

मानव अधिकार : जात्नुपर्ण कुरा



राष्ट्रिय मानव अधिकार आयोग

हारिहर भवन, ललितपुर, नेपाल



मानव अधिकार : जान्नुपर्ने कुरा



राष्ट्रीय मानव अधिकार आयोग
हरिहर भवन, ललितपुर



प्रकाशक

राष्ट्रिय मानव अधिकार आयोग
हरिहर भवन, ललितपुर ।

संयोजन

प्रवर्द्धन तथा वकालत महाशाखा,
राष्ट्रिय मानव अधिकार आयोग ।

प्रथम संस्करण: असार, २०६०

परिमार्जित तेह्रौं संस्करण: वैशाख, २०७८

प्रकाशन प्रति: २०००

प्रकाशन नं.: रामाअआ के.का. २६२

सहयोग: रणनीतिक योजना सहयोग परियोजना,
संयुक्त राष्ट्रसङ्घीय विकास कार्यक्रम (UNDP)

© सर्वाधिकार: राष्ट्रिय मानव अधिकार आयोग

आयोगको पूर्व-स्वीकृतिविना यस प्रकाशनलाई पुनः उत्पादन एवम् मुद्रण गर्ने गरी सङ्ग्रह गर्न अथवा कुनै पनि माध्यमबाट प्रयोगमा ल्याउन पाइने छैन । बौद्धिक तथा शैक्षिक प्रयोजनार्थ स्रोत खुलाई आवश्यक अंशहरू मात्र साभार गरी प्रयोगमा ल्याउन सकिनेछ ।

आयोगका पदाधिकारीहरू

माननीय अध्यक्ष

श्री तपबहादुर मगर

माननीय सदस्यहरू

डा. सूर्यप्रसाद शर्मा दुङ्गेल

श्री मिहिर ठाकुर

श्री मनोज दुवाडी

श्री लिली थापा

सचिव

श्री वेदप्रसाद भट्टराई

प्रथम संस्करणदेखि हालसम्मका योगदानकर्ताहरू:-

श्री आभा श्रेष्ठ

श्री कैलाशकुमार सिवाकोटी

श्री टीकाराम पोखरेल, विद्यावारिधि

श्री डेगराज भट्टराई

श्री दीपकजड्गध्वज कार्की

श्री दिपेन्द्र बहादुर सिंह

श्री नवराज सापकोटा

श्री पूर्णिमा राणा

श्री मुरारीप्रसाद खरेल

श्री यज्ञप्रसाद अधिकारी

श्री लक्ष्मी राई

श्री वेदप्रसाद भट्टराई

श्री श्यामबाबु काफ्ले

श्री सम्झना शर्मा

श्री सूर्य बहादुर देउजा

श्री सोमनाथ सुवेदी

श्री सुशिला रिजाल

श्री हरिप्रसाद ज्वाली

प्रकाशकीय

मानव अधिकार हरेक नागरिकको आधारभूत अधिकार हो । मानव अधिकार सम्बन्धी व्यवस्था र प्रक्रियाहरूको बारेमा जानकारी नहुँदा मानव अधिकार जस्तो न्यूनतम कुराहरूबाट समेत नागरिकहरू बजिचत हुनुपर्ने हुन्छ । नेपाल जस्तो विकासोन्मुख मुलुकमा यसको सम्भावना अझ बढी हुन्छ । त्यसैले हरेक नागरिकले आफ्नो अधिकार के हो र मानव अधिकार सम्बन्धी के कस्ता व्यवस्थाहरू छन् भन्ने विषयमा जान्न आवश्यक छ । नागरिकले सरल रूपमा ज्ञान हासिल गरी आफ्नो अधिकारको बारेमा सचेत होऊन र अधिकारको दाबी गर्न सक्षम होऊन भन्ने उद्देश्यले नै आयोगले यो पुस्तक प्रकाशन गरेको हो ।

मानव अधिकारको कुनै सीमा र दायरा हुँदैन । यो सबैको सरोकारको सवाल हो । मानव अधिकारको सम्मान, संरक्षण एवम् परिपालना नभएको अवस्थामा लोकतन्त्र र सभ्य समाजको परिकल्पना गर्न कठिन हुन्छ । मानव अधिकारको संस्कृतिको विकास नभएसम्म मानव अधिकारको प्रत्याभूति सम्भव छैन । मानव अधिकार संस्कृतिको विकासका लागि राज्यका निकायहरू जिम्मेवार हुनुपर्छ साथै स्वयम् नागरिकहरू पनि जिम्मेवार हुनुपर्दछ । राज्यका निकायदेखि व्यक्ति, वर्ग, समुदाय, तह, तप्कामा मानव अधिकार संस्कृतिको विकास गर्न सकिएको खण्डमा सभ्य समाज निर्माण गर्न सकिनेछ ।

पाठकहरू एवं सर्वसाधरण र कानूनका विद्यार्थीहरूको बढ्दो माग स्वरूप आयोगले “मानव अधिकार : जानुपर्ने कुरा” को परिमार्जन सहित पुनः प्रकाशन गर्न लागेको हो । यसमा नेपालको संविधान, राष्ट्रिय मानव अधिकार ऐन, २०६८, मानव अधिकारसम्बन्धी अन्तर्राष्ट्रिय महासमितिहरू लगायतका विषयहरूमा आधारित सामग्रीहरू समावेश गरिएका छन् । प्रश्न उत्तर शैलीमा प्रकाशित यो पुस्तक मानव अधिकारप्रति जानकारी राख्न चाहने सर्वसाधरण, कानूनका विद्यार्थी लगायत सरोकारवालाहरूका लागि समेत सहयोगी हुने अपेक्षा आयोगको रहेको छ ।

धन्यवाद !

राष्ट्रिय मानव अधिकार आयोग ।

मन्त्रव्य

“मानव अधिकार : जानुपर्ने कुरा”को तेहौं संस्करणको प्रकाशनले मानव अधिकारको आधारभूत जानकारी, मानव अधिकारका नयाँ तथा समसामयिक महत्वपूर्ण आयामहरूका सम्बन्धमा मानव अधिकारको संरक्षणको दायित्व भएको राज्यका निकायहरू र आम जनमानसमा जागरूकता तथा अभिरुचि जगाउन सक्षम हुने बिश्वास गरेको छु । आयोगद्वारा प्रकाशन हुँदै आएको प्रस्तुत पुस्तिका मानव अधिकार शिक्षाका प्रवर्द्धकहरू, मानव अधिकार रक्षक, राष्ट्रसेवक कर्मचारी, जनप्रतिनिधिहरू, शिक्षक, पत्रकार, विद्यार्थी, सुरक्षाकर्मीहरूका लागि मानव अधिकार सम्बन्धी आधार भूत शिक्षाका लागि एक सशक्त र प्रभावकारी माध्यमको रूपमा स्थापित भएको छ ।

वर्तमान अंकमा विशेषतः राष्ट्रिय मानव अधिकार आयोगका सम्बन्धमा आधारभूत जानकारी, नेपालको संविधान र मानव अधिकार, मानव अधिकारसम्बन्धी अन्तर्राष्ट्रिय दस्तावेजहरू, मानव अधिकारको विश्वव्यापी आवधिक समीक्षा जस्ता निरन्तर प्रकाशन गर्दै आएका परिमार्जित विषयहरूका साथै मानव अधिकारका नयाँ तथा महत्वपूर्ण आयामका रूपमा व्यवसाय र मानव अधिकार दिगो विकास लक्ष्य समेत समावेश गरिएका छन् । त्यस्तै नेपाल सरकारको पाचाँ मानव अधिकार राष्ट्रिय कार्ययोजनाका विषयहरूलाई पनि समाविष्ट गरिएको छ ।

मानव अधिकार शिक्षाको प्रवर्द्धन तथा प्रसारणले मानव अधिकारको उल्लंघन हुन सक्ने कार्यलाई रोकदछ । कठिपय मानव अधिकार उल्लंघनका घटनाहरू मानव अधिकारप्रतिको अनभिज्ञताका कारण घटिरहेका छन् । त्यसैले मानव अधिकार शिक्षा मानव अधिकारको सम्मान तथा संरक्षणको आधार पनि हो ।

अन्त्यमा, प्रस्तुत अंकले हाम्रो समाजमा रहेको मानव अधिकार शिक्षा तथा सचेतनाको कमीलाई पुरा गर्न सहजीकरणको भूमिका खेल्ने छ । साथै मानव अधिकार संरक्षणको दायित्व बोकेका पक्षहरूलाई मानव अधिकार सम्बन्धमा सजग गराई कर्तव्य निर्वाह गर्न विशेष सहयोग पुऱ्याउने छ । यस पुस्तिका प्रकाशनको लागि महत्वपूर्ण भूमिका निर्वाह गर्ने राष्ट्रिय मानव अधिकार आयोगका सचिव श्री वेद भट्टाई, सहसचिव नवराज सापकोटा, प्रवर्द्धन तथा वकालत महाशाखा प्रमुख दिपेन्द्रबहादुर सिंह, मानव अधिकार अधिकृतद्वय लक्ष्मी राई र पूर्णिमा राणा र यस कार्यमा संलग्न आयोगका कर्मचारीहरू सबै धन्यवादका पात्र हुनुहुन्छ ।

.....

तप बहादुर मगर

अध्यक्ष

विषय-सूची

| | |
|--|--------|
| परिच्छेद १: मानव अधिकार र राष्ट्रिय मानव अधिकार आयोग | १ |
| परिच्छेद २: उजुरी, कारबाही तथा क्षतिपूर्ति | ८ |
| परिच्छेद ३: नेपालको संविधान र मानव अधिकार | १४ |
| परिच्छेद ४: मानव अधिकारसम्बन्धी अन्तर्राष्ट्रिय दस्तावेजहरू | २० |
| क. मानव अधिकारको विश्वापी घोषणापत्र, १९४८ | २२ |
| ख. सबै किसिमका जातीय भेदभाव उन्मूलन गर्ने अन्तर्राष्ट्रिय महासंघि, १९६५ | २३ |
| ग. नागरिक तथा राजनीतिक अधिकारसम्बन्धी अन्तर्राष्ट्रिय अनुबन्ध, १९६६ | २६ |
| घ. आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय अनुबन्ध, १९६६ | २८ |
| ड. महिलाविरुद्ध हुने सबै किसिमका भेदभाव उन्मूलन गर्ने महासंघि, १९७९ | ३१ |
| च. यातना तथा अन्य क्रूर, अमानवीय वा अपमानजनक व्यवहार वा दण्डविरुद्धको महासंघि, १९८४ | ३६ |
| छ. बाल अधिकार महासंघि, १९८९ | ३८ |
| ज. अपाङ्गता भएका व्यक्तिहरूको अधिकारसम्बन्धी महासंघि, २००६ | ४१ |
| झ. आप्रवासी कामदारहरू तथा तिनीहरूको परिवारका सदस्यहरूको अधिकारको संरक्षणसम्बन्धी अन्तर्राष्ट्रिय महासंघि, १९१० | ४४ |
| ज. बलपूर्वक बेपत्ताबाट सबै व्यक्तिहरूको संरक्षणसम्बन्धी अन्तर्राष्ट्रिय महासंघि, २००६ | ४८ |
| अन्तर्राष्ट्रिय मानवीय कानूनहरू, १९४९ | ५४ |
| आदिवासीहरू र अन्तर्राष्ट्रिय श्रम सङ्गठनको महासंघि नं. १६९ | ५७ |
| परिच्छेद ५: मानव अधिकारको विश्वव्यापी आवधिक समीक्षा र मानव अधिकार राष्ट्रिय कार्ययोजना | ५९ |
| (क) मानव अधिकारको विश्वव्यापी आवधिक समीक्षा | ५९ |
| (ख) नेपाल सरकारको मानव अधिकार राष्ट्रिय कार्ययोजना | ६१ |
| परिच्छेद ६: | |
| (क) मानव अधिकारमुखी विकास पद्धति | ६७ |
| (ख) संयुक्त राष्ट्रसङ्घीय दिगो विकासका लक्ष्यहरू | ६९ |
| (ग) व्यवसाय र मानव अधिकार | ७६ |
| अनुसूचीहरू | |
| अनुसूची १. नेपालको संविधानमा राष्ट्रिय मानव अधिकार आयोगसम्बन्धी व्यवस्था | ८७ |
| अनुसूची २. मानव अधिकारको विश्वव्यापी घोषणापत्र, १९४८ | ९१ |
| अनुसूची ३. नेपाल पक्ष भएका मानव अधिकारसम्बन्धी अन्तर्राष्ट्रिय महासंघिहरू | ९७ |
| अनुसूची ४. राष्ट्रिय मानव अधिकार आयोगको उजुरी फाराम | १०४ |

मानव अधिकार र राष्ट्रिय मानव अधिकार आयोग

- मानव अधिकार भनेको के हो ?

मानिसको जीवन, स्वतन्त्रता, समानता र मर्यादासँग सम्बन्धित नेपालका राष्ट्रिय कानून र नेपाल पक्ष भएका मानव अधिकारसम्बन्धी अन्तर्राष्ट्रिय कानूनहरूले प्रदान गरेका अधिकारहरूलाई मानव अधिकार भनिन्छ ।

“मानव अधिकार” भन्नाले व्यक्तिको जीवन, स्वतन्त्रता, समानता र मर्यादासँग सम्बन्धित संविधान तथा अन्य प्रचलित कानूनद्वारा प्रदान गरिएका अधिकार सम्मुपर्छ र सो शब्दले नेपाल पक्ष भएका मानव अधिकारसम्बन्धी अन्तर्राष्ट्रिय सन्धिमा निहित अधिकारसमेतलाई जनाउँछ ।

- राष्ट्रिय मानव अधिकार आयोग ऐन, २०६८ दफा २ (च)

- राष्ट्रिय मानव अधिकार आयोग कस्तो निकाय हो ?

राष्ट्रिय मानव अधिकार आयोग स्वतन्त्र र स्वायत्त संवैधानिक निकाय हो । यो पेरिस सिद्धान्तबमोजिम गठन भएको निकाय पनि हो । स्थापनाकालमा मानव अधिकार आयोग ऐन, २०५३ बमोजिम कानूनी निकायको रूपमा स्थापना भएको आयोगलाई नेपालको अन्तरिम संविधान, २०६३ ले संवैधानिक निकायमा परिणत गरेको थियो । जसलाई हाल कार्यान्वयनमा रहेको नेपालको संविधानले पनि निरन्तरता दिएको छ ।

- पेरिस सिद्धान्त भनेको के हो ? यस सिद्धान्तअनुसार मानव अधिकारसम्बन्धी राष्ट्रिय निकायमा हुनुपर्ने आवश्यक तत्वहरू के-के हुन् ?

मानव अधिकारको संरक्षण र संवर्द्धन गर्नको लागि सन् १९९१ मा फ्रान्सको राजधानी पेरिसमा संयुक्त राष्ट्रसङ्घले एक सम्मेलनको आयोजना गरेको थियो । उक्त सम्मेलनमा संयुक्त राष्ट्रसङ्घले आफ्ना सबै सदस्य राष्ट्रहरूलाई मानव अधिकारको संरक्षण र संवर्द्धन गर्नको लागि एउटा राष्ट्रिय मानव अधिकार संस्था स्थापना गर्न प्रस्ताव राखेको थियो र त्यसलाई सन् १९९३ मा बसेको महासभाले पारित गरेको थियो । यसरी पेरिसमा प्रस्तावित भई संयुक्त राष्ट्रसङ्घले १९९३ मा पारित गरेको राष्ट्रिय मानव अधिकार संस्था स्थापना गर्ने सम्बन्धी

- सिद्धान्त नै पेरिस सिद्धान्त हो । मानव अधिकारको पेरिस सिद्धान्तले निम्न ६ वटा तत्वहरूलाई मानव अधिकार राष्ट्रिय संस्था स्थापनाको अनिवार्य सर्त मानेको छः
१. बृहत् कार्यादिश,
 २. स्वायत्तता,
 ३. स्वतन्त्रता,
 ४. बहुलवादमा आधारित,
 ५. पर्याप्त स्रोत र
 ६. अनुसन्धानको पर्याप्त अधिकार ।
४. आयोगमा कति जना अध्यक्ष र सदस्यहरू रहन्छन्? उनीहरूको नियुक्तिको योग्यता के हुन्छ ?

आयोगमा एक जना अध्यक्ष र चार जना सदस्यहरू रहने व्यवस्था छ । उनीहरूको नियुक्ति संवैधानिक परिषद्को सिफारिसमा संसदीय सुनवाइपछि राष्ट्रपतिबाट हुन्छ । आयोगका अध्यक्ष वा सदस्य हुनको लागि देहायबमोजिमको योग्यता पुगेको हुनुपर्दछ :

(क) अध्यक्ष

- मानव अधिकारको संरक्षण र संवर्द्धनका क्षेत्रमा विशिष्ट योगदान पुन्याएका सर्वोच्च अदालतको प्रधान न्यायाधीश वा न्यायाधीश पदबाट सेवा निवृत्त व्यक्ति वा मानव अधिकारको संरक्षण र संवर्द्धन वा राष्ट्रिय जीवनका विभिन्न क्षेत्रमा कम्तीमा २० वर्ष क्रियाशील रही विशिष्ट योगदान पुन्याई ख्याति प्राप्त गरेको व्यक्ति,
- ४५ वर्ष उमेर पूरा गरेको,
- मान्यता प्राप्त विश्वविद्यालयबाट स्नातक उपाधि हासिल गरेको
- नियुक्ति हुँदाको बखत राजनीतिक दलको सदस्य नरहेको र
- उच्च नैतिक चरित्र भएको ।

(ख) सदस्य

- मानव अधिकारको संरक्षण र संवर्द्धन, बालबालिकाको हक, हितको क्षेत्रमा कार्यरत वा राष्ट्रिय जीवनका विभिन्न क्षेत्रमा कम्तीमा २० वर्ष क्रियाशील रही विशिष्ट योगदान पुन्याई ख्याति प्राप्त गरेको व्यक्ति

- ४५ वर्ष उमेर पूरा गरेको,
- मान्यता प्राप्त विश्वविद्यालयबाट स्नातक उपाधि हासिल गरेको,
- नियुक्ति हुँदाको बखत राजनीतिक दलको सदस्य नरहेको र
- उच्च नैतिक चरित्र भएको ।

५. राष्ट्रिय मानव अधिकार आयोगका प्रमुख कर्तव्यहरू के-के हुन् ? ती कर्तव्य पूरा गर्न आयोगले के-कस्ता कार्यहरू गर्दछ ?

नेपालको संविधानको धारा २४९ अनुसार मानव अधिकारको सम्मान, संरक्षण र संवर्द्धन तथा त्यसको प्रभावकारी कार्यान्वयनलाई सुनिश्चित गर्नु आयोगको प्रमुख कर्तव्य हो । आफ्ना कर्तव्यहरू पूरा गर्न राष्ट्रिय मानव अधिकार आयोगले निम्न कार्यहरू गर्दछः

- (क) कुनै व्यक्ति वा समूहको मानव अधिकार उल्लङ्घन वा त्यसको दुरुत्साहन भएको भनी आयोगमा प्राप्त उजुरीमा छानबिन तथा अनुसन्धान गरी दोषीउपर आवश्यक कारबाही गर्न सिफारिस गर्ने,
- (ख) मानव अधिकारको उल्लङ्घन हुनबाट रोक्ने जिम्मेवारी वा कर्तव्य भएको पदाधिकारीले जिम्मेवारी पूरा नगरेमा वा पूरा गर्न उदासिनता देखाएमा त्यस्तो पदाधिकारीउपर विभागीय कारबाही गर्न सिफारिस गर्ने,
- (ग) मानव अधिकार उल्लङ्घन गर्ने व्यक्ति वा संस्थाविरुद्ध कानूनबमोजिम अदालतमा मुद्दा दायर गर्न सिफारिस गर्ने,
- (घ) मानव अधिकारको चेतना अभिवृद्धि गर्न नागरिक समाजसँग समन्वय र सहकार्य गर्ने,
- (ङ) मानव अधिकारसँग सम्बन्धित प्रचलित कानूनको आवधिक रूपमा पुनरावलोकन गरी त्यसमा गर्नुपर्ने सुधार तथा संशोधनका सम्बन्धमा सरकारलाई सिफारिस गर्ने,
- (च) मानव अधिकारसँग सम्बन्धित अन्तर्राष्ट्रिय सन्धि वा सम्झौताको नेपाल पक्ष बन्न कारणसहित सरकारलाई सिफारिस गर्ने,
- (छ) पक्ष बनिसकेका अन्तर्राष्ट्रिय सन्धि वा सम्झौताको हकमा कार्यान्वयन अवस्थाको अनुगमन गरी कार्यान्वयन नभएको पाइएमा त्यसको कार्यान्वयन

गर्न सरकारसमक्ष सिफारिस गर्ने र

(ज) आयोगले गरेका सिफारिस वा निर्देशन पालना वा कार्यान्वयन नगर्ने पदाधिकारी, व्यक्ति वा निकायको नाम कानूनबमोजिम सार्वजनिक गरी मानव अधिकार उल्लङ्घनकर्ताको रूपमा अभिलेख गर्ने ।

६. आयोगले मानव अधिकार संरक्षणसम्बन्धी कस्ता कार्यहरू गर्दछ ?

आयोगले मानव अधिकारको संरक्षणसम्बन्धी निम्न कार्यहरू गर्दछ:

(क) मानव अधिकारको उल्लङ्घन र दुरुत्साहन रोक्ने सम्बन्धमा छानबिन र अनुसन्धान गर्ने,

(ख) सरकारका निकाय, कारागार आदिको भ्रमण, निरीक्षण, अवलोकन गरी आवश्यक सुझाव दिने,

(ग) मानव अधिकार स्थितिको अनुगमन गरी प्रतिवेदन सार्वजनिक गर्ने,

(घ) ध्यानाकर्षण गराउने र

(ड) मानव अधिकार स्थितिको अनुगमन गरी सुधारको लागि सिफारिस गर्ने ।

७. आयोगले मानव अधिकारको संवर्द्धनसम्बन्धी कस्ता कार्यहरू गर्दछ ?

आयोगले मानव अधिकारको संवर्द्धनसम्बन्धी निम्नानुसारका कार्यहरू गर्दछ:

क) तालिम, गोष्ठी, सम्मेलन आदि आयोजना गर्ने,

ख) सबै प्रकारका सञ्चार माध्यमहरूको समन्वय र सहकार्यमा स्थानीय तहसम्म मानव अधिकार सचेतना अभिवृद्धि गर्ने,

ग) मानव अधिकारका विभिन्न विषयमा जानकारी दिने पुस्तक-पुस्तिका, पत्रिका आदि प्रकाशन गर्ने र

घ) औपचारिक वा अनौपचारिक शिक्षा प्रणालीमार्फत मानव अधिकार शिक्षाको प्रचार-प्रसार गर्ने ।

८. अन्य संवैधानिक निकायसरह प्रतिनिधि सभाका समितिहरूले आयोगको कामकारवाहीको अनुगमन गर्न सक्छन् ?

नेपालको संविधानको धारा २९३ बमोजिम अन्य संवैधानिक निकायसरह प्रतिनिधि सभाका समितिहरूले आयोगको कामकारवाहीको अनुगमन गर्न सक्दैनन् ।

९. कस्ता सङ्घसंस्थाले नेपालभित्र मानव अधिकारको संरक्षण र संवर्द्धनसम्बन्धी कार्यक्रम सञ्चालन गर्न चाहेमा आयोगको सहमति लिनुपर्दछ ? सहमति लिनको लागि के-कस्तो विवरण संलग्न गरी निवेदन दिनुपर्छ ?

नेपालभित्र मानव अधिकारको संरक्षण र संवर्द्धनसम्बन्धी कार्यक्रम सञ्चालन गर्न चाहने विदेशी सङ्घसंस्थाले राष्ट्रिय मानव अधिकार आयोग ऐन, २०६८ को दफा २०(३) अनुसार आयोगको सहमति लिनुपर्दछ । त्यस प्रयोजनका लागि त्यस्ता सङ्घसंस्थाले देहायबमोजिमका कागजात संलग्न राखी आयोगमा निवेदन दिनुपर्दछ:

(क) आफूले गर्ने कामको विवरण,

(ख) मानवीय र आर्थिक स्रोत साधनको विवरण,

(ग) कार्यालय रहने स्थान,

(घ) पत्राचार गर्ने ठेगाना र

(ड) समाज कल्याण परिषदसँग स्वीकृति लिएको भए त्यसको विवरण ।

१०. राष्ट्रिय मानव अधिकार आयोगले मानव अधिकार उल्लङ्घसम्बन्धी उजुरीहरूको विस्तृत छानबिन के-को आधारमा गर्दछ ?

आयोगले राष्ट्रिय मानव अधिकार आयोग (उजुरी, कारबाही तथा क्षतिपूर्ति निर्धारण) नियमावली २०६९ बमोजिम उजुरीहरूको विस्तृत छानबिन गर्दछ । जसको बारेमा पछिल्ला परिच्छेदहरूमा विस्तृतमा उल्लेख गरिएको छ ।

११. राष्ट्रिय मानव अधिकार आयोगको रणनीतिक योजना (सन् २०१५-२०२०) अनुसार मुख्य रणनीतिक उद्देश्यहरू के के हुन् ?

आयोगको रणनीतिक योजना (सन् २०१५-२०२०) मा निर्धारण गरिएका मुख्य

रणनीतिक उद्देश्यहरू यस प्रकार छन्:

१. मानव अधिकार उल्लङ्घनका घटनाको अनुसन्धान तथा मानव अधिकार अवस्थाको अनुगमन गर्ने,
 २. मानव अधिकार प्रवर्द्धनको सुदृढीकरण गर्ने,
 ३. विपन्न, सीमान्तकृत एवम् पिछडिएका वर्गको अधिकार सुनिश्चित गर्ने र
 ४. आयोगको पहुँच बिस्तार, प्रभावकारिता सुदृढीकरण एवम् संस्थागत विकास गर्ने ।
१२. मानव अधिकार उल्लङ्घन र अपराध भनेको के हो ? यी दुईबिचमा के फरक छ ?

सामान्यतः राज्यका निकायहरूले मानव अधिकारको सिद्धान्त वा कानूनबमोजिम गर्नुपर्ने कार्य नगर्दा र नगर्नुपर्ने कार्य गर्दा हनन् हुन जाने अधिकार मानव अधिकारको उल्लङ्घन हो भने व्यक्ति-व्यक्ति वा समूहबिचमा हुने र मुलुकको फौजदारी कानूनले आपराधिक भनी घोषणा गरेका घटनाहरू अपराध हुन् । मानव अधिकार उल्लङ्घन र अपराधमा निम्न फरकहरू रहेका छन्:

| मानव अधिकार उल्लङ्घन | अपराध |
|--|--|
| <ul style="list-style-type: none"> ● राज्य पक्षको संलग्नतामा घटना भएको हुन्छ । ● राज्यको जिम्मेवारी वहन गर्ने सिलसिलामा घटना घटेको हुन्छ । ● उजुरी दिन हदम्याद लाग्दैन । ● अनुसन्धान वा पुनःअनुसन्धान हुनसक्छ । ● राज्य पक्षको निष्क्रियता वा सक्रियतामा घटना घटेको हुन्छ । ● राज्य पक्षले दायित्व वहन गर्नुपर्छ । ● राष्ट्रिय मानव अधिकार आयोग, संयुक्त राष्ट्रसङ्घीय समितिमा उजुरी लाग्दछ । ● दोषीलाई कारबाही र पीडितलाई क्षतिपूर्ति हुन्छ । ● मानव अधिकार उल्लङ्घनका उदाहरणहरू: गैरन्यायिक हत्या, वेपत्ता, यातना, गैरकानूनी थुना, शान्तिसुरक्षा दिन नसक्नु, विस्थापित गराउनु, जातीय विभेद, आदि । | <ul style="list-style-type: none"> ● व्यक्ति वा समूहको संलग्नतामा घटना भएको हुन्छ । ● व्यक्तिगत हैसियतमा घटना घटेको हुन्छ । ● हदम्यादभित्रै जाहेरी दिनुपर्छ । ● राज्यका अझगाट सामान्यतः एक पटक अनुसन्धान हुनसक्छ । ● कुनै व्यक्ति वा समूहको सक्रियताबाट घटना घटेको हुन्छ । ● अपराधीले मात्र दायित्व वहन गर्नुपर्छ । ● प्रहरी कार्यालय, जिल्ला प्रशासन कार्यालय लगायतमा उजुरी लाग्दछ । ● दोषीलाई कारबाही र पीडितलाई क्षतिपूर्ति पनि हुनसक्छ । ● अपराधका उदाहरणहरू: कर्तव्य ज्यान, चोरी, डकैती, कुटापिट, लुटापिट, ठगी, बलात्कार, मानिस बेचबिखन, किर्ते, जालसाजी आदि । |

उजुरी, कारबाही तथा क्षतिपूर्ति

- आयोगले आफूसमक्ष दर्ता हुन आएका उजुरीहरूको कुन कानूनबमोजिम छानबिन गर्दछ ?

आयोगले आफूसमक्ष दर्ता हुन आएका मानव अधिकार उल्लङ्घनसम्बन्धी उजुरीहरूको छानबिन र अनुसन्धान नेपालको सर्विधान र राष्ट्रिय मानव अधिकार आयोग ऐन, २०६८ ले निर्धारित गरेबमोजिम राष्ट्रिय मानव अधिकार आयोग (उजुरी, कारबाही तथा क्षतिपूर्ति निर्धारण) नियमावली, २०६९ बमोजिम गर्दछ ।

- उजुरी भनेको के हो ?

मानव अधिकार उल्लङ्घन वा दुरुत्साहन भएकोते त्यसमा छानबिन गरिपाउँ भनी आयोगमा दर्ता हुन आएका लिखित वा मौखिक अनुरोधलाई उजुरी भनी बुझनुपर्दछ । यस सम्बन्धमा राष्ट्रिय मानव अधिकार आयोग ऐन, २०६८ र राष्ट्रिय मानव अधिकार आयोग (उजुरी, कारबाही तथा क्षतिपूर्ति निर्धारण) नियमावली, २०६९ मा पनि परिभाषा गरिएको छ ।

- मानव अधिकारको उल्लङ्घन भएमा कहाँ र कसले उजुरी दिन सक्छ ?

मानव अधिकारको उल्लङ्घन भएमा राष्ट्रिय मानव अधिकार आयोगका केन्द्रीय, प्रदेश वा प्रदेश शाखा कार्यालयमध्ये कुनै पनि कार्यालयमा उजुरी गर्न सकिन्छ । त्यस्तो उजुरी गर्दा पीडित व्यक्ति आफैले वा निजको तर्फबाट कसैले उजुरी दिन सक्छ । उजुरी दिँदा कुनै दस्तुर लाईन ।

- आयोगमा मानव अधिकार उल्लङ्घनसम्बन्धी उजुरी कसरी र कुन-कुन माध्यमबाट दर्ता गर्न सकिन्छ ?

पीडित व्यक्ति आफै उपस्थित भई वा पीडितका तर्फबाट कसैले लिखित वा मौखिक निवेदन दिएर पनि आयोगमा उजुरी दर्ता गर्न सकिन्छ । यस्तो उजुरी लिखित, मौखिक, टेलिफोन, हुलाक, द्रुत डाक सेवा, फ्याक्स, इमेल वा लिखित अभिलेख राख्न सकिने अन्य दूरसञ्चारका माध्यमबाट पनि गर्न सकिन्छ । यसबाहेक गम्भीर मानव अधिकार उल्लङ्घनका विषयमा आयोग आफैले स्वविवेक (Suo Moto Cognizance) मा पनि उजुरी लिन सक्छ ।

५. आयोगमा मानव अधिकार उल्लङ्घनसम्बन्धी उजुरी दिँदा उजुरकर्ताले के-के कुरा खुलाउनुपर्छ ?

उजुरी दिँदा उजुरीकर्ताले अनुसूची-४ मा उल्लिखित फाराममा भएका निम्न कुराहरू खुलाउनुपर्छ :

- (क) उजुरी गर्ने व्यक्तिको नाम, थर र ठेगाना,
- (ख) कुनै संस्थाको तर्फबाट उजुरी परेको भए सो संस्थाको विवरण,
- (ग) उजुरीको विषय,
- (घ) उजुरी गर्नुपर्ने कारण,
- (ङ) उजुरीको सझिक्षित ब्यहोरा,
- (च) उजुरीलाई समर्थन वा पुष्टि गर्ने कुनै प्रमाण,
- (छ) उजुरकर्ताले माग गरेको उपचारको विवरण,
- (ज) उजुरीको विषयमा अन्यत्र कुनै उजुरी गरेको भए त्यसको विवरण र
- (झ) अन्य प्रासङ्गिक कुरा ।

६. अत्यन्त जरुरी विषयको उजुरी केलाई मानिन्छ ?

देहायको अवस्थाको मानव अधिकारको उल्लङ्घन/हनन् वा त्यसको दुरुत्साहनका विषयलाई अत्यन्त जरुरी विषय मानिने व्यवस्था छ :

- (क) कसैको हत्या वा मृत्यु भएको वा हत्या वा मृत्यु हुने सम्भावना रहेको,
- (ख) गम्भीर यातना दिएको,
- (ग) मानिस विक्षिप्त भएको,
- (घ) कुनै समूह वा सम्प्रदाय नै पीडित भएको,
- (ङ) बेपत्ता पारिएको वा पार्ने सम्भावना भएको,
- (च) महिलामाथि हुने यौन दुर्व्यवहार,
- (छ) बालबालिका, अपाइगता भएका व्यक्ति तथा ज्येष्ठ नागरिकसँग सम्बन्धित उजुरी र
- (ज) तत्काल त्यस्तो कार्य नरोकेमा मानव अधिकारको गम्भीर उल्लङ्घन वा मानवीय क्षति हुन सक्ने सम्भावना भएको ।

७. के आयोगमा परेको उजुरीमा मिलापत्र हुन सक्छ ? मिलापत्र भएपछि उजुरी के हुन्छ ?

आयोगमा विचाराधीन रहेको गम्भीर मानव अधिकार उल्लङ्घनका उजुरीबाहेकका कुनै पनि उजुरीका सम्बन्धमा सम्बन्धित पक्षहरूले मिलापत्र गरी पाउन संयुक्त निवेदन गरेमा र मिलापत्र गर्दा पीडित पक्षको मानव अधिकारको संरक्षण हुने भएमा मिलापत्र हुन सक्छ । पक्षहरूबीच मिलापत्र भएमा आयोगमा परेको उजुरीमाथिको कारबाही अन्त्य हुन्छ ।

८. कस्तो अवस्थामा आयोगले उजुरीलाई तामेलीमा राख्न वा खारेज गर्न सक्छ ?

राष्ट्रिय मानव अधिकार आयोगले निम्न अवस्थामा उजुरीलाई तामेलीमा राख्न वा खारेज गर्न सक्छ:

उजुरीको प्रारम्भिक अध्ययनबाट देहायका कुनै अवस्था भएको पाइएमा प्रारम्भिक कारबाहीको लागि आयोगले तोकेको सदस्यले त्यस्तो उजुरी तामेलीमा राख्न वा खारेज गर्न सक्नेछ ।

- (क) उजुर गर्ने व्यक्ति वा पीडित व्यक्तिको नाम उल्लेख नभएमा,
- (ख) अस्पष्ट वा काल्पनिक विषयको उजुरी भएमा,
- (ग) मानव अधिकार उल्लङ्घन तथा त्यसको दुरुत्साहनसँग सम्बन्धित नभएमा,
- (घ) आयोगको अधिकारक्षेत्रभन्दा बाहिरको विषय भएमा,
- (ङ) झुट्ठा वा तथ्यहीन विषयको उजुरी भएमा,
- (च) रीत नपुगेको पाइएमा र
- (छ) एकपटक आयोगले ठहर गरिसकेको विषय भएमा ।

तर कुनै उजुरी रीत नपुगेका कारणले तामेलीमा रहेकोमा पुनः रीतपूर्वकको उजुरी पर्न आएमा कारबाही गर्न बाधा पर्ने छैन ।

९. आयोगले मानव अधिकार उल्लङ्घन/दुरुत्साहन भए-नभएको ठहर कसरी गर्छ ?

आयोगले आफ्नो कार्यादेश बमोजिम आयोगमा दर्ता/जानकारी हुन आएका

घटनाहरूमा स्थलगत वा अन्य तरिकाबाट गरेको अनुगमन, अनुसन्धान, छानबिन र जाँचबुझको आधारमा प्राप्त तथ्यहरू, त्यसलाई समर्थन गर्ने प्रमाणहरूको गम्भीर विश्लेषण गरी मानव अधिकार उल्लङ्घन/दुरुत्साहन भए नभएको ठहर गर्दछ ।

१०. कुनै निकाय, सार्वजनिक/सरकारी अधिकारी वा कर्मचारी दोषी देखिएमा कारबाहीको सम्बन्धमा कस्तो कार्यविधि अपनाइन्छ ?

कुनै निकाय, सार्वजनिक/सरकारी अधिकारी वा कर्मचारी दोषी देखिएमा निजमाथि आवश्यक कारबाही गर्न आयोगले सम्बन्धित निकाय वा अधिकारीलाई लेखी पठाउने व्यवस्था छ । आयोगले त्यसरी लेखी पठाएमा सोहीबमोजिम कानूनी वा विभागीय कारबाही गर्नु नेपाल सरकारको दायित्व हुन्छ । आयोगले गरेको सिफारिस, निर्णय वा आदेश सम्बन्धित पदाधिकारी, व्यक्ति वा निकायले तीन महिनाभित्रमा कार्यान्वयन गरी आयोगलाई जानकारी गराउनु पर्छ । कुनै कारणबाट कारबाही गर्न नसकिने भएमा त्यसको कारणसहित दुई महिनाभित्र सम्बन्धित निकाय वा अधिकारीले आयोगलाई जानकारी दिनुपर्ने व्यवस्था छ ।

११. आयोगले कस्ता-कस्ता मानव अधिकार उल्लङ्घन ठहर भएका विषयमा क्षतिपूर्तिको लागि सिफारिस गर्न सकदछ ?

राष्ट्रिय मानव अधिकार आयोग (उजुरी, कारबाही तथा क्षतिपूर्ति निर्धारण) नियमावली २०६९ को परिच्छेद ५ बमोजिम निम्न विषयमा क्षतिपूर्तिको लागि सिफारिस गर्न सकदछ :

- (क) मृत्यु भएकोमा,
- (ख) यातना दिएकोमा,
- (ग) गैरकानूनी थुनामा राखेको वा वेपत्ता पारेकोमा,
- (घ) चोटपटक भएकोमा,
- (ड) भेदभाव गरेकोमा,
- (च) आर्थिक, सामाजिक तथा सांस्कृतिक अधिकार उल्लङ्घन भएकोमा र
- (छ) सामूहिक अधिकार उल्लङ्घन भएकोमा ।

१२. आयोगले क्षतिपूर्ति निर्धारण गर्ने आधारहरू के-के हुन ?

राष्ट्रिय मानव अधिकार आयोग (उजुरी, कारबाही तथा क्षतिपूर्ति निर्धारण) नियमावली २०६९ को नियम २२ बमोजिम आयोगले क्षतिपूर्ति निर्धारण गर्ने आधारहरू देहायबमोजिम रहका छन्:

- (क) पीडितलाई भएको शारीरिक घाउ चोट र वास्तविक उपचार खर्चको अवस्था,
- (ख) मानसिक पीडा/यातना,
- (ग) सामाजिक मर्यादा,
- (घ) पीडितको शारीरिक, मानसिक र आर्थिक अवस्था,
- (ङ) पीडकको चारित्र,
- (च) मानव अधिकार उल्लङ्घनको घटनामा यसअधि संलग्न रहे नरहेको र
- (छ) पीडकको आर्थिक अवस्था ।

१३. आयोगलाई जाँचबुझसम्बन्धी कस्तो अधिकार रहेको छ ? त्यस्तो जाँचबुझको कार्यलाई असहयोग गरेमा आयोगले के गर्न सक्छ ?

आयोगलाई जाँचबुझ सम्बन्धमा अदालतलाई भएसरह देहायबमोजिमका अधिकार रहेका छन् :

- (क) बयान लिने वा बकपत्र गराउने,
- (ख) प्रमाण बुझ्ने,
- (ग) कुनै व्यक्ति वा निजको आवास वा कार्यालयमा विनासूचना प्रवेश गरी खानतलासी लिने तथा सबुत कब्जामा लिने,
- (घ) विनासूचना सरकारी वा अन्य ठाउँमा प्रवेश गरी पीडितको उद्धार गर्ने,
- (ङ) पीडितलाई क्षतिपूर्ति दिन आदेश दिने र
- (च) आयोगले जाँचबुझका सम्बन्धमा माग गरेका कागजात वा आवश्यक प्रमाणहरू नपठाउने, आयोगको कार्यमा असहयोग गर्ने वा आयोगमा

उपस्थितिको लागि बोलाएकोमा उपस्थित नभई अटेर गर्नेलाई आयोगले विशेष टिप्पणी लेखी कारबाहीका लागि नेपाल सरकार, अधिकारप्राप्त निकाय वा अधिकारी समक्ष पठाउन सक्छ ।

नेपालको संविधान र मानव अधिकार

१. नेपालको संविधानमा मानव अधिकारसम्बन्धी के-के प्रावधानहरू समावेश गरिएको छ ?

नेपालको संविधानमा मानव अधिकारसम्बन्धी देहायबमोजिमका प्रावधानहरू समावेश गरिएको छ :

- (क) प्रस्तावनामा अविभेद, नागरिक स्वतन्त्रता, मौलिक अधिकार, मानव अधिकार, बालिग मताधिकार, आवधिक निर्वाचन र पूर्ण प्रेस स्वतन्त्रता लगायतका अधिकारहरूको उल्लेख,
 - (ख) विभिन्न ३१ वटा मौलिक हकहरूको व्यवस्था,
 - (ग) मानव अधिकारको संरक्षण र संवर्द्धन गर्दै विधिको शासन कायम राख्ने एवम् सामाजिक न्याय र समावेशीकरणसम्बन्धी राज्यको नीति रहने व्यवस्था भएको,
 - (घ) राष्ट्रिय मानव अधिकार आयोगसमेत मानव अधिकारसँग सम्बन्धित अन्य विषयगत आयोगहरू र निकायहरू रहने व्यवस्था र
 - (ङ) न्यायालयको व्यवस्था ।
२. मौलिक हक भनेको के हो ?

राज्यले आफ्ना नागरिकहरूका लागि सुनिश्चित गरेका हक-अधिकारलाई मौलिक हक भनिन्छ । त्यस्ता मौलिक हकहरू संविधानमा व्यवस्था गरिएका हुन्छन् । मानव अधिकारको अन्तर्राष्ट्रिय मूल्यमान्यताबमोजिम ती मौलिक हकहरू आफ्ना नागरिकलाई उपलब्ध गराउन राज्यले प्रतिबद्धता जनाएको हुन्छ ।

३. नेपालको संविधानले के-कस्ता मौलिक हकको व्यवस्था गरेको छ ?

नेपालको संविधानको भाग ३ मा निम्न मौलिक हकहरू रहने व्यवस्था गरिएको छ :

- १६. सम्मानपूर्वक बाँच्न पाउने हक,
- १७. स्वतन्त्रताको हक,

१८. समानताको हक,
१९. सञ्चारको हक,
२०. न्यायसम्बन्धी हक,
२१. अपराध पीडितको हक,
२२. यातना विरुद्धको हक,
२३. निवारक नजरबन्दविरुद्धको हक,
२४. छुवाछूत तथा भेदभावविरुद्धको हक,
२५. सम्पत्तिको हक,
२६. धार्मिकस्वतन्त्रताको हक,
२७. सूचनाको हक,
२८. गोपनीयताको हक,
२९. शोषणविरुद्धको हक,
३०. स्वच्छ वातावरणको हक,
३१. शिक्षासम्बन्धी हक,
३२. भाषा तथा संस्कृतिको हक,
३३. रोजगारीको हक,
३४. श्रमको हक,
३५. स्वास्थ्यसम्बन्धी हक,
३६. खाद्यसम्बन्धी हक,
३७. आवासको हक,
३८. महिलाको हक,
३९. बालबालिकाको हक,
४०. दलितको हक,
४१. ज्येष्ठ नागरिकको हक,
४२. सामाजिक न्यायको हक,
४३. सामाजिक सुरक्षाको हक,

४४. उपभोक्ताको हक,
४५. देश निकालाविरुद्धको हक र
४६. संवैधानिक उपचारको हक ।
४. संविधान अनुसार नागरिकका कर्तव्य के के हुन् ?
- संविधान अनुसार प्रत्येक नागरिकका कर्तव्य देहायबमोजिम छन् :
- (क) राष्ट्रप्रति निष्ठावान हुँदै नेपालको राष्ट्रियता, सार्वभौमता र अखण्डताको रक्षा गर्नु,
 - (ख) संविधान र कानूनको पालना गर्नु,
 - (ग) राज्यले चाहेका बखत अनिवार्य सेवा गर्नु र
 - (घ) सार्वजनिक सम्पत्तिको सुरक्षा र संरक्षण गर्नु ।
५. मानव अधिकार र मौलिक हकबिचमा के फरक हुन्छ ?
- मानव अधिकार र मौलिक हकबिचमा देहायबमोजिम फरक हुन्छ :

| मानव अधिकार | मौलिक हक |
|---|--|
| सबै मौलिक हकहरू मानव अधिकारका विषयहरू हुन् । | सबै मानव अधिकारहरू मौलिक हकका विषय हैनन् । |
| मानव अधिकारको विषय सबै व्यक्तिहरूको लागि हुन्छ । | सामान्यतः मौलिक हक आफ्ना देशका नागरिकहरूले मात्र प्रचलन गर्न पाउने हुन्छ । |
| सबै मानव अधिकारका विषयहरूमा उपचारको व्यवस्था नहुन पनि सकदछन् । | मौलिक हकको उल्लङ्घनमा संवैधानिक उपचारको व्यवस्था गरिएको हुन्छ । |
| मानव अधिकार उल्लङ्घनमा उपचारको माग गरी अन्तर्राष्ट्रिय रूपमा पनि निवेदन गर्न सकिन्छ । | मौलिक हकको उल्लङ्घनमा राज्यको अदालतमा निवेदन दिनुपर्दछ । |
| मानव अधिकारसम्बन्धी व्यवस्था अन्तर्राष्ट्रिय कानूनहरूबाट हुन्छ । | मौलिक हकसम्बन्धी व्यवस्था राष्ट्रिय कानूनमा हुन्छ । |
| मानव अधिकार विश्वव्यापी रूपमा प्राप्त हुनेअधिकार हो । | मौलिक हक सम्बन्धित देशभित्र मात्र प्राप्त हुने अधिकार हो । |

६. नेपालको संविधानमा व्यवस्था गरिएका मानव अधिकारसँग सम्बन्धित अन्य आयोगहरू कुन-कुन हुन ?
- (क) राष्ट्रिय महिला आयोग,
- (ख) राष्ट्रिय दलित आयोग,
- (ग) राष्ट्रिय समावेशी आयोग,
- (घ) आदिवासी जनजाति आयोग,
- (ड) मधेशी आयोग,
- (च) थारु आयोग र
- (छ) मुश्लिम आयोग ।
७. राष्ट्रिय मानव अधिकार आयोग र अन्य आयोगहरूबिचमा के फरक छ ?
- नेपालको संविधानको व्यवस्थाबमोजिम राष्ट्रिय मानव अधिकार आयोग र अन्य आयोगहरूमा देहायका विषयमा फरक अवस्था देखिन्छः
- (क) अन्य आयोगहरूको हकमा सझीय संसदले १० वर्षपछि पुनरावलोकन गर्ने व्यवस्था रहेको देखिन्छ भने राष्ट्रिय मानव अधिकार आयोग हकमा सो व्यवस्था लागु नहुने,
- (ख) अन्य आयोगहरूका हकमा प्रतिनिधि सभाका समितिले ती आयोगका प्रतिवेदन लगायतका कामकारबाहीको अनुगमन र मूल्याङ्कन गरी आवश्यक निर्देशन वा राय-सल्लाह दिन सक्ने व्यवस्था छ भने राष्ट्रिय मानव अधिकार आयोगलाई प्रतिनिधि सभाका समितिले अनुगमन र मूल्याङ्कन गरी आवश्यक निर्देशन वा राय दिन सक्ने व्यवस्था नभएको र
- (ग) राष्ट्रिय मानव अधिकार आयोगको कायदिश समग्र मानव अधिकारका विषयहरूमा रहेको छ भने अन्य आयोगहरूको कायदिश समान्यतः सम्बन्धित विषयमा मात्र रहने देखिन्छ ।
८. नेपालको संविधानमा राष्ट्रिय मानव अधिकार आयोगसम्बन्धी के व्यवस्था छ ?
- नेपालको संविधानको धारा २४८ले नेपालमा राष्ट्रिय मानव अधिकार आयोग

रहने व्यवस्था गरेको छ । उक्त धारामा आयोगमा एक जना अध्यक्ष र चार जना सदस्य रहने व्यवस्था छ । यस धाराले आयोगको गठन, पदाधिकारीहरूको योग्यता, अवधि, सेवा-शर्त र सुविधासम्बन्धी पनि व्यवस्था गरेको छ भने धारा २४९ ले काम, कर्तव्य र अधिकारसम्बन्धी व्यवस्था गरेको छ ।

९. नेपालको संविधानबमोजिम राष्ट्रिय मानव अधिकार आयोगका काम, कर्तव्य र अधिकारहरू के-के हुन ?

(क) कामः

- (क) कुनै व्यक्ति वा समूहको मानव अधिकार उल्लङ्घन वा त्यसको दुरुत्साहन भएकोमा पीडित आफै वा निजको तर्फबाट कसैले आयोगसमक्ष प्रस्तुत वा प्रेषित गरेको निवेदन वा उजुरी वा कुनै स्रोतबाट आयोगलाई प्राप्त भएको वा आयोगको जानकारीमा आएको विषयमा छानबिन तथा अनुसन्धान गरी दोषीउपर कारबाही गर्न सिफारिस गर्ने,
- (ख) मानव अधिकारको उल्लङ्घन हुनबाट रोक्ने जिम्मेवारी वा कर्तव्य भएको पदाधिकारीले आफूनो जिम्मेवारी पूरा नगरेमा वा कर्तव्य पालन नगरेमा वा जिम्मेवारी पूरा गर्न वा कर्तव्य पालन गर्ने उदासीनता देखाएमा त्यस्तो पदाधिकारीउपर विभागीय कारबाही गर्न सम्बन्धित अधिकारीसमक्ष सिफारिस गर्ने,
- (ग) मानव अधिकार उल्लङ्घन गर्ने व्यक्ति वा संस्थाका विरुद्ध मुद्दा चलाउनुपर्ने आवश्यकता भएमा कानूनबमोजिम अदालतमा मुद्दा दायर गर्न सिफारिस गर्ने,
- (घ) मानव अधिकारको चेतना अभिवृद्धि गर्न नागरिक समाजसँग समन्वय र सहकार्य गर्ने,
- (ङ) मानव अधिकारको उल्लङ्घनकर्तालाई विभागीय कारबाही तथा सजाय गर्ने कारण र आधार खुलाई सम्बन्धित निकायसमक्ष सिफारिस गर्ने,
- (च) मानव अधिकारसँग सम्बन्धित कानूनको आवधिक रूपमा पुनरावलोकन गर्ने तथा त्यसमा गर्नुपर्ने सुधार तथा संशोधनका सम्बन्धमा नेपाल सरकारसमक्ष सिफारिस गर्ने,
- (छ) मानव अधिकारसँग सम्बन्धित अन्तर्राष्ट्रिय सन्धि वा सम्झौताको नेपाल

पक्ष बन्नुपर्ने भएमा त्यसको कारणसहित नेपाल सरकारलाई सिफारिस गर्ने र नेपाल पक्ष बनिसकेका सन्धि वा सम्झौताको कार्यान्वयन भए वा नभएको अनुगमन गरी कार्यान्वयन नभएको पाइएमा त्यसको कार्यान्वयन गर्न नेपाल सरकारसमक्ष सिफारिस गर्ने र

(ज) मानव अधिकारको उल्लङ्घनका सम्बन्धमा राष्ट्रिय मानव अधिकार आयोगले गरेको सिफारिस वा निर्देशन पालन वा कार्यान्वयन नगर्ने पदाधिकारी, व्यक्ति वा निकायको नाम कानूनबमोजिम सार्वजनिक गरी मानव अधिकार उल्लङ्घनकर्ताको रूपमा अभिलेख राख्ने ।

(ख) कर्तव्यः

मानव अधिकारको सम्मान, संरक्षण र संवर्द्धन तथा त्यसको प्रभावकारी कार्यान्वयनलाई सुनिश्चित गर्नु ।

(ग) अधिकारः

(क) कुनै व्यक्तिलाई आयोगसमक्ष उपस्थित गराई जानकारी वा बयान लिने वा बकपत्र गराउने, प्रमाण बुझ्ने, दशी-प्रमाण दाखिला गर्न लगाउने सम्बन्धमा अदालतलाई भएसरहको अधिकार प्रयोग गर्ने,

(ख) मानव अधिकारको गम्भीर उल्लङ्घन हुन लागेको वा भइसकेको सूचना आयोगले कुनै किसिमबाट प्राप्त गरेमा कुनै व्यक्ति वा निजको आवास वा कार्यालयमा विनासूचना प्रवेश गर्ने, खानतलासी लिने तथा त्यसरी खानतलासी लिँदा मानव अधिकारको उल्लङ्घनसँग सम्बन्धित लिखत, प्रमाण, सबुत कब्जामा लिने,

(ग) कुनै व्यक्तिको मानव अधिकार उल्लङ्घन भइरहेको कुरा जानकारी भई तत्काल कारबाही गर्नुपर्ने आवश्यक देखिएमा किना सूचना सरकारी कार्यालय वा अन्य ठाउँमा प्रवेश गर्ने र उद्वार गर्ने र

(घ) मानव अधिकारको उल्लङ्घनबाट पीडितलाई कानूनबमोजिम क्षतिपूर्ति दिन आदेश दिने ।

मानव अधिकारसम्बन्धी अन्तर्राष्ट्रिय दस्तावेजहरू

- मानव अधिकारसम्बन्धी अन्तर्राष्ट्रिय दस्तावेज भन्नाले के बुझिन्छ ? र यस अन्तर्गत के-कस्ता विषयहरू पर्दछन् ?

मानव अधिकारका अन्तर्राष्ट्रिय दस्तावेज भन्नाले व्यक्तिले पाउने मानव अधिकारका विषयलाई नियमित, प्रभावकारी र संरक्षित बनाउन संयुक्त राष्ट्रसङ्घ र उसले मान्यता दिएका अन्य अन्तर्राष्ट्रिय संस्थाहरूले बनाएका कानूनी दस्तावेजहरूलाई बुझिन्छ । जसअन्तर्गत-

- सन्धि (Treaty),
 - महासन्धि (Convention),
 - ऐच्छिक आलेख (Covenant),
 - घोषणापत्र, (Protocol),
 - सिफारिस (Recommendation) र
 - सङ्कल्प प्रस्ताव (Resolution) आदि पर्दछन् ।
- अन्तर्राष्ट्रिय दस्तावेजको पक्षराष्ट्र भनेको के हो ?

अन्तर्राष्ट्रिय दस्तावेजहरू आफ्नो देशमा कार्यान्वयन गर्ने भनी महासन्धिहरूमा हस्ताक्षर गरेर अनुमोदन गरी त्यसलाई पालना गर्ने प्रतिबद्धता जनाउने राष्ट्रलाई 'पक्ष राष्ट्र' भनिन्छ । सबै अन्तर्राष्ट्रिय दस्तावेजहरू अनुमोदन गर्नुपर्ने प्रकृतिका हुँदैनन् । अन्तर्राष्ट्रिय सन्धि, महासन्धि, अनुबन्ध र प्रलेखहरूमा सम्बन्धित देशले अनुमोदन गर्नुपर्दछ र त्यो बाध्यात्मक हुन्छ । घोषणापत्र, सिफारिस र सङ्कल्प प्रस्तावहरू कुनै पनि राष्ट्रका लागि बाध्यात्मक हुँदैनन् तर नैतिक रूपमा मान्युपर्ने किसिमका हुन्छन् ।

- अहिलैसम्म नेपाल मानव अधिकारका कुन-कुन विषयका कति ओटा अन्तर्राष्ट्रिय महासन्धिहरूको पक्ष राष्ट्र भइसकेको छ ?

नेपाल अहिलैसम्म मानव अधिकारसम्बन्धी २४, अन्तर्राष्ट्रिय श्रम सङ्गठनसम्बन्धी ११ र अन्तर्राष्ट्रिय मानवीय कानून (जेनेभा महासन्धिहरू)-

सम्बन्धी ४ वटा महासन्धिहरूको पक्ष राष्ट्र भइसकेको छ । यसबाहेक सार्क क्षेत्रस्तरीय २ वटा महासन्धिहरूको पनि पक्ष राष्ट्र भएको छ । ती दस्तावेजहरूको विवरण अनुसूचीमा दिइएको छ ।

४. आयोगले नेपाल पक्ष भएका अन्तर्राष्ट्रिय महासन्धिहरूको सम्बन्धमा के गर्छ ?
- आयोगले नेपाल पक्ष भएका अन्तर्राष्ट्रिय महासन्धिहरूका सम्बन्धमा निम्न कार्यहरू गर्दछः
- (क) मानव अधिकारसँग सम्बन्धित अन्तर्राष्ट्रिय सन्धि-समझौताको कार्यान्वयन भए नभएको अनुगमन गर्ने,
- (ख) अनुगमनबाट प्राप्त तथ्यको आधारमा त्यसको कार्यान्वयन गर्न नेपाल सरकारसमक्ष सिफारिस गर्ने र
- (ग) संयुक्त राष्ट्रसङ्घीय समितिमा नेपालले पठाउनुपर्ने आवधिक प्रतिवेदनका सम्बन्धमा नेपाल सरकारलाई राय सुझाव दिने ।
५. नेपाल पक्ष भएका महासन्धि अनुरूप नेपालले कस्तो कानूनी दायित्व पूरा गर्नुपर्ने हुन्छ ?

नेपाल पक्ष भएका महासन्धिअनुरूप नेपालले ती सन्धिहरूको कार्यान्वयन गर्नको लागि सम्मान गर्ने, संरक्षण गर्ने र परिपूर्ति गर्ने दायित्व निर्वाह गर्नुपर्दछ । महासन्धिहरूको घरेलुकरण गर्नका लागि कानूनी, प्रशासनिक, न्यायिक लगायतका संस्थागत तथा कानूनी संरचनाहरूको व्यवस्था गर्नु पर्दछ । महासन्धिको व्यवस्थाबमोजिम सम्बन्धित समितिमा आवधिक रूपमा प्रतिवेदन पेश गरी समितिबाट भएका सिफारिसहरूको कार्यान्वयन गर्ने दायित्व पनि रहन्छ । नेपाल सन्धि ऐन, २०४७ को दफा ९(१) अनुसार नेपाल पक्ष भएका सन्धिहरू नेपालको कानूनसँग बाखिएको हकमा सन्धिका प्रावधानहरू लागु हुन्छन् ।

६. नेपाल पक्ष राष्ट्र भएका र नभएका प्रमुख नौ महासन्धिहरू कुन-कुन हुन् ?

(क) नेपाल पक्ष राष्ट्र भएका

- (१) सबै किसिमका जातीय भेदभाव उन्मूलन गर्ने सम्बन्धी अन्तर्राष्ट्रिय महासन्धि, १९६५
- (२) नागरिक तथा राजनीतिक अधिकार विषयक अनुबन्ध, १९६६
- (३) आर्थिक, सामाजिक तथा सांस्कृतिक अधिकार विषयक अनुबन्ध, १९६६
- (४) महिलाविरुद्ध हुने सबै प्रकारका भेदभाव उन्मूलन गर्ने महासन्धि, १९७९
- (५) यातना तथा अन्य क्रूर, अमानवीय र अपमानजनक व्यवहार वा दण्डविरुद्धको महासन्धि, १९८४
- (६) बाल अधिकारसम्बन्धी महासन्धि, १९८९
- (७) अपाङ्गता भएका व्यक्तिहरूको अधिकारसम्बन्धी महासन्धि, २००६

(ख) नेपाल पक्ष राष्ट्र नभएका

- (१) आप्रबासी कामदारहरू र तिनीहरूका परिवारका सदस्यहरूको अधिकारको संरक्षणसम्बन्धी महासन्धि, १९९०
- (२) बलपूर्वक वेपताबाट सबै व्यक्तिहरूको संरक्षणसम्बन्धी अन्तर्राष्ट्रिय महासन्धि, २००६

क. मानव अधिकारको विश्वव्यापी घोषणापत्र, १९४८

१. मानव अधिकारको विश्वव्यापी घोषणापत्र भनेको के हो ?

यो मानिसको नागरिक, राजनीतिक, आर्थिक, सामाजिक, सांस्कृतिक लगायतका आधारभूत अधिकार र मौलिक हकसम्बन्धी स्वतन्त्रताहरूको प्रचलन सम्बन्धमा संयुक्त राष्ट्रसङ्घबाट जारी भएको मानव अधिकारसम्बन्धी लिखित दस्तावेज हो । यो दस्तावेज संयुक्त राष्ट्रसङ्घको महासभाको १८३ औँ वैठकमा प्रस्ताव नं. A/RES/217 (III) मा पेश भई १० डिसेम्बर १९४८ मा जारी भएको हो । सन् १९४८ पर्छि बनेका

अधिकांश महासन्धिहरू यस घोषणापत्रको आधारमा बनेका छन् । यो घोषणापत्र मानव अधिकारको बडापत्र (Bill of Human Rights) को एक प्रमुख दस्तावेज पनि हो ।

२. **मानव अधिकारको बडापत्र (Bill of Human Rights) भनेको के हो ?**

मानव अधिकारको विश्वव्यापी घोषणापत्र १९४८, नागरिक तथा राजनीतिक अधिकार विषयक अनुबन्ध १९६६ र आर्थिक, सामाजिक र सांस्कृतिक अधिकार विषयक अनुबन्ध १९६६ हरूलाई संयुक्त रूपमा मानव अधिकारको बडापत्र (Bill of Human Rights) भनिन्छ । संयुक्त राष्ट्रसङ्गीय मानव अधिकार उच्चायुक्तको कार्यालयले नागरिक तथा राजनीतिक अधिकार विषयक अनुबन्ध १९६६ र आर्थिक, सामाजिक र सांस्कृतिक अधिकार विषयक अनुबन्ध १९६६ का आलेखहरूलाई पनि मानव अधिकारको बडापत्रको रूपमा सम्बोधन गरेको छ ।

३. **मानव अधिकारको विश्वव्यापी घोषणापत्रमा उल्लेख भएका प्रमुख विषयहरू के-के हुन ?**

यस घोषणापत्रमा उल्लेख भएका प्रमुख विषयहरू देहायबमोजिम छन्:

- (क) आर्थिक अधिकार,
- (ख) सामाजिक अधिकार,
- (ग) सांस्कृतिक अधिकार,
- (घ) नागरिक अधिकार,
- (ड) राजनीतिक अधिकार र
- (च) मानिसका कर्तव्यहरू ।

ख. **सबै किसिमका जातीय भेदभाव उन्मूलन गर्ने सम्बन्धी अन्तर्राष्ट्रिय महासन्धि, १९६५**

१. **सबै किसिमका जातीय भेदभाव उन्मूलन गर्ने सम्बन्धी अन्तर्राष्ट्रिय महासन्धि भनेको के हो ? तेपालले यो महासन्धिलाई कहिले अनुमोदन गरेको थियो ?**

सबै किसिमका जातीय भेदभाव उन्मूलन गर्ने सम्बन्धी अन्तर्राष्ट्रिय महासन्धि, १९६५ भनेको सबै किसिमका जातीय भेदभाव उन्मूलन

गर्न तथा जातीय भेदभावका कारण पीडित भएका व्यक्ति वा समूहको अधिकारको संरक्षण र संवर्द्धन गर्नका लागि बनेको अन्तर्राष्ट्रिय महासन्धि हो । यो महासन्धि संयुक्त राष्ट्रसङ्घको महासभाबाट सन् १९६५ डिसेम्बर २१ मा पारित भई सन् १९६९ जनवरी ४ देखि लागु भएको हो । यसमा २५ धाराहरू रहेका छन् । नेपालले यो महासन्धिलाई सन् १९७१ जनवरी ३० मा अनुमोदन गरेको थियो ।

२. यो महासन्धिमा जातीय भेदभावलाई कसरी परिभाषित गरिएको छ ?

राजनीतिक, आर्थिक, सामाजिक, सांस्कृतिक वा सार्वजनिक जीवनमा वा कुनै क्षेत्रमा जाति, वर्ण, वंश वा राष्ट्रिय वा जातीय उत्पत्तिका आधारमा कुनै पनि भेदभाव, बहिष्कार, प्रतिबन्ध वा प्राथमिकता दिने कार्यलाई जातीय भेदभाव भनी परिभाषित गरिएको छ । यस किसिमको जातीय विभेद, निषेध वा प्रतिबन्ध पक्ष राष्ट्रको नागरिक र गैरनागरिकबिच समान रूपले लागु नहुन सक्दछ ।

३. यो महासन्धिले जातीय विभेदविरुद्ध के-कस्ता अधिकार प्रदान गरेको छ ?

यो महासन्धिले जातीय विभेदविरुद्धमा देहायबमोजिमका अधिकारहरू प्रदान गरेको छः

- (क) न्याय प्रदान गर्ने सबै अझ्गाहरूका अगाडि समान व्यवहार पाउने अधिकार,
- (ख) कुनै सरकारी अधिकारी, समूह वा संस्थाहरूबाट हुने हिंसा वा शारीरिक क्षतिविरुद्ध राज्यबाट संरक्षण पाउने अधिकार,
- (ग) सर्वव्यापी तथा समान मताधिकारको आधारमा निर्वाचनहरूमा भाग लिने (मतदान गर्ने) तथा उम्मेदवार बन्ने अधिकार,
- (घ) सरकार तथा कुनै पनि तहमा सार्वजनिक मामिलाको सञ्चालनमा भाग लिने
- (ङ) सार्वजनिक सेवामा समान पहुँचको अधिकार
- (च) अन्य नागरिक अधिकारहरूः

- १) राष्ट्रको सीमानाभित्र आवतजावत तथा बसोबास गर्ने

स्वतन्त्रता,

- २) आपूर्णो देश लगायत कुनै देशबाट बाहिर निस्कने र आपूर्णो देशमा फर्किने अधिकार,
- ३) राष्ट्रियताको अधिकार,
- ४) विवाह गर्ने तथा वरवधु छान्ने अधिकार,
- ५) एकलै वा अरुसँग मिलेर सम्पत्ति राख्ने अधिकार,
- ६) पुरुर्यौली सम्पत्ति प्राप्त गर्ने अधिकार,
- ७) विचार, सद्विवेक र धर्मको स्वतन्त्रताको अधिकार,
- ८) विचार र अभिव्यक्तिको स्वतन्त्रतासम्बन्धी अधिकार र
- ९) शान्तिपूर्ण भेला हुने तथा सझाठन गर्ने स्वतन्त्रताको अधिकार।

(छ) आर्थिक, सामाजिक तथा सांस्कृतिक अधिकारहरूः

- १) काम गर्ने, स्वेच्छाले रोजगारी रोजने, कामको उचित र अनुकूल परिस्थिति प्राप्त गर्ने, बेरोजगारी विरुद्ध संरक्षण पाउने, समान कामका लागि समान तलब पाउने, उचित पारिश्रमिक पाउने अधिकार,
- २) ट्रेड युनियन स्थापना गर्ने तथा त्यसमा सम्मिलित हुने अधिकार,
- ३) आवासको अधिकार,
- ४) सार्वजनिक स्वास्थ्य, औषधोपचार, सामाजिक सुरक्षा तथा सामाजिक सेवाहरू प्राप्त गर्ने अधिकार,
- ५) शिक्षा तथा तालिम (प्रशिक्षण) को अधिकार,
- ६) सांस्कृतिक क्रियाकलापहरूमा समान सहभागिताको अधिकार र

(ज) यातायात, होटल, रेस्टुरेन्ट, क्याफे, नाँचघर तथा उद्यानजस्ता सार्वजनिक स्थान वा सेवामा पहुँचको अधिकार।

४. कुनै व्यक्ति वा समूहमाथि जातीयताको आधारमा भेदभाव भएमा पीडित पक्षका लागि यो महासन्धिले कै-कस्तो व्यवस्था गरेको छ ?
यो महासन्धिको धारा ६ ले जातीय भेदभावको कारणले भएको कुनै पनि

क्षतिका लागि उपयुक्त र उचित क्षतिपूर्ति प्रदान गर्ने सम्बन्धमा आवश्यक कार्य गर्नुपर्ने व्यवस्था गरेको छ ।

ग. नागरिक तथा राजनीतिक अधिकारसम्बन्धी अन्तर्राष्ट्रिय अनुबन्ध, १९६६

१. नागरिक तथा राजनीतिक अधिकारसम्बन्धी अन्तर्राष्ट्रिय अनुबन्ध भन्नाले के बुझ्नहुन्छ ? नेपालले यसलाई कहिले अनुमोदन गरेको थियो ?

कुनै नागरिक/व्यक्ति भएका हैमियतले मानिसले उपभोग गर्न पाउने नागरिक तथा राजनीतिक अधिकारहरूलाई संरक्षण गर्न सन् १९६६ मा संयुक्त राष्ट्रसङ्घले जारी गरेको अनुबन्ध नै नागरिक तथा राजनीतिक अधिकारसम्बन्धी अन्तर्राष्ट्रिय अनुबन्ध हो । यो अनुबन्ध संयुक्त राष्ट्रसङ्घीय महासभाबाट पारित भई सन् १९७६ मार्च २३ देखि लागु भएको हो । यस अनुबन्धमा ५३ ओटा धाराहरू छन् । नेपालले यो अनुबन्धलाई सन् १९९१ मे १४ मा अनुमोदन गरेको थियो ।

२. यो अनुबन्धले के-कस्ता अधिकार प्रदान गरेको छ ?

यो अनुबन्धले प्रदान गरेका अधिकारहरू यस प्रकार छन्:

- (क) आत्मनिर्णयको अधिकार,
- (ख) बाँच्च पाउने अधिकार,
- (ग) क्रूर, अमानवीय, अपमानजनक व्यवहार वा सजायविरुद्धको अधिकार,
- (घ) दासत्व वा बलपूर्वकको श्रमविरुद्धको अधिकार,
- (ड) करारीय दायित्व पूरा नगरेकोमा कैदमा नराखिने अधिकार,
- (च) स्वतन्त्र रूपमा आवतजावत गर्न पाउने अधिकार,
- (छ) कानूनको अगाडि समानताको अधिकार,
- (ज) कानूनको अगाडि व्यक्तिको रूपमा मान्यता पाउने अधिकार,
- (झ) विचार, सद्विवेक तथा धर्मको स्वतन्त्रताको अधिकार,
- (ञ) गोपनीयताको अधिकार,
- (ट) विनाहस्तक्षेप विचार राख्न पाउने अधिकार (विचार र अभिव्यक्तिको

अधिकार),

- (ठ) शान्तिपूर्वक भेला हुने अधिकार,
- (ड) आफ्नो हितको संरक्षणका लागि ट्रेड युनियन खोल्न पाउने वा त्यसमा सम्मिलित हुने अधिकार,
- (ढ) विवाह र परिवार आरम्भ गर्ने अधिकार र
- (ण) बालबालिकाले विनाभेदभाव आवश्यक संरक्षण पाउने अधिकार।

३. यो अनुबन्धले जीवनसम्बन्धी अधिकारलाई कसरी सुनिश्चित गरेको छ ?

यो अनुबन्धको धारा ६ ले जीवनसम्बन्धी अधिकारहरूलाई यसरी सुनिश्चित गरेको छः

- (क) प्रत्येक व्यक्तिलाई जीवनको अधिकार छ । कानूनद्वारा यो अधिकारको संरक्षण गरिने छ । स्वेच्छाचारी रूपले कसैको पनि जीवन-हरण गरिने छैन ।
- (ख) मृत्युदण्डको सजाय पाएको कुनै पनि व्यक्तिलाई सजायबाट माफी वा दण्ड कटौतीको माग गर्ने अधिकार हुनेछ । सबै मुदाहरूमा माफी दिने, क्षमादान दिने वा मृत्युदण्डको सजायलाई कम गर्न सकिने छ ।
- (ग) १८ वर्षमुनिका व्यक्तिबाट गरिएको अपराधमा मृत्युदण्ड दिइने छैन तथा गर्भवती महिलाहरूउपर यस्तो दण्ड कार्यान्वयन हुने छैन ।

४. यो अनुबन्धले व्यक्तिलाई के-कस्तो स्वतन्त्रता तथा सुरक्षाको अधिकार प्रदान गरेको छ ?

यो अनुबन्धले व्यक्तिलाई स्वतन्त्रता र सुरक्षाको निम्न अधिकारहरू प्रदान गरेको छः

- (क) कसैलाई पनि स्वेच्छाचारी रूपले पक्राउ गर्न वा थुनामा राख्न नपाइने,
- (ख) कानून विपरीत कसैको वैयक्तिक स्वतन्त्रताको अपहरण नगरिने,
- (ग) पक्राउ गरिएको व्यक्तिलाई पक्राउ गर्ने समयमा नै पक्राउको सूचना र त्यसपछि यथाशीघ्र निजविरुद्धको अभियोगबारे जानकारी पाउने,

- (घ) पक्राउ परेको व्यक्तिलाई न्यायाधीश वा मुद्दा हेर्ने अधिकारी समक्ष तुरन्त उपस्थित गराउनुपर्ने,
- (ङ) उचित समयभित्र मुद्दाको सुनुवाई हुने अधिकार,
- (च) थुना कानूनी भए नभएको परिक्षण अदालतबाट गराउन पाउने र गैरकानूनी भएमा तुरन्त थुनाबाट रिहा हुन पाउने र
- (छ) गैरकानूनी पक्राउ वा थुनाबाट पीडित भएमा त्यस्तो व्यक्तिलाई उचित क्षतिपूर्ति पाउने अधिकार हुनेछ ।
५. यो अनुबन्धअनुसार प्रत्येक सम्प्रदायलाई आफ्नो सम्प्रदायको अस्तित्व कायम राखिराख्न के-कस्तो अधिकार प्राप्त छ ?
प्रत्येक सम्प्रदायलाई आफ्नो सम्प्रदायको अस्तित्व कायम राख्न धार्मिक स्थल र धार्मिक गुठीको सञ्चालन र संरक्षण गर्न पाउने अधिकार छ ।
६. यो अनुबन्धअनुसार अल्पसङ्ख्यकहरूको भाषा, लिपि र संस्कृतिका संरक्षण तथा संवर्द्धनको सम्बन्धमा कस्तो अधिकार रहेको छ ?
यो अनुबन्धको धारा २७ अनुसार अल्पसङ्ख्यक समुदायलाई पनि अरुसरह आफ्नो भाषा, लिपि र संस्कृतिको संरक्षण तथा संवर्द्धन गर्न पाउने अधिकार छ । साथै उनीहरूलाई सनातनदेखि चलिआएको आफ्नो धर्मको अवलम्बन र अभ्यास गर्न पाउने स्वतन्त्रता छ ।
- घ. आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय अनुबन्ध, १९६६
१. आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय अनुबन्ध भन्नाले के बुझिन्छ ? नेपालले यो अनुबन्धलाई कहिले अनुमोदन गरेको हो ?
मानव जातिले उपभोग गर्न पाउने आर्थिक, सामाजिक र सांस्कृतिक अधिकारहरूको संरक्षण गर्नका लागि बनाइएको अनुबन्धलाई आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय अनुबन्ध भनिन्छ । यो अनुबन्ध संयुक्त राष्ट्रसङ्घको महासभाले सन् १९६६ डिसेम्बर

१६ मा पारित गरी सन् १९७६ जनवरी ३ देखि लागु भएको हो । यो अनुबन्धलाई नेपालले सन् १९९१ मे १४ मा अनुमोदन गरेको थियो । यस अनुबन्धमा ३१ धाराहरू रहेका छन् ।

२. यो अनुबन्धले नागरिकलाई कै-कस्तो अधिकार प्रदान गरेको छ ?

यो अनुबन्धले नागरिकलाई प्रदान गरेका अधिकारहरू निम्न छन्:

- (क) आत्मनिर्णयको अधिकार,
- (ख) महिला र पुरुषको समान अधिकार,
- (ग) काम गर्ने अधिकार,
- (घ) सझागठन वा ट्रेड युनियन खोल्ने अधिकार,
- (ड) हइताल गर्ने अधिकार,
- (च) सामाजिक सुरक्षाको अधिकार,
- (छ) विवाह तथा परिवारको अधिकार,
- (ज) मातृत्वको संरक्षणको अधिकार,
- (झ) आर्थिक, सामाजिक शोषणबाट सुरक्षा पाउने अधिकार,
- (ञ) खाना, कपडा र आवासको अधिकार,
- (ट) भोकबाट मुक्त हुने अधिकार,
- (ठ) स्वास्थ्यसम्बन्धी अधिकार,
- (ड) शिक्षासम्बन्धी अधिकार,
- (ण) संस्कृतिको अधिकार ।

३. यो अनुबन्धअनुसार राज्यले कै-कस्ता दायित्व निर्वाह गर्नुपर्ने व्यवस्था छ ?

यो अनुबन्ध अनुसार राज्यले निम्न दायित्वहरू निर्वाह गर्नुपर्ने हुन्छ:

- (क) परिवार स्थापनाका लागि सुरक्षा तथा सहायता दिनुपर्ने,
- (ख) शिशु जन्मनुअधि र पछि आमाहरूलाई विशेष संरक्षण प्रदान गर्नुपर्ने,

- (ग) पितृत्व वा अन्य अवस्थाका कारणबाट कुनै भेदभाव विना सम्पूर्ण बालबालिका तथा युवाहरूको पक्षमा संरक्षण एवम् सहायताका विशेष उपायहरू अपनाउनुपर्ने,
- (घ) प्रत्येक व्यक्तिको पर्याप्त भोजन, लुगा तथा आवासको अधिकार प्राप्ति सुनिश्चित गर्न उपयुक्त कदमहरू चाल्नुपर्ने र
- (ङ) प्रत्येक व्यक्तिको शारीरिक एवम् मानसिक स्वास्थ्यको उच्चतम स्तरको सेवा उपभोग गर्ने अधिकारको पूर्ण प्राप्ति गर्न चाल्नुपर्ने आवश्यक कदम ।

यसअन्तर्गत

- शिशु मृत्युदर घटाउने तथा बाल स्वास्थ्यको व्यवस्था गर्नुपर्ने,
 - वातावरणीय तथा औद्योगिक सरसफाईका सम्पूर्ण पक्षको सुधार गर्नुपर्ने,
 - प्रकोप, महामारी तथा अन्य रोगहरूको रोकथाम, उपचार तथा नियन्त्रण गर्नुपर्ने र
 - बिरामी भएको अवस्थामा सबैलाई चिकित्सागत सेवा तथा हेरचाह सुनिश्चित गर्ने अवस्थाहरूको सिर्जना गर्नुपर्ने ।
- च) शिक्षाको अधिकार पूर्ण प्राप्तिका लागि चाल्नुपर्ने आवश्यक कदम
- सबैका लागि प्राथमिक शिक्षा अनिवार्य र निःशुल्क हुनुपर्ने,
 - माध्यमिक तहमा प्राविधिक तथा व्यावसायिक शिक्षासमेत संलग्न गरी त्यसमा सबैको पहुँच पुऱ्याउनुपर्ने,
 - उच्च शिक्षामा समान रूपले सबैको पहुँच पुग्ने बनाउनुपर्ने,
 - प्राथमिक शिक्षा पूरा नगरेकाहरूकाहरूलाई शैक्षिक कार्यक्रममा सहभागी गराउने र
 - सबै तहमा पाठशाला प्रणालीको विकास, छात्रवृत्तिको पर्याप्त व्यवस्था तथा शिक्षण कर्मचारीको भौतिक अवस्थालाई निरन्तर सुधार गर्नुपर्ने ।

४. यो अनुबन्धमा व्यक्तिको रोजगारी र पारिश्रमिकसम्बन्धी के-कस्ता अधिकारहरू उल्लेख गरिएका छन् ?

यो अनुबन्धको धारा ६ अनुसार प्रत्येक व्यक्तिलाई स्वेच्छाले रोजगारी रोजन सक्ने र काम गर्नको निम्नि उचित र अनुकूल परिस्थिति प्राप्त गर्ने अधिकार छ । त्यसै गरी धारा ७ (क) अनुसार प्रत्येक व्यक्तिलाई विनाभेदभाव समान कामका लागि समान पारिश्रमिक पाउने अधिकारको व्यवस्था छ ।

५. यो अनुबन्धमा आमा र शिशुहरूका लागि कुनै विशेष अधिकार छ ?

यो अनुबन्धको धारा १० (२) अनुसार आमा र शिशुहरूलाई विशेष हेरचाह र सहायता पाउने अधिकारबारे स्पष्ट उल्लेख गरिएको छ । सुत्केरी हुनुअघि र पछि रोजगार महिलाहरूले तलब सुविधा सहितको उचित बिदा पाउने व्यवस्था छ ।

६. सामाजिक अधिकारभित्र के-कस्ता अधिकारहरू पर्दछन् ?

सामाजिक अधिकारभित्र देहायबमोजिमका अधिकारहरू पर्दछन्:

- क) सामाजिक सुरक्षाको अधिकार,
- ख) खाना, कपडा र आवासको अधिकार,
- ग) स्वास्थ्यसम्बन्धी अधिकार र
- घ) शिक्षासम्बन्धी अधिकार ।

७. के आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय अनुबन्धको स्वेच्छक आलेख जारी भएको छ ?

छ, तर नेपालले आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय अनुबन्धको स्वेच्छक आलेख अनुमोदन गरेको छैन ।

ड. महिलाविरुद्ध हुने सबै किसिमका भेदभाव उन्मूलन गर्ने महासन्धि, १९७९

१. महिलाविरुद्ध हुने सबै किसिमका भेदभाव उन्मूलन गर्ने महासन्धि भन्नाले के बुझिन्छ ?

महिलाविरुद्ध हुने सबै किसिमका भेदभाव उन्मूलन गर्ने सम्बन्धी प्रावधानहरू सहित संयुक्त राष्ट्रसङ्घबाट सा १९७९ मा जारी भएको महासन्धि नै महिलाविरुद्ध हुने सबै किसिमका भेदभाव उन्मूलन गर्ने महासन्धि हो । यो महासन्धि महिलाको मानव अधिकार संरक्षण गर्ने प्रमुख महासन्धि हो । महिलाविरुद्ध हुने भेदभाव उन्मूलन गर्नु एवम् महिला र पुरुषबिच समानता कायम गर्नु यस महासन्धिको मुख्य उद्देश्य रहेको छ । यो महासन्धि संयुक्त राष्ट्रसङ्घको महासभाद्वारा सन् १९७९ डिसेम्बर १८ मा पारित भई सन् १९८१ सेप्टेम्बर ३ देखि लागु भएको हो । यो महासन्धिमा ३० ओटा धाराहरू रहेका छन् । यो महासन्धिलाई नेपालले सन् १९९१ अप्रिल २२ मा अनुमोदन गरेको थियो ।

२. यस महासन्धिले महिलाविरुद्धको भेदभावलाई कसरी परिभाषित गरेको छ ?

यो महासन्धिले राजनीतिक, आर्थिक, सामाजिक, सांस्कृतिक, नागरिक वा अन्य कुनै पनि विषयमा वैवाहिक स्थिति जे-जस्तो रहेको भएता पनि लिङ्गका आधारमा हुने कुनै पनि भेदभाव, बहिष्कार वा प्रतिबन्धलाई महिला विरुद्धको भेदभाव भनी परिभाषित गरेको छ ।

३. यो महासन्धिले महिलालाई के-कस्ता अधिकारहरू प्रदान गरेको छ ?

यो महासन्धिले महिलालाई प्रदान गरेका अधिकारहरू निम्न छन्-

- क) बेचबिखन तथा वेश्यावृत्तिको लागि गरिने यौन शोषण विरुद्धको अधिकार,
- ख) सार्वजनिक र राजनीतिक जीवनमा सहभागिताको अधिकार,
- ग) अन्तर्राष्ट्रिय तहमा सहभागी हुन पाउने समान अधिकार,
- घ) राष्ट्रियतासम्बन्धी अधिकार,
- ड) शिक्षासम्बन्धी अधिकार,
- च) रोजगारीको अधिकार,
- छ) स्वास्थ्यसम्बन्धी अधिकार,

- ज) आर्थिक तथा पारिवारिक लाभको अधिकार,
- भ) ग्रामीण महिलालाई विशेष अधिकार,
- अ) कानूनी समानताको अधिकार र
- ट) विवाह तथा परिवारको अधिकार ।
४. महिलालाई सार्वजनिक र राजनीतिक जीवनमा सहभागिताको के-कस्तो अधिकार प्राप्त छ ?
- यो महासन्धिले महिलालाई सार्वजनिक र राजनीतिक जीवनमा पुरुषसरह समान सहभागिताको अधिकार प्रदान गरेको छ । यसअन्तर्गत निम्न अधिकारहरू छन्:
- (क) प्रत्येक महिलाको मत दिन पाउने अधिकार,
 - (ख) सार्वजनिक पद धारण गर्ने अधिकार,
 - (ग) नीतिनिर्माणमा सरिक हुने अधिकार र
 - (घ) गैरसरकारी संस्था, राजनीतिक सङ्गठन तथा अन्तर्राष्ट्रिय तहमा सहभागी हुने अधिकार ।
५. यो महासन्धिले महिलाको राष्ट्रियता सम्बन्धमा कस्तो व्यवस्था गरेको छ ?
- यो महासन्धिले महिलाको राष्ट्रियताको सम्बन्धमा निम्न व्यवस्था गरेको छ:
- (क) पुरुषसरह राष्ट्रियता प्राप्त गर्ने, परिवर्तन गर्ने वा धारण गर्ने समान अधिकार,
 - (ख) विदेशीसँग विवाह भएको कारणबाट वा पतिले राष्ट्रियता परिवर्तन गरेको कारणबाट पत्नीको राष्ट्रियता स्वतः परिवर्तन नहुने अधिकार,
 - (ग) पतिको राष्ट्रियता जे-जस्तो भएता पनि महिलालाई आफ्नो इच्छाअनुसारको राष्ट्रियता धारण गर्न पाउने अधिकार र
 - (घ) सन्तानलाई राष्ट्रियता दिलाउने सम्बन्धमा पुरुषसरह महिलालाई पनि समान अधिकार ।

६. यो महासन्धिले महिलालाई शिक्षा क्षेत्रमा कस्ता अधिकारहरू प्रदान गरेको छ ?

यो महासन्धिले शिक्षा क्षेत्रमा महिलालाई पनि पुरुष सरह निम्न अधिकारहरू प्रदान गरेको छः

- (क) अध्ययन गर्ने र उपाधि पाउने अधिकार,
- (ख) सबै प्रकारका व्यवसायिक प्रशिक्षणको अधिकार,
- (ग) समान भौतिक सुविधाको शैक्षिक अधिकार,
- (घ) छात्रवृत्तिसम्बन्धी अधिकार,
- (ङ) पढाइ छोड्ने छात्राहरूको सक्रिय रूपमा शैक्षिक कार्यक्रममा सहभागी हुन पाउने अधिकार,
- (च) खेलकुद तथा शारीरिक शिक्षामा भाग लिन पाउने समानअवसरको अधिकार र
- (छ) परिवार नियोजनसम्बन्धी सूचना/सल्लाह एवम् परिवार स्वास्थ्यसम्बन्धी जानकारी पाउने अधिकार ।

७. यो महासन्धिले महिलालाई रोजगारीसम्बन्धी कस्ता अधिकारहरू प्रदान गरेको छ ?

यो महासन्धिले महिलालाई पनि पुरुषसरह रोजगारी सम्बन्धी अधिकारहरू प्रदान गरेको छ । ती अधिकारहरू निम्न छन्:

- (क) रोजगारीमा पुरुषसरह समान अवसरको अधिकार,
- (ख) स्वतन्त्र रूपमा रोजगारी चयन गर्न पाउने अधिकार,
- (ग) सेवाका शर्त र सुरक्षासम्बन्धी अधिकार,
- (घ) समान पारिश्रमिक तथा सुविधाको अधिकार,
- (ङ) पूरा तलबसहितको प्रसूति बिदाको अधिकार,
- (च) गर्भवती अवस्थामा सेवाको सुरक्षाको अधिकार,

- (छ) बाल स्याहार सुविधा उपभोगको अधिकार ।
८. यो महासन्धिले महिलाको स्वास्थ्यसम्बन्धी अधिकारहरू के-कस्तो व्यवस्था गरेको छ ?
- यो महासन्धिले स्वास्थ्य क्षेत्रमा महिलामाथि हुने भेदभाविरुद्ध निम्न अधिकारहरू प्रदान गरेको छः
- (क) महिलालाई परिवार नियोजनसँग सम्बन्धित कुराहरू लगायत स्वास्थ्य र स्याहारसम्बन्धी सेवा विना कुनै भेदभाव पुरुषसरह प्रदान गर्नुपर्ने,
 - (ख) महिलालाई गर्भवती, प्रसूति र प्रसूतिपश्चात् को समयमा चाहिने आवश्यक सेवाहरू उपलब्ध गराउनुपर्ने र
 - (ग) गर्भवती तथा स्तनपानको समयमा महिलालाई पर्याप्त पोषण उपलब्ध गराउन आवश्यक व्यवस्था गर्नुपर्ने ।
९. महिलाहरूलाई विवाह र परिवारको सम्बन्धमा के-के अधिकारहरू प्राप्त छन् ?

महासन्धिको धारा १६ ले महिलालाई विवाह र परिवारको सम्बन्धमा देहाय बमोजिमको अधिकार प्रदान गरेको छः

- (क) विवाह गर्ने अधिकार,
- (ख) स्वतन्त्ररूपमा आफ्नो जीवनसाथी छान आउने अधिकार,
- (ग) सम्बन्ध विच्छेदको अधिकार,
- (घ) सम्पत्तिमा पति-पत्नी दुवैको समान अधिकार,
- (ङ) सन्तान कर्ति जन्माउने, कहिले जन्माउने भन्ने कुरा निर्धारण गर्न पाउने अधिकार र
- (च) सन्तानको संरक्षकत्व ग्रहण गर्न पाउने अधिकार ।

१०. यो महासन्धिले ग्रामीण महिलालाई के-कस्ता विशेष अधिकारहरू प्रदान गरेको छ ?

यस महासन्धिले ग्रामीण महिलालाई पुरुषसरह विकासमा सहभागी हुन देहायका अधिकारहरू प्रदान गरेको छः

- (क) विकास योजनाको विस्तृतीकरण र कार्यान्वयनको सबै तहमा भाग लिन पाउने अधिकार,
- (ख) परिवार नियोजनका सूचना, सल्लाह र सेवा लगायत पर्याप्त स्वास्थ्य सुविधा पाउने अधिकार,
- (ग) सामाजिक सुरक्षा कार्यक्रमबाट प्रत्यक्ष लाभ प्राप्त गर्ने अधिकार,
- (घ) औपचारिक तथा अनौपचारिक तालिम र शिक्षा प्राप्त गर्ने अधिकार,
- (ड) स्वरोजगारीका लागि स्वावलम्बन समूहहरू तथा सहकारी संस्थाहरू गठन गर्ने पाउने अधिकार,
- (च) समस्त सामुदायिक क्रियाकलापमा भाग लिन पाउने अधिकार र
- (छ) आवास, सरसफाइ, विद्युत, यातायात, खानेपानी तथा सञ्चारसम्बन्धी व्यवस्थाहरू उपभोग गर्ने पाउने अधिकार ।

च. यातना तथा अन्य क्रूर, अमानवीय वा अपमानजनक व्यवहार वा दण्डविरुद्धको महासन्धि, १९८४

१. यातना तथा अन्य क्रूर, अमानवीय वा अपमानजनक व्यवहार वा दण्डविरुद्धको महासन्धि भन्नाले के बुझिन्छ ?

कुनै पनि व्यक्तिलाई यातना वा क्रूर, अमानवीय वा अपमानजनक व्यवहार वा दण्ड दिन नहुने तथा यस्तो क्रियाकलापबाट उनीहरूको अधिकारको संरक्षण र संवर्द्धन गर्न संयुक्त राष्ट्रसङ्घबाट जारी भएको महासन्धिलाई यातना तथा अन्य क्रूर, अमानवीय वा अपमानजनक व्यवहार वा दण्डविरुद्धको महासन्धि भनिन्छ । यो महासन्धि संयुक्त राष्ट्रसङ्घको महासभाद्वारा सन् १९८४ डिसेम्बर १० मा पारित भई सन् १९८७ जुन २६ देखि लागु भएको हो । यो महासन्धिमा ३३ धारा छन् । यस महासन्धिको नेपाल सन् १९९१ मे १४ मा पक्ष राष्ट्र भएको हो ।

२. महासन्धिमा यातना को परिभाषा कसरी गरिएको छ ?

यो महासन्धिको धारा १(१) अनुसार 'यातना' भन्ने शब्दले कुनै सार्वजनिक अधिकारी वा सार्वजनिक अधिकारीको हैसियतले काम गर्ने कुनै व्यक्तिबाट वा निजको सहमति वा मौन सहमतिबाट कुनै व्यक्ति वा तेस्रो व्यक्तिबाट जानकारी वा साबिति लिने वा तेस्रो व्यक्तिले गरेको भनी शङ्का गरिएको कार्यका लागि दण्ड दिने वा सो व्यक्ति वा तेस्रो व्यक्तिलाई त्रास देखाउने वा बलजफूटी गर्ने जस्ता उद्देश्यहरूका लागि वा कुनै किसिमको भेदभावमा आधारित कुनै कारणका लागि सो व्यक्तिलाई जानीजानी दिइएको शारीरिक वा मानसिक कठोर पीडा वा कष्ट दिने कार्यलाई जनाउँछ ।

३. के यातनाबाट लिइएको बयानलाई प्रमाणको रूप मान्न सकिन्छ ?

यो महासन्धिको धारा १५ अनुसार यातनाबाट लिइएको बयानलाई प्रमाणको रूप मान्न सकिँदैन ।

४. यातनालाई पक्षराष्ट्रले कस्तो कानूनअन्तर्गत राख्नुपर्छ ?

यो महासन्धिको धारा ४ अनुसार यातनाका सबै कार्यहरूलाई पक्षराष्ट्रले आफ्नो फौजदारी कानूनअन्तर्गत राख्नुपर्छ र यस्ता कसूरहरूलाई उपयुक्त दण्ड-सजायबाट दण्डनीय बनाउनुपर्दछ ।

५. यो महासन्धिले क्षतिपूर्तिसम्बन्धी अधिकारबारे के भन्दछ ?

महासन्धिको धारा १४ ले यातनाबाट पीडित व्यक्तिले उचित तथा पर्याप्त क्षतिपूर्ति प्राप्त गर्न सक्ने व्यवस्था छ । यस्तो क्षतिपूर्ति यातनाको कारण पीडितको मृत्यु भएमा उसका आश्रितहरूले पाउने व्यवस्था छ ।

६. यो महासन्धिले कसलाई यातना निषेध शिक्षा तथा जानकारी दिनुपर्ने कुरामा जोड दिन्छ ?

यो महासन्धिको धारा १० ले कानून कार्यान्वयन गर्ने कर्मचारीहरू, निजामती वा सैनिक, चिकित्सा कर्मचारी, सार्वजनिक अधिकारी तथा कुनै प्रकारको पत्राउ, थुना वा कैदमा परेका कुनै व्यक्तिको थुना, सोधपुछ वा उपचारमा संलग्न हुने अन्य व्यक्तिहरूको तालिममा यातना निषेधसम्बन्धी शिक्षा तथा जानकारी समावेश गर्नुपर्ने कुरामा जोडादिन्छ ।

छ. बाल अधिकारसम्बन्धी महासन्धि, १९८९

१. बाल अधिकारसम्बन्धी महासन्धि भन्नाले के बुझिन्छ ?

बालबालिकाको अधिकारको संरक्षण र संवर्द्धन गर्ने अन्तर्राष्ट्रिय महासन्धिलाई नै बाल अधिकारसम्बन्धी महासन्धि भनिन्छ । यो महासन्धि संयुक्त राष्ट्रसङ्घको महासभाबाट सन् १९८९ नोभेम्बर २० मा पारित भई सन् १९९० सेप्टेम्बर २ देखि लागु भएको हो । यो महासन्धिमा ५४ ओटा धाराहरू रहेका छन् । यस महासन्धिलाई नेपालले सन् १९९० सेप्टेम्बर १४ मा अनुमोदन गरेको हो ।

२. यो महासन्धिले बालबालिकालाई कसरी परिभाषित गरेको छ र बालबालिकालाई के-कस्ता अधिकारहरू प्रदान गरेको छ ?

यो महासन्धिको धारा १ मा बालबालिकासम्बन्धी राष्ट्रिय कानूनले पहिले नै बालिग हुन्छ भनी तोकेकोमा बाहेक १८ वर्षभन्दा कम उमेरका मानिसलाई बालबालिका मान्नुपर्छ भनी परिभाषित गरेको छ । यो महासन्धिले बालबालिकाहरूलाई निम्न अधिकारहरू प्रदान गरेको छ:

- (क) नाम र राष्ट्रियताको अधिकार,
- (ख) आमाबाबुसँग बसोबास गर्ने अधिकार,
- (ग) पारिवारिक पुर्नर्मिलनको अधिकार,
- (घ) बालबालिकाको विचार प्रकट गर्न पाउने र विचारले उचित मान्यता पाउने अधिकार,
- (ड) अभिव्यक्ति स्वतन्त्रताको अधिकार,
- (च) विचार, विवेक र धर्मसम्बन्धी स्वतन्त्रताको अधिकार,
- (छ) सङ्गठनसम्बन्धी स्वतन्त्रताको अधिकार,
- (ज) निजीपन संरक्षणको अधिकार,
- (झ) उचित जानकारी प्राप्तिको अधिकार,
- (झ) अपाइगता भएका बालबालिकाहरूको अधिकार,
- (ट) स्वास्थ्य र स्वास्थ्यसेवाको अधिकार,
- (ठ) सामाजिक सुरक्षाको अधिकार,
- (ड) शिक्षाको अधिकार,

- (द) अल्पसङ्ख्यक वा आदिवासी जनताका बालबालिकाले पाउनुपर्ने अधिकार,
- (ण) फुर्सद, आगाम र सांस्कृतिक क्रियाकलापहरू गर्न पाउने अधिकार,
- (त) लागु पदार्थको दुरुपयोगसम्बन्धी अधिकार,
- (थ) यौन शोषणबाट संरक्षण पाउनुपर्ने अधिकार र
- (द) अन्य किसिमका शोषणबाट सुरक्षित हुने अधिकार।
३. यो महासन्धिअनुसार बालबालिकाको पालनपोषणको प्राथमिक दायित्व कसको हो ?
- यो महासन्धिको धारा १८ अनुसार बालबालिकाको पालनपोषणको प्राथमिक दायित्व आमाबाबुको हो र त्यसलाई राज्यले पनि सहयोग गर्नुपर्छ।
४. बालबालिकाप्रति राज्यले निर्वाह गर्नुपर्ने दायित्व के-के हुन् ?
- यो महासन्धिअनुसार बालबालिकाप्रति राज्यले निर्वाह गर्नुपर्ने दायित्वहरू निम्न छन्:
- (क) भेदभाव गर्न नहुने,
 - (ख) आमाबाबु वा अन्य जिम्मेवार मानिसहरूले बेवास्ता गरेमा पर्याप्त स्याहार गर्नुपर्ने,
 - (ग) अधिकारहरूको कार्यान्वयन गर्नुपर्ने,
 - (घ) बाबुआमाको मार्गदर्शन र बालबालिकाको उदयोन्मुख क्षमता अभिवृद्धि गर्नुपर्ने,
 - (ड) दीर्घजीवन र विकास गर्नुपर्ने,
 - (च) परिचय संरक्षण गर्नुपर्ने,
 - (छ) बाबुआमाबाट बिछोड भएमा संरक्षण दिनुपर्ने,
 - (ज) बालबालिकाहरूको विदेशमा अवैध स्थानान्तरण वा अपहरणबाट रक्षा गर्नुपर्ने,
 - (झ) बालबालिकाहरूलाई ज्ञानवर्द्धक जानकारी दिनुपर्ने,
 - (ञ) दुर्व्यवहार र उपेक्षाबाट संरक्षण गर्नुपर्ने,

- (ट) परिवारविहीन बालबालिकाको संरक्षण गर्नुपर्ने,
- (ठ) शरणार्थी बालबालिकालाई संरक्षण र सहयोग गर्नुपर्ने,
- (ड) बेचबिखन, सौदाबाजी र अपहरण रोकथाम गर्नुपर्ने,
- (ढ) सामाजिक पुनर्स्थापना गर्नुपर्ने र
- (ण) उचित न्यायिक कारबाही गर्नुपर्ने ।
५. यस महासन्धि अनुसार बालबालिकाको शिक्षासम्बन्धी राज्यले के-कस्तो व्यवस्था गर्नुपर्दछ ?
- यो महासन्धिको धारा २८ अनुसार राज्यले बालबालिकाको शिक्षा सम्बन्धमा निम्न व्यवस्था गर्नुपर्दछः
- (क) प्राथमिक शिक्षा सबैलाई अनिवार्य र निःशुल्क उपलब्ध गराउने,
- (ख) प्रत्येक बालबालिकालाई माध्यमिक शिक्षा उपलब्ध गराउने र माध्यमिक शिक्षामा उनीहरूको पहुँच पुऱ्याउने,
- (ग) क्षमताको आधारमा सबैका निम्नित उपयुक्त साधनहरूद्वारा उच्चशिक्षा प्राप्त हुन सक्ने गराउने,
- (घ) सम्पूर्ण बालबालिकाहरूलाई शैक्षिक र व्यावसायिक जानकारी उपलब्ध गराउने र
- (ड) विद्यालयहरूमा नियमित हाजिरीलाई प्रोत्साहित गर्ने र पढाइ परित्याग गर्नेहरूको सङ्ख्या घटाउन विभिन्न उपायहरू अपनाउने ।
६. सशस्त्र सङ्घर्षको समयमा बालबालिकाप्रति राज्यको कस्तो दायित्व रहन्छ ?
- सशस्त्र सङ्घर्षको समयमा बालबालिकाप्रति राज्यको निम्नानुसारको दायित्व रहन्छः
- (क) अन्तर्राष्ट्रिय मानवीय कानूनमा सशस्त्र सङ्घर्षका सम्बन्धमा राज्यले बालबालिकासँग सम्बन्धित व्यवस्थाहरूको आदर गर्ने र गराउने,
- (ख) १५ वर्ष नपुगेका बालबालिकालाई लडाइँमा प्रत्यक्ष भाग लिन नलगाउने व्यवस्था गर्ने हरसम्भव उपायहरू अपनाउनुपर्ने,
- (ग) १५ वर्ष नपुगेका कुनै पनि व्यक्तिलाई सशस्त्र सेनामा भर्ना गर्नबाट

रोक लगाउनुपर्ने,

- (घ) १५ वर्ष पुगेका तर १८ वर्ष नपुगेका मानिसहरू मध्येबाट भर्ना गर्दा बढी उमेरकालाई प्राथमिकता दिनु पर्ने र
- (ड) अन्तर्राष्ट्रिय मानवीय कानूनअनुसार सशस्त्र लडाइँबाट गैरसैनिक नागरिकलाई जोगाउने आफ्नो दायित्व भएकाले सशस्त्र लडाइँबाट प्रभावित बालबालिकाहरूको संरक्षण र स्याहार गर्ने सम्बन्धमा सबै उपयुक्त कदमहरू चाल्नुपर्ने ।

ज. अपाइङ्गता भएका व्यक्तिहरूको अधिकारसम्बन्धी महासन्धि, २००६

१. अपाइङ्गता भएका व्यक्तिहरूको अधिकारसम्बन्धी महासन्धि भन्नाले के बुझिन्छ ?

संयुक्त राष्ट्रसङ्घको महासभाले सन् २००७ डिसेम्बर १३ मा पारित गरेको अपाइङ्गता भएका व्यक्तिहरूको मानव अधिकार संरक्षण गर्ने सम्बन्धी महासन्धिलाई ‘अपाइङ्गता भएका व्यक्तिहरूको अधिकारसम्बन्धी महासन्धि’ भनिन्छ । ५० धाराहरू भएको यो महासन्धि १३ मे २००८ मा लागु भएको हो । नेपाल यस महासन्धिको सन् २०१० मा पक्ष राष्ट्र भएको हो ।

२. यस महासन्धिले अपाइङ्गता भएका व्यक्तिहरूको मानव अधिकारका कस्ता सिद्धान्तहरूलाई आत्मसात गरेको छ ?

यो महासन्धिले अपाइङ्गता भएका व्यक्तिको मर्यादा, सम्मान, सहभागिता, समावेशीकरण, समान अवसरसम्बन्धी मानव अधिकारका आधारभूत सिद्धान्तहरूलाई आत्मसात् गरेको छ । अपाइङ्गता भएका व्यक्तिहरूले पनि अन्य व्यक्तिसरह सबै प्रकारमा मानव अधिकार समान रूपले उपयोग गर्न पाउने व्यवस्था पनि गरेको छ ।

३. महासन्धिअनुसार अपाइङ्गता भएका व्यक्ति भन्नाले के बुझिन्छ ?

यो महासन्धिअनुसार अपाइङ्गता भएका व्यक्ति भन्नाले दीर्घकालीन अशक्तताद्वारा सिर्जित शारीरिक, मानसिक, बौद्धिक वा इन्द्रीयसम्बन्धी कमजोरी तथा तिनका विभिन्न अवरोधका कारण समाजमा अन्य व्यक्तिसरह

समान र प्रभावकारी ढाङ्गमा सहभागी हुन बाधा भएको व्यक्तिसमेतलाई जनाउँछ ।

४. अपाङ्गता भएका व्यक्तिहरूको अधिकारसम्बन्धी महासन्धि २००६ को विकास कसरी भएको हो ?

अपाङ्गता भएका व्यक्तिहरूप्रति गरिने व्यवहारलाई कल्याणकारी दृष्टिकोण र दयाको भावनामा मात्र सीमित नराखी अधिकारको रूपमा स्थापित गर्नका लागि सन् १९६० को दशकदेखि नै अपाङ्गता अधिकार आन्दोलन संसारभर बहसको विषय बन्यो । फलस्वरूप, संयुक्त राष्ट्रसङ्घले अपाङ्गताको सवाललाई दया नभई अधिकार र विकासको सवालको रूपमा हेरिनुपर्दछ भनी अपाङ्गता अधिकारसम्बन्धी महासन्धि मस्यौदा समिति गठन गच्छो । यस समितिले अपाङ्गता अधिकारसम्बन्धी मस्यौदालाई सन् २००६ अगष्ट २५ मा राष्ट्रसङ्घमा बुझायो । त्यसपछि, सन् २००७ डिसेम्बर १३ तारिखका दिन संयुक्त राष्ट्रसङ्घको ६१ औँ महासभाले यो महासन्धिलाई पारित गच्छो । यो महासन्धि २१औं शताब्दीको मानव अधिकारसम्बन्धी नवीनतम दस्तावेज हो, जसले अपाङ्गता अधिकारको कार्यान्वयन गर्न पक्षराष्ट्रहरूलाई दायित्व सिर्जना गर्दछ ।

५. महासन्धिलाई अनुमोदन गर्ने राज्यले अपाङ्गता भएका व्यक्तिहरूलाई के-कस्ता अधिकारहरू सुनिश्चित गर्नुपर्दछ ?

यो महासन्धिलाई अनुमोदन गर्ने राज्यले अपाङ्गता भएका व्यक्तिहरूलाई निम्न अधिकारहरू सुनिश्चित गर्नुपर्दछ:

- स्तरयुक्त जीवनयापन र काम प्राप्तिको अधिकार,
- सम्पत्तिको अधिकार, रोजगारी वा स्वरोजगारीको अवसरमा प्रवर्द्धन,
- स्वास्थ्य र शिक्षाको अधिकार (साइकेटिक भाषा र ब्रेललिपिमा पढ्न पाउने),
- आफ्नो इच्छाअनुसारको व्यवसायिक वा व्यवहारिक शिक्षा, अवसर र छात्रवृत्ति,
- सार्वजनिक संरचना, सार्वजनिक यातायत र स्थानहरूमा पहुँचको अधिकार,

- उचित र आधारभूत स्वास्थ्य सेवा र वासस्थानको अधिकार, गरिबी निवारणका लघुवित्तीय योजना,
 - राजनीतिक तथा सार्वजनिक जीवनमा सहभागिताको अधिकार र
 - सूचना प्राप्तिको अधिकार र गोपनीयताको अधिकार, गुणस्तरीय जीवनस्तर र सामाजिक जीवनमा सहभागिताको अधिकार र सांस्कृतिक जीवन, मनोरञ्जन, विश्राम तथा खेलकुदमा सहभागिताको अधिकार ।
६. यो महासन्धिको स्वैच्छिक आलेखले अपाइगता अधिकारका सम्बन्धमा के-कस्तो व्यवस्था गरेको छ ?
- अपाइगता अधिकारसम्बन्धी महासन्धि र स्वैच्छिक आलेख, २००६ ले अपाइगता भएका व्यक्तिहरूको मौलिक स्वतन्त्रताको पूर्ण र समान उपभोग, संरक्षण एवम् प्रवर्द्धनलाई सुनिश्चित गर्ने राज्यका निकायहरूलाई निर्देश गरेको छ । त्यस्तै, यो महासन्धिले अपाइगता भएका व्यक्तिहरूको नैसर्गिक मर्यादाको सम्मान एवम् प्रवर्द्धन गर्ने, न्यायमा पहुँच अभिवृद्धि गर्ने, शोषण दुर्व्यवहार र हिंसाबाट बच्न, शिक्षा, स्वास्थ्य, वासस्थान, पुनःस्थापना र अपाइगता भएका महिला र बालबालिकाको सम्बन्धमा विशेष व्यवस्था गरेको छ ।
७. महासन्धिले अपाइगता भएका व्यक्तिको अधिकारलाई संरक्षण गर्ने राज्यलाई कस्तो दायित्व सिर्जना गरेको छ ?

यो महासन्धि अनुमोदन गर्ने राज्यले अपाइगता भएका व्यक्तिका लागि विनाभेदभाव सबै मानव अधिकार एवम् आधारभूत स्वतन्त्रतालाई पूर्णरूपमा सुनिश्चित गर्नुपर्दछ । यो महासन्धिमा उल्लेखित अधिकार हरूको उपभोग गर्ने अपाइगता भएका व्यक्तिहरूलाई सक्षम बनाउन पक्ष राष्ट्रहरूले एउटा मापदण्ड तयार गर्नुपर्छ । त्यस्तै सम्बन्धित राज्यले अपाइगता भएका व्यक्तिका अधिकारको सचेतना, सामर्थ्य र योगदान अभिवृद्धि गर्नुपर्दछ । अपाइगतासँग सम्बन्धित पुरातनवादी धारणा एवम् पूर्वाग्रहहरूलाई निरुत्साहित गर्न सम्बन्धित राज्यले सचेतना अभिवृद्धिका लागि व्यापक स्तरमा अभियान सञ्चालन गर्नुपर्छ ।

८. महासन्धि लागु भएपछिको राज्यको मुख्य प्राथमिकता के हो ?

महासन्धि लागु भएपछिको मुख्य प्राथमिकता भनेको यसको कार्यान्वयन गर्नु हो । महासन्धिमा उल्लेख भएका अधिकारहरू प्राप्तिका लागि राज्यले प्रभावकारी कानून तथा नीति-नियमहरू तर्जुमा गर्नुपर्दछ । ती कानून तथा नीति-नियमहरूलाई सफलतापूर्वक कार्यान्वयन गर्न राज्यले उपयुक्त संयन्त्र निर्माण गर्नुपर्छ । त्यसै गरी महासन्धि कार्यान्वयनको अवस्थालाई राष्ट्रिय तथा अन्तर्राष्ट्रिय स्तरबाट समयसमयमा अनुगमनको व्यवस्था गर्नुपर्छ । यो महासन्धि कार्यान्वयन गर्नका लागि सन्धि ऐन, २०४७ को दफा ९ मा नेपालले अनुमोदन गरेको कुनै पनि अन्तर्राष्ट्रिय सन्धिसम्फौताहरूले स्वतः कानूनी मान्यता प्राप्त गर्ने उल्लेख छ ।

भ० आप्रवासी कामदारहरू तथा तिनीहरूको परिवारका सदस्यहरूको अधिकारको संरक्षणसम्बन्धी अन्तर्राष्ट्रिय महासन्धि, १९९०

१. आप्रवासी कामदार तथा तिनको परिवारका सदस्यहरूको अधिकारको संरक्षणसम्बन्धी अन्तर्राष्ट्रिय महासन्धि भन्नाले के बुझिन्छ ?

आप्रवासी कामदार तथा तिनको परिवारका सदस्यहरूको मानव अधिकार संरक्षण गर्न संयुक्त राष्ट्रसङ्घको महासभाले सन् १९९० डिसेम्बर १८ मा पारित गरेको महासन्धिलाई आप्रवासी कामदार तथा तिनको परिवारका सदस्यहरूको अधिकारको संरक्षणसम्बन्धी अन्तर्राष्ट्रिय महासन्धि भनिन्छ । यो महासन्धि सन् २००३ जुलाइ १ देखि लागु भएको हो । यसमा ९३ धाराहरू रहेका छन् । हालसम्म नेपालले यस महासन्धिलाई अनुमोदन गरेको छैन ।

२. यो महासन्धिले आप्रवासी कामदारहरूको के-कस्ता अधिकारहरूलाई सुनिश्चित गरेको छ ?

यो महासन्धिलाई अनुमोदन गर्ने हरेक राष्ट्रले आप्रवासी कामदारहरूबिच राष्ट्रियताको आधारमा भेदभाव नगरिने कुरालाई सुनिश्चित गर्नुपर्दछ । त्यस्तै, यो महासन्धिको पक्षराष्ट्रले आप्रवासी कामदार तथा तिनका परिवारका सदस्यहरूलाई समेत आर्थिक, समाजिक तथा सांस्कृतिक अधिकारहरू र नागरिक तथा राजनीतिक अधिकारहरू उपलब्ध गराउनु पर्दछ । यसका

साथै यो महासन्धिले जातीय विभेदविरुद्धको अधिकार, महिला अधिकार र बालअधिकारका सवालहरूलाई समेत विशेष ध्यान दिई आप्रवासी कामदारहरूको मानव अधिकारहरूको संरक्षण गर्ने दायित्व पक्ष गष्टहरूलाई तोकेको छ ।

३. यो महासन्धिअनुसार आप्रवासी कामदार भनेको को हो ? आप्रवासी कामदारहरू कति प्रकारका हुन्छन् ?

यो महासन्धिअनुसार विदेशमा गई कुनै कार्य गरेवापत तलब पाउने, कुनै काममा लागेको वा लगाइएको व्यक्तिलाई आप्रवासी कामदार भनिन्छ । यस महासन्धिले आप्रवासी कामदारहरूलाई देहायबमोजिम आठ समूहमा विभाजन गरेको छः

- १) सीमाक्षेत्रका कामदार,
 - २) विदेशी प्रतिष्ठानका कामदार,
 - ३) मौसमी कामदार,
 - ४) यात्रा सूचीका कामदार,
 - ५) आयोजनामा आबद्ध कामदार,
 - ६) सामूहिक कामदार,
 - ७) विशेष रोजगारीका कामदार र
 - ८) स्वरोजगार कामदार ।
४. कस्ता व्यक्तिहरू आप्रवासी कामदार होइनन् ?

यो महासन्धिका अनुसार अन्तर्राष्ट्रिय सङ्घसंस्था तथा निकायमा काम गर्ने व्यक्ति, कुटनीतिज्ञ, लगानीकर्ता, शरणार्थी र राज्यविहीन व्यक्ति, विद्यार्थी एवम् प्रशिक्षार्थीहरू आप्रवासी कामदार होइनन् ।

५. महासन्धिले आप्रवासी कामदार तथा तिनीहरूको परिवारका सदस्यहरूका लागि कै-कस्ता श्रमसम्बन्धी अधिकारहरूको व्यवस्था गरेको छ ?
- अनिवार्य श्रमविरुद्ध संरक्षणको अधिकार, रोजगारी दिने देशको नागरिकसरह न्यूनतम रोजगारीको सहुलियत र सुविधा प्राप्त गर्ने अधिकार,

साप्ताहिक बिदा, तलबी बिदा, सुरक्षा र स्वास्थ्यको अधिकार आप्रवासी कामदारहरू वा तिनका परिवारका सदस्यहरूलाई हुनुपर्ने व्यवस्था छ । त्यस्ता कुगाहरूमा रोजगारी दिने देशको नागरिकभन्दा कम सहुलियत नहुने गरी क्षतिपूर्ति पाउने अधिकार आप्रवासी कामदारहरूलाई हुने व्यवस्था छ । त्यस्तै, आप्रवासी कामदार वा तिनका परिवारका सदस्यहरूलाई रोजगारी दिने राष्ट्रका नागरिकसह समानताको अधिकार र समाजिक सुरक्षाको अधिकार रहने तर कठोर श्रमसहितको कारावासको सजाय पाएको अवस्थामा त्यस्तो अधिकार निलम्बित वा नियन्त्रित हुन सक्ने व्यवस्था छ ।

६. आप्रवासी कामदारहरूलाई ट्रेड युनियन र सङ्घसंस्थामा आबद्ध हुने अधिकार छ ?

यो महासन्धिले आप्रवासी कामदारहरूलाई ट्रेड युनियन र सङ्घसंस्थामा आबद्ध हुने तथा यसको बैठक र क्रियाकलापमाहरूमा सहभागी हुने अधिकार प्रदान गरेको छ । रोजगारी दिने देशमा ट्रेड युनियन र सङ्घहरू गठन गर्न पाउने स्वतन्त्रता पनि आप्रवासी कामदारहरूलाई यो महासन्धिले प्रदान गरेको छ ।

७. यो महासन्धिअनुसार उत्पत्तिको राष्ट्र, रोजगारीको राष्ट्र र बाटोमा पर्ने राष्ट्र भन्नाले के बुझिन्छ ?

यो महासन्धिअनुसार उत्पत्तिको राष्ट्र भन्नाले आप्रवासी कामदार जुन देशको नागरिक हो, त्यस देशलाई सम्झनुपर्दछ । रोजगारीको राष्ट्र भन्नाले आप्रवासी कामदारले कुनै पारिश्रमिक पाउने काम गर्दै रहेको, काम लगाइने वा लगाएको राष्ट्र सम्झनुपर्दछ । त्यस्तै, बाटोमा पर्ने राष्ट्र भन्नाले उत्पत्तिको राष्ट्रबाट रोजगारीको राष्ट्रसम्म र रोजगारीको राष्ट्रबाट उत्पत्ति वा बसोबासको राष्ट्रसम्म आउनेजाने बाटोमा पेरेका देशहरू भन्ने बुझिन्छ ।

८. यो महासन्धिअनुसार आप्रवासी कामदार तथा तिनीहरूको परिवारका सदस्यहरूको अधिकारको कस्तो व्यवस्था छ ?

यो महासन्धिमा आप्रवासी कामदार तथा तिनीहरूका परिवारका सदस्यहरूका लागि निम्न अधिकारहरू सुनिश्चित गरिएको छ:

(क) कुनै पनि राष्ट्र छोड्न पाउने अधिकार,

- (ख) उत्पत्तिको राष्ट्रमा कुनै पनि समयमा प्रवेश गर्ने र बस्न पाउने अधिकार,
- (ग) बाँच्न पाउने अधिकार,
- (घ) यातना, क्रूर, अमानवीय वा अपमानजनक व्यवहारिकूद्दको अधिकार,
- (ङ) दासताविरुद्ध संरक्षणको अधिकार,
- (च) विवेक र धर्मको स्वतन्त्रतासम्बन्धी अधिकार,
- (छ) विचार र अभिव्यक्तिको स्वतन्त्रतासम्बन्धी अधिकार,
- (ज) सम्पत्तिको स्वामित्वबाट स्वेच्छाचारी हस्तक्षेपविरुद्ध संरक्षणको अधिकार,
- (झ) स्वतन्त्रता तथा व्यक्तिको सुरक्षासम्बन्धी अधिकार,
- (ञ) कूटनीतिक निकायबाट संरक्षण तथा सहयोगको याचना गर्ने पाउने अधिकार,
- (ट) कानूनको अगाडि समानताको अधिकार, आपतकालीन स्वास्थ्य सुविधाको अधिकार,
- (ठ) उत्पत्तिको राष्ट्रसँग सांस्कृतिक सम्बन्ध कायम गर्ने पाउने अधिकार,
- (ड) निजी सम्पत्तिको प्रयोगको अधिकार, सूचनाको अधिकार,
- (ढ) सांस्कृतिक पहिचानको संरक्षणको अधिकार र
- (ण) परिचय-पत्र र यात्राका कागजातहरू (राहदानी, भिसा, श्रम अनुमति-पत्र, करार आदि) राख्ने, प्राप्त गर्ने र सुरक्षित गर्ने अधिकारहरू आदि ।
९. आप्रवासी कामदारका बालबालिकाका के-कस्ता अधिकारहरूको बारेमा यस महासन्धिले व्यवस्था गरेको छ ?
- आप्रवासी कामदारको बच्चाको जन्मदर्ता, नागरिकताको अधिकार, आप्रवासी कामदारका बच्चाहरूलाई समानताको आधारमा शिक्षामा पहुँचको अधिकार जस्ता अधिकारहरूको बारेमा यो महासन्धिले व्यवस्था गरेको छ ।
१०. करारीय दायित्व पूरा नगरेकै आधारमा आप्रवासी कामदारहरूलाई थुनामा राख्न सकिन्छ ?

यो महासन्धिअनुसार करारीय दायित्व पूरा नगरेकै आधारमा आप्रवासी कामदारलाई थुनामा राख्न मिल्दैन । कामसम्बन्धी करारको दायित्व पूरा गर्नुपर्ने कुरा बसोबास वा काम गर्ने अनुमतिको पूर्वशर्त भएमा बाहेक कसैलाई कामसम्बन्धी करारको दायित्व पूरा नगरेको भन्ने आधारमा मात्र बसोबास वा काम गर्ने अनुमतिबाट वज्चत नगरिने व्यवस्था छ ।

११. अभिलेखबद्ध कामदार र अभिलेखबद्ध नभएका कामदार भन्नाले के बुझिन्छ ?

रोजगारीको राष्ट्रमा सो देशको कानूनअनुसार प्रवेश गर्ने, बसोबास गर्ने र काम गर्ने अनुमति पाएको आप्रवासी कामदारलाई अभिलेखबद्ध कामदार (Documented Worker) भनिन्छ, रोजगारीको राष्ट्रमा प्रवेश गर्ने, बसोबास गर्ने र काम गर्ने अनुमति नपाएको आप्रवासी कामदारहरूलाई अभिलेखबद्ध नभएका कामदार (Undocumented Worker) भनिन्छ ।

- ज. बलपूर्वक बेपत्ताबाट सबै व्यक्तिहरूको संरक्षणसम्बन्धी अन्तर्राष्ट्रिय महासन्धि, २००६
१. बलपूर्वक बेपत्ता भएका सबै व्यक्तिहरूको संरक्षणसम्बन्धी अन्तर्राष्ट्रिय महासन्धि भन्नाले के-के बुझिन्छ ?

विभिन्न बहानामा बेपत्ता बनाउने कार्यलाई रोकन संयुक्त राष्ट्रसङ्घको महासभाबाट सन् २००६ डिसेम्बर २० मा पारित महासन्धि नै ‘बलपूर्वक बेपत्ताबाट सबै व्यक्तिहरूको संरक्षणसम्बन्धी अन्तर्राष्ट्रिय महासन्धि’ हो । यस महासन्धिलाई नेपालले अनुमोदन गरेको छैन । २३ डिसेम्बर २०१० बाट लागु भएको यस महासन्धिमा ४५ धारा रहेका छन् ।

२. महासन्धिमा व्यक्तिहरू बेपत्ता भएको अवस्थालाई कसरी परिभाषित गरिएको छ ?

यो महासन्धिमा ‘व्यक्तिलाई कानूनको संरक्षणबाट बाहिर पार्ने गरी स्वतन्त्रताको हरण गरी उक्त तथ्यलाई अस्वीकार गरेको वा बेपत्ता व्यक्तिको अवस्थाको साथै निजका बोरेमा कुनै जानकारी नदिने हिसाबले राज्यका प्रतिनिधिहरू वा राज्यको अछितयारी, समर्थन वा सम्मति साथ काम गर्ने व्यक्ति वा समूहहरूद्वारा गरिने पक्त्रात, थुनछेक, अपहरण वा स्वतन्त्रताबाट वज्चत गर्ने अन्य स्वरूपलाई

बलपूर्वक बेपत्ता भनी परिभाषित गरिएको छ ।

३. बलपूर्वक बेपत्ता बनाउने कार्यलाई स्थापित गराउन नसकिने सम्बन्धमा यस महासन्धिले के व्यवस्था गरेको छ ?

यस महासन्धिको प्रावधानअनुसार कसैलाई पनि बलपूर्वक बेपत्ताको भागिदार नबनाइने र युद्धको अवस्था, त्रास, आन्तरिक राजनीतिक अस्थिरता वा सार्वजनिक सङ्कट वा अन्य कुनै पनि परिस्थितिमा बलपूर्वक बेपत्ता गर्ने कार्यलाई जायज मान नसकिने भन्ने व्यवस्था छ । साथै कुनै पनि गैरसैनिक, सैनिक वा अन्य सार्वजनिक अधिकारीको आदेश वा निर्देशन मानिएको स्पष्टोक्तिले बलपूर्वक बेपत्ताको कसूरको औचित्य पुष्टि हुन सक्ने छैन भन्ने समेत स्पष्ट व्यवस्था छ ।

४. यस महासन्धिमा बलपूर्वक बेपत्ता पार्ने कार्यलाई कस्तो प्रकारको अपराध भनिएको छ ? यस्तो अपराधमा कारबाहीका लागि हदम्याद हुन्छ ?

यस महासन्धिले परिभाषा गरेअनुसार व्यापक र सुनियोजित रूपमा गरिएको बलपूर्वक बेपत्ताको कार्य मानवता विरुद्धको अपराध हुन्छ । यसलाई अन्तर्राष्ट्रिय फौजदारी अदालतको विधान (गोम विधान), १९९८ ले पनि ‘मानवताविरुद्धको अपराध’ भनी उल्लेख गरेको छ । यस्तो अपराधवापत फौजदारी कारबाहीका लागि हदम्याद छैन तर बेपत्ता पार्ने कार्य निरन्तर रूपमा भझरेको प्रमाणित भने हुनुपर्छ ।

५. बलपूर्वक बेपत्ता पार्ने कार्यमा आरोपित व्यक्तिका विरुद्धमा पक्राउ गर्ने सम्बन्धमा अन्य राज्यले कस्तो कारबाही गर्न सक्छ ?

बलपूर्वक बेपत्ताको कसूरमा कुनै व्यक्तिका विरुद्धमा जानकारी प्राप्त भएमा सम्बन्धित राज्यले त्यो आरोपका सम्बन्धमा आवश्यक जाँचबुझ गर्नेछ । जाँचबुझबाट आरोपित व्यक्तिले कसूर गरेको ठहर भएमा सम्बन्धित राज्यले आफ्नो भू-भागमा उक्त व्यक्ति बसेको अवस्थामा निजलाई हिरासतमा लिन सक्नेछ । हिरासतमा लिने क्रममा सम्बन्धित राज्यले आवश्यक अन्य कानूनी उपायहरू अपनाउन सक्नेछ । यस विषयमा फौजदारी कसूरमा निजलाई नियन्त्रणमा लिइएकै देशमा कारबाही गर्ने वा दोषी व्यक्तिको राष्ट्रियता भएको देशमा बुझाउने भन्ने सम्बन्धमा प्रचलित कानूनअनुसार गर्नुपर्नेछ । स्मरणीय कुरा के छ भने बलपूर्वक बेपत्ताको कसूर गरेको व्यक्ति फेला परेको भू-भागको क्षेत्राधिकार होके राज्यले आफ्नो अन्तर्राष्ट्रिय दायित्वअनुसार अर्को राज्यसमक्ष निजलाई सुपुर्दगी

नगरेमा वा अन्तर्राष्ट्रिय न्यायाधिकरण समक्ष निजलाई नबुझाएको खण्डमा, अधियोजनको प्रयोजनका लागि सक्षम अधिकारीहरू समक्ष निजलाई प्रस्तुत गर्नुपर्दछ ।

६. यो महासन्धिअनुसार बलपूर्वक बेपत्ता पार्ने व्यक्तिका विरुद्धमा कस्तो प्रकारको कारबाही हुनेछ ?

बलपूर्वक बेपत्ताको कसूरको अभियोग लागेको व्यक्तिलाई कारबाहीका सबै चरणमा स्वच्छ न्यायिक व्यवहारको प्रत्याभूति रहनेछ । बलपूर्वक बेपत्ताको कसूरमा पुर्पक्षमा राखिएको जुनसुकै व्यक्तिले कानूनद्वारा स्थापित सक्षम, स्वतन्त्र र निष्पक्ष अदालत वा न्यायाधिकरणसमक्ष स्वच्छ पुर्पक्षबाट लाभाविन्त हुन पाउनेछ । यी अधिकारहरूको प्रयोग गर्दा सम्बन्धित राज्यको कानूनअन्तर्गत रहेर बलपूर्वक बेपत्ता पार्ने कार्यलाई गम्भीर प्रकृतिका अपराधसह यसको न्यायिक निरूपण गर्नुपर्छ ।

७. बलपूर्वक बेपत्ता पार्ने व्यक्तिहरूको विरुद्धमा आरोप लगाएपछि कस्ता प्रक्रियाहरू अवलम्बन गर्नुपर्छ ?

बलपूर्वक बेपत्ता पार्ने कार्यमा संलग्न भएको व्यक्तिको विरुद्धमा आरोप लगाउने जुनसुकै व्यक्ति-विशेषलाई त्यस्तो आरोपको तत्काल र निष्पक्ष जाँचबुझ गर्ने र आवश्यक भएमा अविलम्ब पूर्ण र निष्पक्ष अनुसन्धान गर्ने सक्षम अधिकारीहरूसमक्ष त्यसका तथ्यहरूको प्रतिवेदन गर्ने अधिकारलाई राज्यले सुनिश्चत गर्नुपर्दछ । आवश्यकताअनुसार उजुरकर्ता, साक्षी, बेपत्ता व्यक्तिका नातेदारहरू र तिनका प्रतिरक्षा सल्लाहकार साथै अनुसन्धानमा सहभागी रहने व्यक्तिहरूलाई कुनै पनि प्रकारको दुर्व्यवहार र त्रासहरूबाट संरक्षण गर्नुपर्छ । कुनै व्यक्तिलाई बलपूर्वक बेपत्ता बनाइएको विश्वास गर्नुपर्ने मनासिब आधार भएमा यस महासन्धिभमोजिम औपचारिक रूपमा कुनै उजुर नै नपरेको भए पनि सम्बन्धित अधिकारीले अनुसन्धान अधि बढाउनु पर्नेछ ।

८. यो महासन्धिअनुसार बलपूर्वक बेपत्ताविरुद्धको अनुसन्धानमा राज्यको कस्तो दायित्व हुनुपर्छ ?

यो महासन्धिको प्रावधानअनुसार हरेक राज्यले बलपूर्वक बेपत्ताविरुद्धको अनुसन्धान गर्नका लागि अनुसन्धानसँग सान्दर्भिक अभिलेखीकरण, सूचना,

स्रोतसाधन र आवश्यक अधिकारहरू उपलब्ध गराउनु पर्छ । त्यसका लागि बेपत्ता पारिएका व्यक्ति रहेको विश्वास गर्ने मनासिब आधार भएको कुनै पनि स्थानमा आवश्यकताअनुसार पहुँच दिनुपर्दछ । साथै हरेक राज्यले अनुसन्धानको कार्यलाई बाधा गर्ने कार्यलाई रोकन वा दण्डित गर्नका लागि आवश्यक उपायहरू अपनाउनु पर्छ । खासगरी बलपूर्वक बेपत्ताको कसूर गरेको आशङ्काका गरिएका व्यक्तिहरू, उजुरकर्ता, साक्षी, बेपत्ता व्यक्तिका नातेदारहरू लगायतका व्यक्तिहरूमा त्रास वा प्रतिशोधका माध्यमबाट अनुसन्धानलाई प्रभावित नपार्ने कुरा सुनिश्चित गरिनु पर्दछ ।

९. राज्यहरूले बलपूर्वक बेपत्ताका पीडितहरूलाई सहयोग गर्न एक आपसमा कस्ता कार्यक्रमहरू अवलम्बन गर्न सक्छन् ?

राज्यहरूले बलपूर्वक बेपत्ताबाट पीडित भएकाहरूलाई सहयोग गर्ने दृष्टिले बेपत्ता पारिएका व्यक्तिहरूको खोजतलास गर्ने, रहे-भएको ठाउँ ठम्याउने र छुटकारा गराउने गर्दछन् । बलपूर्वक बेपत्ता पारिएको व्यक्तिको मृत्यु भएको अवस्थामा त्यस्तो व्यक्तिको लास सङ्कलन गर्ने वा गाडिएको अवस्थामा भए चिहान खोतल्ने, पहिचान गर्ने र अवशेषहरू फर्काउने कुरामा पारस्परिक सहायताका उपायहरू अवलम्बन गर्न सक्छन् ।

१०. राज्यले व्यक्तिलाई बेपत्ता पार्ने कार्यहरूलाई नियन्त्रण गर्न कस्ता कार्यहरू गर्नुपर्दछ ?

यो महासन्धिको पक्ष भएको हरेक राज्यले कसैलाई पनि गोप्य थुनामा राखिने छैन भन्ने कुराको प्रत्याभूति गर्नुपर्छ । यस्तो प्रत्याभूति गर्दा हरेक राज्यले कुनै पूर्वाग्रह नराखी आफ्नो देशको कानूनमा निम्नलिखित अवस्था उल्लेख गर्नुपर्दछ:

- (क) न्यायिक स्वतन्त्रताको प्रत्याभूति गर्ने,
- (ख) स्वतन्त्रताको प्रत्याभूति गर्न अरितयाप्राप्त अधिकारीहरू तोक्ने,
- (ग) स्वतन्त्रताबाट वज्ज्वत गरिएको व्यक्तिलाई औपचारिक मान्यताप्राप्त र सुपरिवेक्षित स्वतन्त्रताको प्रत्याभूति गर्ने,
- (घ) स्वतन्त्रताबाट वज्ज्वत कुनै पनि व्यक्तिलाई निजको परिवार वा निजले इच्छाएको कुनै व्यक्तिसँग कानूनले तोकेको शर्तबमोजिम भेटघाट तथा कुराकानी गर्न दिने वा त्यस्तो व्यक्ति विदेशी भएमा अन्तर्राष्ट्रिय

कानूनअनुसार निजको कुट्टीतिक अधिकारीहरू समक्ष सञ्चार-सम्पर्क गर्ने अधिकार सुनिश्चित गर्ने,

- (ड) सक्षम र कानूनी अधिकारीहरू तथा निकायहरूलाई हिरासतमा राखिएको व्यक्तिसमक्ष पुन दिने र
- (च) उल्लिखित अधिकारहरू स्वतन्त्रता विज्ञत गरिएको व्यक्ति स्वयम्भले प्रचलन गर्न नसक्ने हुनाले, निजका आफन्त, प्रतिनिधि वा तिनका सल्लाहकार वा अन्य व्यक्तिले सबै अवस्थामा, स्वतन्त्रताको प्रत्याभूतिका लागि अदालतसमक्ष कारबाही चालाउन पाउने हक सुनिश्चित गर्ने ।

११. महासन्धिको प्रावधानलाई प्रवर्द्धन गर्न सन्धिको पक्ष भएको राज्यले कस्तो नीति अवलम्बन गर्नुपर्दछ ?

हरेक राज्यले कानून कार्यान्वयन गर्ने अधिकारी, निजामती वा सैनिक अधिकारी, स्वास्थ्य अधिकारी, सार्वजनिक पदाधिकारी र स्वतन्त्रताबाट विज्ञत व्यक्तिलाई हेर्ने वा व्यवहार गर्ने काममा सामेल हुन सक्ने अन्य व्यक्तिहरूको तालिममा यो महासन्धिको सम्बन्धित प्रावधानका बारेमा निम्नानुसार आवश्यक शिक्षा र जानकारी प्रदान गर्नुपर्नेछः

- (क) बलपूर्वक बेपत्ता पार्ने कुरामा राज्यका अधिकारीहरूको संलग्नता रोक्ने,
- (ख) राज्यका निकायले बलपूर्वक बेपत्ताको सम्बन्धमा रोकथाम र अनुसन्धानको महत्त्वलाई जोड दिने,
- (ग) बलपूर्वक बेपत्तासम्बन्धी मामिलाहरूको शीघ्रतापूर्वक समाधान गर्न सम्बन्धित अधिकारी वा निकायहरूले प्राथमिकता दिने,
- (घ) हरेक राज्यले बलपूर्वक बेपत्ता पार्ने कार्य गर्न अन्हाउने, अछित्यारी दिने वा प्रोत्साहित गर्ने आदेश वा निर्देशन दिने कुरालाई रोक्ने,
- (ड) हरेक राज्यले बलपूर्वक बेपत्ता पार्ने कार्य गर्न दिइएको आदेशलाई मान्न अस्वीकार गर्ने व्यक्तिलाई सजाय नगरिने कुरा सुनिश्चित गर्ने र
- (च) हरेक राज्यले बलपूर्वक बेपत्ता पार्ने कार्य भएको वा योजना बनाएको अवस्थामा सम्बन्धित अधिकारी वा निकायमा पुनरावलोकन वा उपचारको

हक प्राप्त गर्न आवश्यक उपायहरू सुनिश्चित गर्ने ।

१२. यो महासन्धिले बलपूर्वक बेपता भएका व्यक्तिहरूको अधिकारलाई कसरी सुनिश्चित गरेको छ ?

हरेक पीडितलाई बलपूर्वक बेपत्ताको परिस्थितिका बारेमा सत्य, अनुसन्धानको प्रगति र नतिजा एवम् बेपता व्यक्तिहरूको अवस्था थाहा पाउने अधिकार छ । बेपता पारिएका व्यक्तिहरूको खोजतलास गर्ने, बेपता पारिएको आशङ्कित स्थान ठम्याउने तथा मुक्त गर्ने, मृत्यु भएको अवस्थामा बेपता व्यक्तिको शरीर वा त्यसका अवशेषहरू ठम्याउन यो महासन्धिको पक्ष भएका हरेक राज्यले पहल गर्नुपर्दछ । हरेक राज्यले आफ्नो देशको कानूनी प्रणालीमा बलपूर्वक बेपता कार्यबाट पीडित भएकाहरूलाई परिपूर्ण प्राप्त गर्ने तथा शीघ्र, स्वच्छ र पर्याप्त क्षतिपूर्ति पाउने अधिकारको सुनिश्चित गर्नुपर्दछ ।

राहत, क्षतिपूर्ति वा परिपुरणका लागि सम्पत्ति पुनःस्थापना, पुनर्वास, मर्यादा र रुयातिको पुनःस्थापना लगायतको प्रत्याभूतिजस्ता कुराहरू पर्दछन् । यसका साथै, हरेक राज्यले बेपता व्यक्तिको अवस्था स्पष्ट नभएसम्म अनुसन्धान कार्यलाई निरन्तरता दिनुका साथै बेपता व्यक्तिको कानूनी स्थितिका बारेमा वा निजका नातेदारहरूको सामाजिक भलाइ, आर्थिक मामिला, पारिवारिक सम्पत्तिको अधिकारका सम्बन्धमा उपयुक्त कार्यहरू गर्नुपर्दछ ।

अन्तर्राष्ट्रीय मानवीय कानूनहरू, १९४९

१. अन्तर्राष्ट्रीय मानवीय कानून भन्नाले के बुझिन्छ ?

अन्तर्राष्ट्रीय मानवीय कानून भन्नाले विशेष गरी युद्ध वा सशस्त्र सङ्घर्षका बेला लागु हुने कानूनलाई भनिन्छ । यसले अन्तर्राष्ट्रीय वा राष्ट्रीय युद्ध वा सशस्त्र सङ्घर्षलाई नियमित गर्ने, युद्ध वा सशस्त्र सङ्घर्षबाट उत्पन्न हुने पीडा वा असरलाई कम गर्ने तथा प्रत्यक्ष रूपमा युद्ध वा सशस्त्र सङ्घर्षमा सहभागी नभएका र कुनै कारणवश युद्ध वा सशस्त्र सङ्घर्षमा भाग लिन असक्षम व्यक्तिहरूको सुरक्षा गर्नुका साथै उनीहरूका विरुद्धमा कुनै पनि अमानवीय व्यवहार गर्न रोक लगाएको छ । यसलाई युद्धको कानून वा सशस्त्र द्वन्द्वको कानून भनेर पनि चिन्ने गरिन्छ । त्यसैगरी स्वीजरल्यान्डको जेनेभामा पारित भएको हुनाले यी सन्धिहरूलाई जेनेभा महासन्धि पनि भन्ने गरिएको छ । अन्तर्राष्ट्रीय मानवीय कानूनका प्रमुख स्रोत जेनेभा महासन्धिहरू र तिनका अतिरिक्त आलेखहरू हुन् ।

२. प्रमुख जेनेभा महासन्धिहरू के-के हुन् ?

प्रमुख जेनेभा महासन्धिहरू यस प्रकार छन्:

- क) युद्ध मैदानमा घाइते तथा बिरामी भएका सैनिकहरूको अवस्था सुधार सम्बन्धी महासन्धि, १९४९
- ख) समुद्रमा घाइते, बिरामी र सङ्कटग्रस्त जहाजका सशस्त्र सेनाका सदस्यहरूको अवस्था सुधारसम्बन्धी, महासन्धि, १९४९
- ग) युद्धबन्दीहरूसँग गरिने व्यवहारसम्बन्धी, महासन्धि, १९४९ र
- घ) युद्धको समयमा गैरसैनिक व्यक्तिहरूको संरक्षणसम्बन्धी, महासन्धि, १९४९

३. जेनेभा महासन्धिले विषेश गरी कसको सुरक्षामा ध्यान दिन्छ ?

जेनेभा महासन्धिले युद्धबाट पीडित भएकाहरूको सुरक्षाको प्रत्याभूति गर्दछ । जसले खासगरी सशस्त्र सङ्घर्षमा वा युद्धमा प्रत्यक्ष रूपमा भाग नलिने व्यक्तिहरू, जस्तै: बिरामी, घाइते भई लड्न असक्षम योद्धाहरू, थुनामा रहेका, हरियार बिसाएका योद्धाहरू र सर्वसाधारण नागरिकहरूको

सुरक्षामा ध्यान दिन्छ ।

४. जेनेभा महासन्धिको कस्तो महत्त्व रहेको छ ?

विशेष गरेर यो महासन्धि युद्धका बेला आकर्षित हुने भएकोले विश्वमा युद्धबाट वा युद्धको कारणबाट बढ़दै गएको मानवीय पीडा र क्षतिलाई कम गर्न, युद्धलाई नियमित र व्यवस्थित गर्न र गैरसैनिकको संरक्षण गर्नका निम्नित जेनेभा महासन्धिको महत्त्व छ ।

५. आन्तरिक सशस्त्र सझौर्धषमा अन्तर्राष्ट्रिय मानवीय कानूनका कुन-कुन दस्तावेजहरू प्रमुख रूपमा लागु हुन्छन् ?

आन्तरिक सशस्त्र सझौर्धषमा जेनेभा महासन्धिको साभा धारा ३ र जेनेभा महासन्धिको दोस्रो अतिरिक्त आलेख प्रमुख रूपमा लागु हुन्छन् ।

६. जेनेभा महासन्धिहरूको धारा ३ लाई किन साभा धारा भनिएको हो ?

चारबटै जेनेभा महासन्धिहरूको धारा ३ मा आन्तरिक द्वन्द्व वा सशस्त्र सझौर्धषमा द्वन्द्वरत पक्षहरूले पालना गर्नुपर्ने न्यूनतम मानवीय व्यवहारहरू भएको एउटै प्रकारको हुने कानूनी व्यवस्थाको उल्लेख गरिएको हुनाले जेनेभा महासन्धिहरूको धारा ३ लाई 'साभा धारा' भनिएको हो ।

७. जेनेभा महासन्धिहरूको साभा धारा ३ अनुसार न्यूनतम मानवीय व्यवहार हरूभित्र कस्ता-कस्ता व्यवहारहरू पर्दछन् ?

जेनेभा महासन्धिहरूको साभा धारा ३ अनुसार युद्धरत पक्षहरूले पालना गर्नुपर्ने न्यूनतम मानवीय व्यवहारहरू यसप्रकार छन् :

१. सझौर्धषमा सक्रिय रूपमा भाग नलिने व्यक्तिहरू, सशस्त्र सेनाका हतियार त्याने व्यक्तिहरू, घाइते अथवा बिरामी भई नजरबन्दमा अथवा अन्य कुनै कारणले लडाइँबाट अलग भएका व्यक्तिहरूलाई जाति, धर्म, विश्वास, लिङ्ग, जन्म, धन अथवा त्यस्तै आधारमा भेदभाव नगरी जुनसुकै परिस्थितिमा पनि गर्नुपर्ने मानवीय व्यवहार र
२. बिरामी र घाइते व्यक्तिहरू सझूकलन गरी गर्नुपर्ने मानवीय व्यवहार ।

८. जेनेभा महासन्धिहरूको साभा धारा ३ अनुसार गर्न नहुने व्यवहारहरू कुन-कुन हुन् ?

सङ्घर्षमा सक्रिय रूपमा भाग नलिने व्यक्तिहरू, सशस्त्र सेनाका हातियार त्यामे व्यक्तिहरू, घाइते अथवा बिरामी भई नजरबन्दमा अथवा अन्य कुनै कारणले लडाइँबाट अलग भएका व्यक्तिहरूको विरुद्धमा निम्न व्यवहारहरू गर्न हुँदैन:

- हत्या, अद्वाभद्रा, यातना,
- बन्धक बनाउने,
- व्यक्तिगत मर्यादामा आधात पुऱ्याउने, विशेष गरेर अपमानजनक र होच्याउने व्यवहार र
- कानूनबमोजिम स्थापना भएको अदालतको निर्णयविना दण्ड सुनाउन र त्यसलाई कार्यान्वयन गर्ने।

९. जेनेभा महासन्धिको पालना क-कसले गर्नुपर्छ ?

युद्ध वा सशस्त्र द्वन्द्वरत पक्षहरूले जेनेभा महासन्धिको पालना गर्नुपर्छ ।

१०. जेनेभा महासन्धिको पालना नगरेमा के-कस्तो कारबाही हुन सक्दछ ?

मानवीय कानूनको पालना नगरेमा युद्ध अपराध वा मानवताविरुद्धको अपराधका साथै मानवको जीवन, स्वतत्रता र मर्यादाको उल्लङ्घन गरेको मानिन्छ । यस्तो अपराध गर्ने विरुद्ध अन्तर्राष्ट्रिय फौजदारी अदालतमा कानूनी कारबाही हुन सक्दछ ।

आदिवासीहरू र अन्तर्राष्ट्रिय श्रम सङ्गठनको महासन्धि नं १६९

१. अन्तर्राष्ट्रिय श्रम सङ्गठनको महासन्धि नं. १६९ भन्नाले के के बुझिन्छ ?

अन्तर्राष्ट्रिय श्रम सङ्गठनको महासन्धि नं. १६९ भन्नाले आदिवासीहरूको विशिष्ट पहिचान, संस्कृति र जीवन पद्धति लगायतका व्यापक अधिकारहरू समेटेको अन्तर्राष्ट्रिय सन्धि भन्ने बुझिन्छ । यो महासन्धिमा भूमि, भूभाग र स्रोत, आत्मनिर्णित विकासका प्राथमिकताका अधिकारलाई स्वःव्यवस्थापन र सहब्यवस्थापनका रूपमा पहिचान गर्ने लगायतका प्रावधानहरू समेटिएका छन् । महासन्धिको अनुमोदन गरेपछि अन्तर्राष्ट्रिय कानूनअनुसार सम्बन्धित मुलुकले यसका प्रावधानहरूलाई राष्ट्रिय तहमा कार्यान्वयन गर्ने कानूनी दायित्व सिर्जना हुन्छ ।

२. अन्तर्राष्ट्रिय श्रम सङ्गठनको महासन्धि नं. १६९ लाई नेपालले कहिले अनुमोदन गरेको हो ?

अन्तर्राष्ट्रिय श्रम सङ्गठनको महासन्धि नं. १६९ लाई नेपालले २०६४ साल भदौ २८ गते अनुमोदन गरेको हो ।

३. महासन्धि नं. १६९ अन्तर्गत राज्यको दायित्वहरू के-के हुन् ?

महासन्धि नं. १६९ अन्तर्गत आदिवासीहरूसँग परामर्श र उतीहरूको प्रतिनिधित्व गराएर संयन्त्रहरू बनाउने र सञ्चालन गर्ने, आदिवासीहरूसँग परामर्श गरेर परामर्शका लागि उपयुक्त संयन्त्र र प्रक्रियाहरू स्थापित गर्ने, मुलुकको अन्य समुदायहरूसँग बराबरी हैसियतमा सबै अधिकार उपभोगको सुनिश्चित गर्ने, आदिवासीहरूको सामाजिक, आर्थिक र सांस्कृतिक अधिकारहरू पूर्णरूपमा उपभोग गर्न प्रवर्द्धन गर्ने, आदिवासीहरू र मुलुकका अन्य समुदायबीच विद्यमान सामाजिक आर्थिक दुरी अन्त्य गर्ने, र आदिवासीहरूका संस्थाहरूलाई प्रवर्द्धन र सहयोग गर्ने राज्यको मुख्य दायित्वहरू हुन् ।

४. आदिवासीहरूको सहभागिता महासन्धि नं. १६९ मा कस्तो व्यवस्था गरिएको छ ?

महासन्धि नं. १६९ को धारा ६-१(ख) अनुसार सरकारले “सम्बन्धित

समूहहरूले सरोकार राख्ने नीति तथा कार्यक्रमहरूको कार्यान्वयनका लागि जिम्मेवार निर्वाचित संस्था तथा प्रशासनिक एवम् अन्य अङ्गहरूको निर्णय लिने सबै तहहरूमा स्वतन्त्रतापूर्वक र अन्य समूहजातिकै सहभागी हुन पाउने माध्यमहरू निर्माण गर्नुपर्दछ” भनी व्यवस्था गरिएको छ ।

मानव अधिकारको विश्वव्यापी आवधिक समीक्षा र मानव अधिकार राष्ट्रिय कार्ययोजना

(क) मानव अधिकारको विश्वव्यापी आवधिक समीक्षा

- मानव अधिकारको विश्वव्यापी आवधिक समीक्षा भनेको के हो ?
विश्वव्यापी आवधिक समीक्षामा के हुन्छ ?

संयुक्त राष्ट्रसङ्घले आफ्ना सदस्य राष्ट्रहरूको समग्र मानव अधिकारको अवस्था बारेमा आवधिक रूपमा जानकारी पाउन तथा मानव अधिकार अवस्थामा सुधार गर्ने आवश्यक सिफारिस गर्ने प्रयोजनको लागि आवधिक रूपमा प्रत्येक साढे चार वर्षमा सम्बन्धित देशको मानव अधिकार अवस्थाको पुनरावलोकन गर्ने प्रक्रिया नै मानव अधिकारको विश्वव्यापी आवधिक समीक्षा हो । यसलाई संयुक्त राष्ट्रसङ्घले मानव अधिकारको अनुगमन गर्ने विभिन्न प्रक्रियाहरूमध्येको एक प्रक्रिया पनि भन्न सकिन्छ । यस प्रक्रियाअन्तर्गत संयुक्त राष्ट्रसङ्घका सबै सदस्य राष्ट्रहरूको समग्र मानव अधिकार अवस्थाको बारेमा अनिवार्य रूपमा समीक्षा हुन्छ ।

- यसको सुरुवात कहिलेबाट भएको हो ?

मानव अधिकारको विश्वव्यापी आवधिक समीक्षाको सुरुवात संयुक्त राष्ट्रसङ्घमा सन् २००६ मार्च १५ (२०६२ चैत्र २) मा मानव अधिकार परिषद्को स्थापना भएपछि भएको हो । मानव अधिकार परिषद्को स्थापनासँगै परिषद्को १८ जुन २००७ (२०६४ असार ४) को प्रस्ताव नं. ५।१ मा मानव अधिकारको विश्वव्यापी आवधिक समीक्षा (UPR) स्थापनाको प्रस्ताव गरियो । मानव अधिकारको विश्वव्यापी आवधिक समीक्षाको पहिलो सत्र सन् २००८ बाट सुरु भएको हो ।

- नेपाल मानव अधिकारको विश्वव्यापी आवधिक समीक्षा प्रक्रियामा कहिलेदेखि सहभागी भएको हो ?

मानव अधिकारको विश्वव्यापी आवधिक समीक्षासम्बन्धी प्रक्रियामा नेपाल उक्त समीक्षाको पहिलो सत्रदेखि नै सहभागी भएको हो । नेपाल

आफ्नो आवधिक प्रतिवेदनसहित पहिलो पटक सन् २०११ मा यस प्रक्रियामा सहभागी भएको हो ।

४. मानव अधिकार अवस्थाको विश्वव्यापी आवधिक समीक्षाअन्तर्गत नेपालको दोस्रो आवधिक समीक्षा कहिले भएको थियो ?

विश्वव्यापी आवधिक समीक्षाको पहिलो बैठकमा प्राप्त सुभावहरूको कार्यान्वयनको अवस्था साथसाथै मानव अधिकारका अन्य प्रतिबद्धताहरूको पालना र वर्तमान मानव अधिकार अवस्थासमेतलाई समेटी नेपालको दोस्रो आवधिक समीक्षा नोभेम्बर ४, २०१५ मा भयो । सो समीक्षाको लागि नेपाल सरकारबाट राष्ट्रिय प्रतिवेदन र राष्ट्रिय मानव अधिकार आयोग, राष्ट्रिय महिला आयोग र राष्ट्रिय दलित आयोगको संयुक्त प्रतिवेदन पेश भएको थियो । यसबाहेक गैरसरकारी सङ्घसंस्थाहरूबाट पनि संयुक्त र छुट्टाछुट्टै प्रतिवेदनहरू पेश भएका थिए । २२ मार्च, २०१६ मा यस समीक्षाका सिफारिसहरूलाई मानव अधिकार परिषदले अनुमोदन गरेको थियो ।

५. नेपालको मानव अधिकार अवस्थासम्बन्धी प्रतिवेदनमाथि कति सुभावहरू प्राप्त भएका थिए ?

सो प्रतिवेदनमाथि भएको समीक्षाबाट नेपाललाई १९५ वटा सिफारिसहरू प्राप्त भएका थिए । ती मध्ये नेपाल सरकारले १५२ वटालाई कार्यान्वयन गर्न स्वीकार गरेको र ४३ वटाको हकमा हाललाई कार्यान्वयन गर्न असमर्थता जनाएको छ ।

६. नेपाललाई विभिन्न राष्ट्रहरूले दिएका सुभावहरू के-कस्ता थिए ?

दोस्रो आवधिक समीक्षामा नेपाललाई मानव अधिकारका थप अन्तर्राष्ट्रिय महासन्धिहरूको अनुमोदन गर्ने, राष्ट्रिय कानूनहरूमा संशोधन गर्ने, महिला, बालबालिका, अपाङ्गता भएका व्यक्ति, अल्पसङ्ख्यक तथा सीमान्तकृत वर्ग, तेस्रो लिङ्गीहरूमाथि हुने भेदभाव तथा हिंसालाई रोक्ने, राष्ट्रिय मानव अधिकार आयोग लगायत मानव अधिकार संस्थाहरूलाई थप सुदृढीकरण गर्ने, सङ्क्रमणकालीन न्यायलाई थप मजबुद बनाउने, मौलिक हकहरूको प्रभावकारी कार्यान्वयन गर्ने लगायत नागरिक तथा राजनीतिक एवम्

आर्थिक, सामाजिक र सांस्कृतिक अधिकारहरूका विषयमा सुभावहरू प्राप्त भएका थिए ।

७. मानव अधिकार अवस्थाको विश्वव्यापी आवधिक समिक्षा अन्तर्गत नेपालको तेस्रो आवधिक समिक्षा कहिले भयो ?

अधिकार अवस्थाको विश्वव्यापी तेस्रो आवधिक समिक्षा सन् २०२१ जनवरी महिनामा सम्पन्न भई सिफारिस समेत प्राप्त भएका छन् ।

(ख) नेपाल सरकारको मानव अधिकार राष्ट्रिय कार्ययोजना

८. मानव अधिकार राष्ट्रिय कार्ययोजना भनेको के हो ?

अष्ट्रियाको राजधानी भियनामा सन् १९९३ मा सम्पन्न संयुक्त राष्ट्रसंघीय विश्व मानव अधिकार सम्मेलनले मानव अधिकारको संरक्षण र प्रवर्द्धनको लागि राष्ट्रिय कार्ययोजना तयार गरी प्रभावकारी रूपमा कार्यान्वयन गर्न आफ्ना सदस्य राष्ट्रहरूलाई आह्वान गरेको थियो । सो आह्वानलाई साकार रूप दिन सरकारले नागरिक समाज र निजी क्षेत्रको समेत राय, सल्लाह, सुभाव र परामर्श लिई आवधिक विकास योजना सरह मानव अधिकारको समेत राष्ट्रिय कार्ययोजना तयार गरी कार्यान्वयन गर्न थालिएको हो । मानव अधिकारप्रति राष्ट्रले अन्तर्राष्ट्रिय रूपमा जनाएका प्रतिवद्धताहरूलाई मुलुकमा व्यावहारिक रूपमा कार्यान्वयन गर्नको लागि नेपाल सरकारले बनाएको आवधिक कार्ययोजना नै मानव अधिकार राष्ट्रिय कार्ययोजना हो ।

९. नेपालमा मानव अधिकार राष्ट्रिय कार्ययोजनाको सुरुवात कहिलेबाट शुरुवात भयो ?

नेपालमा मानव अधिकार राष्ट्रिय कार्ययोजनाको सुरुवात आ.व. २०६१/२०६२ बाट भएको हो । सो आर्थिक वर्षमा नेपाल सरकारले मानव अधिकारको त्रि-वर्षीय प्रथम राष्ट्रिय कार्ययोजना जारी गरेको थियो । वि.सं. २०६२/०६३ सालको राजनैतिक परिवर्तनसँगै सामाजिक समानताको अवधारणमा आधारित भई मानव अधिकारको संरक्षण र प्रवर्द्धन गर्न राज्य स्वयम् जिम्मेवार र उत्तरदायी बन्नुपर्ने अवस्थाको सिर्जना हुन गयो । यसै तथ्यलाई ध्यानमा राखी नेपाल सरकारले परिमार्जन सहित

आ.व. २०६४/२०६५ देखि अर्को त्रि-वर्षीय मानव अधिकार राष्ट्रिय कार्ययोजना लागु गयो । यस्तै आ.व. २०६७/०६८ देखि २०६९/०७० सम्म तेस्रो र आ.व. २०७१/०७२ देखि २०७५/०७६ सम्म चौथो र हाल आ. २०७७/०७८ देखि आ.व. २०८१/०८२ सम्म पाँचौ राष्ट्रिय कार्ययोजना कार्यान्वयनमा रहेको छ ।

१०. मानव अधिकार पाँचौ राष्ट्रिय कार्ययोजनाका उद्देश्यहरू के-के रहेका छन् ?

मानव अधिकार सम्बन्धी पाँचौ राष्ट्रिय कार्ययोजनाका उद्देश्यहरू देहाय बमोजिम रहेका छन् :-

- मानव अधिकारको सम्मान, संरक्षण र सम्बद्धन गर्दै विधिको शासन कायम गर्ने
- नेपालको संविधान तथा कानूनद्वारा प्रत्याभूत मानव अधिकारको वास्तविक उपभोग वातावरण सिर्जना गर्ने
- मानव अधिकारप्रति राष्ट्रिय तथा अन्तर्राष्ट्रिय दायित्व कार्यान्वयन गर्ने
- सार्वजनिक तथा निजी क्षेत्र एवं सामाजिक जीवनका सबै पक्षहरूमा मानव अधिकार संस्कृतिको प्रवर्द्धन गर्ने
- संविधान प्रदत्त सामाजिक न्यायको हक कार्यान्वयनका लागि आर्थिक सामाजिक तथा शैक्षिक ढुष्टिले पछाडि परेका वर्ग, समुदायको संरक्षण र सशक्तिकरण गर्ने

११. मानव अधिकार राष्ट्रिय कार्ययोजनामा कुन-कुन विषय समेटिएका छन् ?

मानव अधिकार राष्ट्रिय कार्ययोजनामा निम्न १७ वटा विषयहरू समेटिएका छन् :-

१. शिक्षा
२. स्वास्थ्य
३. खाद्य अधिकार
४. आवास
५. श्रम तथा रोजगार

६. बाल अधिकार र बाल न्याय
 ७. सामाजिक न्याय
 ८. खानेपानी तथा सरसफाई
 ९. लक्षित वर्गको संरक्षण, सशक्तिकरण र विकास
 १०. वातावरण र दीगो विकास
 ११. साँस्कृतिक अधिकार
 १२. कानूनी सुधार र न्याय प्रशासन
 १३. हिरासत तथा कारागार सुधार
 १४. संक्रमणकालिन न्याय
 १५. राष्ट्रिय तथा अन्तर्राष्ट्रिय निकायका सिफारिस/सुझाव कार्यान्वयन गर्ने
 १६. मानव अधिकार शिक्षा
 १७. संस्थागत सुदृढीकरण
१२. कार्ययोजना कार्यान्वयनका लागि जिम्मेवार निकाय र सहयोगी निकाय भन्नाले के बुझिन्छ ?
- कार्ययोजनाको उद्देश्य हासिल गर्ने र कार्ययोजनामा निर्धारित कृयाकलापको कार्यान्वयन गर्नको लागि प्रमुख भूमिका रहने निकायलाई जिम्मेवार निकाय भनिन्छ । जिम्मेवार निकायलाई तोकिएको कृयाकलाप कार्यान्वयन गर्ने सहयोग गर्ने निकायलाई सहयोगी निकाय भनिन्छ ।
१३. कार्ययोजना कार्यान्वयनमा सम्बद्ध जिम्मेवार निकायको भूमिका कस्तो रहन्छ ?
- कार्ययोजनाको उद्देश्य हासिल गर्ने प्रमुख भूमिका रहने जिम्मेवार निकाय र सहयोगी निकाय तोकिएको छ ।
- जिम्मेवार निकायको मुख्य कार्यहरू निम्न बमोजिम रहेको छ :-
- (क) सम्बन्धित क्रियाकलाप कार्यान्वयन गर्ने मुख्य उत्तरदायित्व लिने
 - (ख) नीति वा कानूनको तर्जुमा वा परिमार्जन गर्नुपर्ने भएमा त्यसको नेतृत्व लिने

- (ग) आवश्यक स्रोत र साधन उपलब्ध गराउने
- (घ) दुई वा दुई भन्दा बढी निकायको संलग्नता रहने भएमा ती निकायबीच समन्वय गर्ने
- (ङ) कार्ययोजना कार्यान्वयनको प्रतिवेदनका लागि सम्पर्क व्यक्ति तोक्ने
- (च) कार्यान्वयनका क्रममा बाधा अड्काउ देखिएमा त्यस्तो बाधा अड्काउ फुकाउने
- सहयोगी निकायका मुख्य कार्यहरू निम्न बमोजिम रहेको छ :-
- (क) सम्बन्धित क्रियाकलाप कार्यान्वयन गर्न जिम्मेवार निकायलाई सघाउने
- (ख) जिम्मेवार निकायको अनुरोध अनुरूप आवश्यक स्रोतसाधन र विशेषज्ञता उपलब्ध गराउने
- (ग) जिम्मेवार निकाय समक्ष सम्बन्धित क्रियाकलापको सम्बन्धमा आवश्यकता अनुसार कुनै प्रस्ताव वा अनुरोध गर्ने
- (घ) कार्ययोजना कार्यान्वयनको सिलसिलामा अन्य आवश्यक कार्य गर्ने

१४. कार्ययोजना समन्वय संयन्त्र कस्ता रहेका छन् ?

कार्ययोजना समन्वय संयन्त्र निम्न बमोजिम रहेका छन् :-

- संघीय समन्वय समिति
- प्रदेश समन्वय समिति
- जिल्ला समन्वय समिति र
- स्थानीय तह समन्वय समिति ।

संघीय समन्वय समिति मुख्य सचिवको संयोजकत्वमा रहने र प्रधानमन्त्री तथा मन्त्रिपरिषद्को कार्यालयको मानव अधिकार तथा अन्तर्राष्ट्रिय संनिधि सम्झौता महाशाखा हेर्ने सह-सचिव सदस्य-सचिव रहने व्यवस्था रहेको छ । यसमा राष्ट्रिय मानव अधिकार आयोगको सचिव पदेन सदस्य रहन्छन् ।

१५. स्थानीय तह समन्वय समितिको संरचना कस्तो रहने व्यवस्था छ ?

स्थानीय तह समन्वय समितिको संरचना देहाय बमोजिम रहेको छ :

- प्रमुख वा अध्यक्ष स्थानीय तह

- उपप्रमुख वा उपाध्यक्ष, स्थानीय तह
- बडा अध्यक्षहरू
- सम्बन्धित विषय हेर्ने अधिकृतहरू
- अध्यक्षले तोकेको एक जना महिला सहित नागरिक समाजका तीन जना प्रतिनीधि
- स्थानीय तहमा रहेको सुरक्षा निकायको कार्यालय प्रमुख-सदस्य
- प्रमुख प्रशासकीय अधिकृत स्थानीय तह -सदस्य सचिव

१६. राष्ट्रिय कार्ययोजना कार्यान्वयनमा स्थानीय तहको भूमिका कस्तो रहन्छ ?

राष्ट्रिय कार्ययोजनाको कार्यान्वयनमा स्थानीय तहको भूमिका निम्नअनुसार हुन्छ :

- स्थानीय तहको सम्बन्धित शाखा र कार्ययोजनाको क्रियाकलापसँग सम्बन्धित बडालाई निर्देशन दिने ।
- कार्ययोजनाको कार्यान्वयनको क्रममा सञ्चालन गरिने क्रियाकलापको कार्यान्वयनमा समन्वय र सहजीकरण गर्ने ।
- कार्ययोजना कार्यान्वयनको स्थितिको समीक्षा गर्ने ।
- कार्ययोजना कार्यान्वयको अनुगमन स्थानीय तह नगरसभा र गाउँसभाबाट हुने ।

१७. कार्ययोजना कार्यान्वयनको अनुगमन भन्नाले के बुझिन्छ ?

कार्ययोजना कार्यान्वयनका लागि कार्ययोजनामा निर्दिष्ट क्रियाकलापको नियमित अनुगमनबाट कार्यान्वयनको अवस्था एकीन गर्ने र कार्यान्वयनमा देखिएका समस्या पहिचान गर्ने र निराकरण गर्ने गरिने कार्य हो ।

१८. कार्ययोजनाको अनुगमन कुन कुन निकायबाट हुने गर्छ ?

कार्ययोजनाको देहायको निकायबाट अनुगमन हुनेछ :

- (क) प्रधानमन्त्री तथा मन्त्रिपरिषद्को कार्यालय
- (ख) संघीय संसद, प्रतिनिधि सभाको कानून न्याय तथा मानव अधिकार समिति
- (ग) राष्ट्रिय मानव अधिकार आयोग

- (घ) संवैधानिक आयोग र निकाय
- (ड) महान्यायधिवक्ता
- (च) प्रदेशसभाका समिति
- (छ) स्थानीय तहको नगरसभा र गाउँसभा
- (ज) नागरिक समाज

१९. अनुगमन गर्ने निकायको जिम्मेवारी तथा भूमिका कस्तो रहन्छ ?

अनुगमन गर्ने निकायको जिम्मेवारी तथा भूमिका देहाय बमोजिम हुनेछ :

- अनुगमन गर्ने निकायले क्रियाकलापको कार्यान्वयन अवस्था, कार्यान्वयनका क्रममा देखिएका समस्याको पर्हिचान गर्ने
- समस्या निराकरणको उपाय दिने
- क्रियाकलाप कार्यान्वयन गर्न लागेको समय, हासिल भएको प्रगतिको अनुगमन गर्ने
- क्रियाकलाप कार्यान्वयनको लागि प्राप्त स्रोत साधन उपलब्धताको अनुगमन गरी पृष्ठपोषण दिने
- प्राप्त पृष्ठपोषण तथा सुभाव कार्यान्वयनको लागि प्रमुख जिम्मेवार निकाय र सहयोगी निकायमा पठाउने
- अनुगमन गर्ने निकायले अनुगमन गर्ने विधि तथा प्रक्रिया आपसी समन्वयमा गर्ने
- अनुगमन कार्यमा प्रधानमन्त्री तथा मन्त्रिपरिषद् कार्यालयबाट आवश्यक सहजीकरण हुने

२०. मानव अधिकार राष्ट्रिय कार्ययोजना कार्यान्वयनमा राष्ट्रिय मानव अधिकार आयोगको भूमिका कस्तो रहन्छ ?

मानव अधिकार राष्ट्रिय कार्ययोजनाको कार्यान्वयनमा राष्ट्रिय मानव अधिकार आयोगको भूमिका निम्नअनुसार हुन्छ :

- राष्ट्रिय मानव अधिकार आयोग मानव अधिकार राष्ट्रिय कार्ययोजना कार्यान्वयन अनुगमन समितिमा रहेर कार्य गर्ने,
- मानव अधिकार राष्ट्रिय कार्ययोजनाको कार्यान्वयनको पक्षको स्वतन्त्र रूपमा अनुगमन गर्ने,

(क) मानव अधिकारमुखी विकास पद्धति

(१) मानव अधिकारमुखी विकास पद्धति भनेको के हो ?

मानिसलाई केन्द्रबिन्दुमा राखेर विकास गर्नुपर्छ भन्ने पद्धति नै मानव अधिकारमुखी विकास पद्धति हो । मानव अधिकारमुखी विकास पद्धति मानव विकासको अभिन्न अङ्ग हो । यस पद्धतिले विकासलाई भौतिक पूर्वाधारको रूपमा मात्र नलिई मानव विकासमा केन्द्रित गर्दछ । संयुक्त पूर्वाधारको रूपमा मात्र नलिई मानव विकासमा केन्द्रित गर्दछ । संयुक्त राष्ट्रसङ्घले सन् १९८६ जारी गरेको विकासको अधिकारसम्बन्धी घोषणापत्रले विकासलाई सबै मानव जातिको अहरणीय अधिकार भन्दै अधिकार उपभोग गर्न सक्ने अवस्था सिर्जना गर्ने प्रक्रियाको रूपमा स्थापित गरेको छ । घोषणापत्रले विस्तृतमा आर्थिक, सामाजिक तथा राजनैतिक प्रक्रियालाई विकासको अधिकार भनेको छ ।

२. मानव अधिकारमुखी विकास पद्धतिसम्बन्धी अवधारणा कहिलेदेखि सुर भएको मानिन्छ ?

संयुक्त राष्ट्रसङ्घले विकासको अधिकारसम्बन्धी घोषणापत्र, १९८६ जारी गरेपछि यस अवधारणाको सुरुवात भएको मानिन्छ ।

३. मानव अधिकारमुखी विकास पद्धतिका मूल्य र मान्यताहरू के के हन् ?

पहुँच, जवाफदेहिता, पारदर्शिता, मर्यादा, पहिचान, समानता, सशक्तीकरण, समावेशीता, विविधता, निष्पक्षता र ऐक्यवद्धता लगायतका विषयहरू मानव अधिकारमुखी विकास पद्धतिका मूल्य मान्यताहरू हन् ।

४. घोषणापत्रले नागरिकप्रति राज्यलाई के कस्ता दायित्वहरू तोकेको छ ?

संयुक्त राष्ट्र सङ्घबाट जारी भएको विकासको अधिकारसम्बन्धी घोषणापत्र सन् १९८६ ले राज्यलाई विकास-निर्माणसम्बन्धी कार्य गर्दा नागरिकहरूका निम्न अधिकारको सम्मान र परिपूर्ति गर्ने दायित्व तोकेको छ :

- विकास प्रक्रियमा सहभागी हुन पाउने अधिकार (Right to participation),

- विकास प्रक्रियामा योगदान गर्ने पाउने अधिकार (Right to contribution) र
 - विकासको प्रतिफल उपभोग गर्ने पाउने अधिकार (Right to enjoyment)
५. मानव अधिकारमुखी विकास पद्धतिका फाइदाहरू के के हुन् ?
- मानव अधिकारमुखी विकास पद्धतिबाट हुने फाइदाहरू निम्न बमोजिम छन्:
- यस पद्धतिको अवलम्बनबाट नागरिकहरूको आत्मसम्मान वृद्धि हुन्छ,
 - विकास प्रक्रियामा सबैलाई समान व्यवहारको वातावरण सिर्जना हुन्छ,
 - अति विपन्न वज्ज्वतीकरणमा परेका र अशक्तहरूलाई समान अवसरको उपभोग गर्ने अवस्था सिर्जना हुन्छ,
 - विकास प्रक्रियालाई न्यायोचित बनाउन सकिन्छ,
 - लोकतान्त्रिक प्रक्रियाको अवलम्बन हुन्छ,
 - नागरिकलाई आफ्नो कर्तव्यप्रति जिम्मेवर बनाउन प्रेरित गर्छ,
 - मानव अधिकारका मूल्य-मान्यता र सिद्धान्तलाई हरेक विकास कार्यक्रममा समावेश गरिन्छ,
 - विपन्न, वज्ज्वतीकरणमा परेका तथा असशक्तहरूको अधिकार प्रचलनको अवस्थामा सुधार आउँछ र
 - अन्यायपूर्ण शक्ति सम्बन्धको अन्त्य भई शोषणमुक्त समाज निर्माणमा योगदान पुछ !
६. मानव अधिकारमुखी विकास पद्धतिमा ध्यान दिनुपर्ने विषयहरू के के हुन् ?
- भेदभाव गर्न नहुने,
 - सम्बन्धित सबै सरोकारवालाहरूको सहभागिता,
 - जवाफदेहिता र

- आर्थिक, सामाजिक वा शैक्षिक दृष्टिले पछाडि परेका समुदाय, महिला, आदिवासी, जनजाति, मधेसी, थारु, मुस्लिम, पिछडावर्ग, अल्पसङ्ख्यक, सीमान्तकृत, अपाङ्गता भएका व्यक्ति, लैदिग्क तथा यौनिक अल्पसङ्ख्यक, किसान, श्रमिक, उत्पीडित वा पिछडिएको क्षेत्रको नागरिक तथा आर्थिक रूपले विपन्न खस आर्य समेतको सशक्तीकरण ।

(ख) संयुक्त राष्ट्रसङ्घीय दिगो विकासका लक्ष्यहरू

- संयुक्त राष्ट्रसङ्घीय दिगो विकासका लक्ष्यहरू भन्नाले केलाई बुझिन्छ ?

गरिबी मानव अधिकारका बहुआयामिक उल्लङ्घनको प्रमुख कारण हो । यस विषयलाई संयुक्त राष्ट्रसङ्घले दृष्टिगत गरी सन् २०३० सम्म संसारबाट गरिबी निवारणसहित मानव विकासको प्रवर्द्धन गर्ने उद्देश्यले दिगो विकासका लागि सत्र वटा लक्ष्यहरू निर्धारण गरेको छ । संयुक्त राष्ट्रसङ्घले निर्धारण गरेका ती सत्रवटा लक्ष्यहरूलाई नै संयुक्त राष्ट्रसङ्घीय दिगो विकासका लक्ष्य भनी बुझिन्छ । यसलाई एक साहसिक र विश्वव्यापी सम्भौताको रूपमा पनि बुझिन्छ । यसले सन् २०३० सम्म सबै प्रकारका गरिबीको उन्मूलन गरी मानव, पृथ्वी र सन्ततिको लागि एक समान, न्यायपूर्ण र सुरक्षित विश्व निर्माण गर्ने परिकल्पना गरेको छ ।

- संयुक्त राष्ट्रसङ्घीय दिगो विकास लक्ष्य कहिलेदेखि लागु भएको हो ?

संयुक्त राष्ट्रसङ्घका सबै १९३ सदस्य राष्ट्रहरूको सन् २०१५ को सेप्टेम्बरमा भएको ऐतिहासिक शिखर सम्मेलनबाट पारित संयुक्त राष्ट्रसङ्घीय दिगो विकास लक्ष्य जनवरी १, २०१६ देखि लागु भएको हो ।

- दिगो विकास लक्ष्य र मानव अधिकारको के कस्तो अन्तरसम्बन्ध रहेको देखिन्छ ?

संयुक्त राष्ट्रसंघले सन् २०१५ सेप्टेम्बरमा जारी गरेको दिगो विकासको लागि एजेण्डा २०३० अन्तर्राष्ट्रीय मानव अधिकार कानूनमा आधारित रहेको र यसमा उल्लेखित दिगो विकास लक्ष्यहरूले सबैको सबै मानव अधिकारको प्रत्याभूतिको ध्येय राखेको छ । सत्रवटा दिगो विकासका लक्ष्यहरू र यसका १६९ सहायक लक्ष्यहरूले आर्थिक, सामाजिक तथा

साँस्कृतिक अधिकारहरू तथा कसैलाई पनि पछाडि नपार्ने प्रतिबद्धता तथा लैङ्गिक समानता प्राप्त गर्ने विषय जसले मानव अधिकारको समानता तथा अविभेदको सिद्धान्तलाई ठोस अर्थ दिन योगदान पुर्याउने ध्येय राखेको छ । दिगो विकासको लागि एजेण्डा २०३० को कार्यान्वयन अन्तर्राष्ट्रिय कानुन कार्यान्वयन गर्ने राज्यको दायित्वसँग मेल खाने गरी हुनुपर्छ । यसअन्तर्गत राज्यहरूको विना भेदभाव आर्थिक, सामाजिक तथा साँस्कृतिक अधिकार हरूको सम्मान गर्ने, संरक्षण गर्ने र परिपूर्ति गर्ने दायित्व पूरा गर्नु पर्दछ ।

४. दिगो विकासको लक्ष्यहरू अन्तर्गत कुन कुन मानव अधिकारहरू पर्दछन् ?
दिगो विकासको लक्ष्यहरू अन्तर्गत देहायका मानव अधिकारहरू पर्दछन् :-

लक्ष्य १ सबै ठाँउबाट सबै प्रकारका गरिबीको अन्त्य गर्ने

- पर्याप्त जीवनस्तरको अधिकार
- सामाजिक सुरक्षाको अधिकार
- आर्थिक जीवनमा महिलाको समान अधिकार ।

लक्ष्य २ भोकमरीको अन्त्य गर्ने, खाध्य सुरक्षा तथा उन्नत पोषण सुनिश्चित गर्ने र दिगो कृषिको प्रवर्धन गर्ने

- पर्याप्त खाध्यको अधिकार
- अन्तर्राष्ट्रिय सहायता जसमा विश्व खाद्य निर्यातमा समतामूलक वितरणको सुनिश्चितता समेतको अधिकार ।

लक्ष्य ३ सबै उमेर समूहका व्यक्तिका लागि स्वस्थ्य जीवन सुनिश्चित गर्दै सम्बृद्ध जीवन प्रवर्धन गर्ने

- जीवनको अधिकार
- स्वास्थ्यको अधिकार
- आमा र शिशुको विशेष संरक्षणको अधिकार
- अन्तर्राष्ट्रिय सहयोग ।

लक्ष्य ४ सबैका लागि समावेशी तथा समतामूलक गुणस्तरीय शिक्षा सुनिश्चित गर्ने र जीवनपर्यन्त सिकाइका अवसरहरू प्रवर्धन गर्ने

- शिक्षाको अधिकार

- शिक्षाका क्षेत्रमा महिला तथा किशोरीहरूको समान अधिकार
- काम गर्न पाउने अधिकार, प्राविधिक तथा व्यावसायिक तालिम समेतको अधिकार ।

अन्तर्राष्ट्रिय सहयोग

लक्ष्य ५ लैङ्गिक समानता हासिल गर्ने र सबै महिला, किशोरी र बालिकालाई सशक्त बनाउने

- महिला विरुद्धका सबै प्रकारका विभेदको अन्त्य गर्ने
- आर्थिक तथा सामाजिक जीवन
- पारिवारिक सम्बन्ध
- बच्चाको संख्या र जन्मान्तर निर्धारण गर्ने अधिकार
- आमा र बालबालिकाको विशेष संरक्षण
- महिला तथा किशोरी विरुद्ध हुने हिंसा उन्मूलन गर्ने
- कामका उचित र सुहाउँदा अवस्थाहरू उपभोग गर्ने अधिकार ।

लक्ष्य ६ सबैका लागि स्वच्छ पानी र सरसफाइको उपलब्धता तथा दिगो व्यवस्थापन सुनिश्चित गर्ने

- शुद्ध पिउने पानी तथा सरसफाइको अधिकार
- स्वास्थ्यको अधिकार
- पीउने पानी तथा सरसफाइमा ग्रामिण महिलाहरूको समान पहुँच ।

लक्ष्य ७ सबैका लागि किफायती, विश्वसनीय, दिगो र आधुनिक उर्जामा पहुँच सुनिश्चित गर्ने,

- पर्याप्त जीवनस्तरको अधिकार
- वैज्ञानिक प्रगति तथा सोको उपयोगको फाइदा उपभोग गर्ने अधिकार ।

लक्ष्य ८ भरपर्दो, समावेशी र दिगो आर्थिक बृद्धि तथा सबैका लागि पूर्ण र उत्पादनमूलक रोजगारी र मर्यादित कामको प्रवर्धन गर्ने

- कामको, रोजगारीको, कामका उपयुक्त र अनुकूल अवस्थाहरूको अधिकार,
- दास वा बाँधा बनाई राख्ने र मानब बेचबिखनमा निषेध,
- रोजगारीको क्षेत्रमा महिलाको समान अधिकारहरू,
- बाल श्रम निषेध ।

लक्ष्य ९ उत्थानशील पूर्वाधारको निर्माण, समावेशी र दिगो औद्योगिकरणको प्रवर्धन र नवीन खोजलाई प्रोत्साहन गर्ने

- आर्थिक विकास र मानव सम्बृद्धिमा टेवा दिनका लागि सबैले उपभोग गर्न सक्ने खालको समतामूलक पहुँच सहितको गुणस्तरीय, विश्वसनीय, दिगो तथा उत्थानशील पुर्वाधारको निर्माणको अधिकार
- आर्थिक, प्रविधि तथा प्राविधिक सहायतामा बढवाको माध्यमबाट विकासशील देशहरूमा दिगो तथा उत्थानशील पुर्वाधारको विकास गर्ने ।

लक्ष्य १० मुलुक भित्र तथा मुलुकहरूबीचको असमानता हटाउने

- समानता र अविभेदको अधिकार
- सार्वजनिक क्रियाकलापहरूमा सहभागिताको अधिकार
- सामाजिक सुरक्षाको अधिकार ।

लक्ष्य ११ शहर तथा मानव बसोबासलाई समावेशी, सुरक्षित, उत्थानशील र दिगो बनाउने

- पर्याप्त आवासको अधिकार जमीन तथा स्रोत समेतको अधिकार
- विशेषगरी अपाङ्गता भएका व्यक्ति, बालबालिका तथा ग्रामीण महिलाहरूको यातायात, अन्य सुविधा तथा सेवामा पहुँचको अधिकार
- प्राकृतिक प्रकोपबाट संरक्षणको अधिकार ।

लक्ष्य १२ दिगो उपभोग तथा उत्पादन

- स्वास्थ्यको अधिकार, सुरक्षित, स्वस्थ्य, स्वच्छ तथा दिगो वातावरण अधिकार समेत
- पर्याप्त खाध्य तथा सुरक्षित पीउने पानीको अधिकार
- आफ्ना प्राकृतिक सम्पति र स्रोतहरू स्वतन्त्रतापूर्वक उपभोग गर्ने पाउने अधिकार ।

लक्ष्य १३ जलवायु परिवर्तन र यसको प्रभाव नियन्त्रण गर्न तत्काल पहल थाल्ने

- स्वास्थ्यको अधिकार, सुरक्षित, स्वस्थ्य, स्वच्छ तथा दिगो वातावरणीय अधिकार समेत
- पर्याप्त खाना तथा सुरक्षित पीउने पानीको अधिकार
- आफ्ना प्राकृतिक सम्पति र स्रोतहरू स्वतन्त्रतापूर्वक उपभोग गर्ने पाउने अधिकार ।

लक्ष्य १५ स्थलीय पर्यावरणको संरक्षण, पुनर्थापना र दिगो व्यवस्थापन गर्ने, मरुभूमीकरण र भुक्षण रोकने तथा जैविक विविधताको संरक्षण गर्ने

- स्थलीय र जलचर पारिस्थितिकीय प्रणाली र त्यसका सेवाहरू, खासगरी जंगल, सिमसार, हिमाल तथा सुख्खा भूमिको सुरक्षा, पुनःस्थापना तथा दिगो प्रयोगको अधिकार
- मरुभूमिकरणविरुद्ध लड्ने र खडेरी तथा वाढीप्रभावित भूमिलगायत अन्य भूमि तथा माटोमा आएको हासलाई सुधार गरी पहिलेकै अवस्थामा पुर्याउने र भूमिहास तटस्थ गर्दै प्रकोप व्यवस्थापन ।

लक्ष्य १६ दिगो विकासको लागि शान्तिपुर्ण र समावेशी समाजको प्रवर्धन गर्ने, सबैको न्यायमा पहुँच सुनिश्चित गर्ने र सबै तहमा प्रभावकारी, जवाफदेही र समावेशी संस्थाको स्थापना गर्ने

- व्यक्तिको जीवन, स्वतन्त्रता र सुरक्षाको अधिकार (यातनाबाट मुक्ति समेत)

- सबै प्रकारका हिंसा, दुर्व्यवहार तथा शोषण (बेचबिखन समेत) बाट बालबालिकाको संरक्षण
- न्यायमा पहुँच तथा कानुनी प्रक्रियाको (*due process*) अधिकार
- कानुनी व्यक्तिको हैसियतको अधिकार
- सार्वजनिक क्रियाकलापमा भाग लिन पाउने अधिकार
- सूचनामा पहुँचको अधिकार ।

लक्ष्य १७ दिगो विकासका लागि विश्वव्यापी साझेदारी सशक्त बनाउने र कार्यान्वयनका लागि सोत साधन सदृढ गर्ने

- सम्पूर्ण जनताको आत्मनिर्णयको अधिकार
- सबै जनताको विकासको अधिकार र अन्तर्राष्ट्रिय सहायता
- वैज्ञानिक प्रगति तथा सोको उपयोगको फाइदा उपभोग गर्ने हरेक व्यक्तिको (वैज्ञानिक क्षेत्रमा अन्तर्राष्ट्रिय सहायता प्राप्ति समेत) अधिकार
- गोपनीयताको अधिकार ।

५. दिगो विकास लक्ष्य प्राप्तिमा राष्ट्रिय मानव अधिकार संस्थाहरूको भूमिका के कस्तो रहेको छ ?

मेरिडा घोषणापत्रले २०३० एजेण्डाको कार्यान्वयन तथा मानव अधिकारको प्रत्याभूतिका लागि राष्ट्रिय मानव अधिकार संस्थाहरूले संयुक्त राष्ट्रसंघीय पेरिस सिद्धान्तमा रहेर तिनीहरूको उल्लेखनीय कार्यादेश तथा अधिकारको प्रयोग गर्दै के कसरी सहयोग गर्न सक्दछन् भन्ने कुराको रूपरेखा प्रस्तुत गरेको छ:

- राष्ट्रिय / प्रदेश / स्थानीय सरकारलाई सुभाव दिन सक्ने,
- चेतना फैलाउने तथा छलफल र सहभागिताको प्रवर्धन गर्ने,
- कार्यान्वयनका लागि साझेदारको विकास तथा दिगो बनाउने कार्य गर्ने,
- राष्ट्रिय सूचकहरूको तय गर्ने,
- प्रगतिको अनुगमन तथा प्रतिवेदन पेश गर्ने,

- सरकारलाई जवाफदेही बनाउने,
 - मानव अधिकारको उलंघनमा अनुसन्धान गर्ने,
 - न्यायमा पैँहुचको सुनिश्चितता गर्ने ।
६. दिगो विकास उल्लिखित लक्ष्यका आधारभूत पाँच स्तम्भहरू के के हुन् ?

दिगो विकासका उल्लिखित सत्र लक्ष्यहरूका पृथ्वी, मानव संवृद्धि शान्ति र समझदारी गरी पाँचवटा आधारभूत स्तम्भहरू तोकिदिएका छन् । जसले पृथ्वीमा रहेका प्राकृतिक स्रोत, साधन र वातावरण भावी पुस्ताका लागि संरक्षण गर्ने, सबै प्रकारका गरिबी र भोकमरीको अन्त्य गर्दै मानव मर्यादा एवम् समानता कायम गर्ने, मानिसको संवृद्धिको लागि प्रकृतिसँग सामज्जस्यता कायम गर्दै सम्मुन्नत जीवनको सुनिश्चितता गर्ने, शान्तिपूर्ण, न्यायसङ्गत र समावेशी समाजको निर्माण गर्ने र सशक्त विश्वव्यापी साफेदारीद्वारा दिगो विकासका एजेण्डाहरूको कार्यान्वयन गर्ने उल्लेख गरिएको छ ।

(ग) व्यवसाय र मानव अधिकार

१. व्यवसाय भनेको के हो ?

एक वा एकभन्दा बढी व्यक्ति वा संस्थाहरूको संलग्नतामा आय आर्जन गर्ने वा मुनाफा कमाउने उद्देश्यले कुनै वस्तु वा सेवाको उत्पादन, निर्माण, किनबेच, आदान प्रदान वा आपूर्ति गर्ने गराउने पेशा, व्यापार वा व्यावसायिक कार्यलाई नै व्यवसाय भन्ने सम्भनु पर्छ । यसलाई उद्योग, व्यापार र वाणिज्यको समष्टिगत स्वरूप भनेर पनि बुझ्ने गरिन्छ । यस अन्तर्गत व्यवसायको सञ्चालक एवम् मालिक, सञ्चालनमा दैनिक रूपमा योगदान दिने कर्मचारी वा कामदार र व्यवसायको सेवा वा वस्तु (सामान) उपभोग गर्ने उपभोक्ताहरूको प्रत्यक्ष वा परोक्षरूपमा संलग्नता रहन्छ ।

२. व्यवसाय र मानव अधिकारको अवधारणा कसरी र किन आयो ?

सामाजिक संरचनाको परिधिभित्र रही कार्य गर्ने हरेक व्यवसायीको काम कारवाहीको सकारात्मक वा नकारात्मक प्रभाव प्रत्यक्ष वा अप्रत्यक्ष रूपमा समाजमा पर्ने गर्दछ । यसै सन्दर्भमा समाजमा रही, समाजमा अवस्थित स्रोत साधनको प्रयोग, त्यहाँ बसोबास गर्ने व्यक्तिहरूको योगदानबाट फाईदा लिई सञ्चालित हुने व्यापार व्यवसायहरू सामाजिक हितप्रति उत्तरदायी हुनुपर्छ भन्ने अवधारणा अन्तर्गत संस्थागत सामाजिक दायित्व (corporate social responsibility) को विकास भएको थियो । यद्यपि यस दायित्वको पूर्ति बाध्यकारी नभएको हुँदा प्रायजसो व्यवसायीहरू पनिहो प्रवृत्ति सृजना भएको तथा पछिल्लो समयमा ठूला लगानीमा केन्द्रित व्यवसायहरूको विकास भएसँगै यसको गम्भीर असर पनि प्रत्यक्ष रूपमा मानव अधिकारको विषयमा पर्न थालेको परिप्रेक्षमा व्यवसायीहरूलाई व्यक्तिको मानव अधिकारप्रति दायित्वबोध गराउँदै संवेदनशील, उत्तरदायी एवम् जवाफदेही बनाउन “व्यवसाय र मानव अधिकार” अवधारणाको विकास भएको हो ।

३. व्यवसायले कसरी मानव अधिकारलाई असर गर्दछ ?

व्यवसाय र सोसँग जोडिएर आउने व्यक्तिगत (जीनव, मर्यादा, स्वतन्त्रता, समानता, सुरक्षा) सामाजिक, सांस्कृतिक, आर्थिक, वातावरणीय लगायतका आयामहरूको बेवास्ताले मानव अधिकारमा प्रत्यक्ष तथा अप्रत्यक्ष असर पार्दछ । यसमा विशेषत व्यवसायीहरूले कामदारहरूको लागि कार्यस्थलमा सुरक्षित वातावरण सृजना

नगर्ने, सो को परिणामस्वरूप कामदारको ज्यान जोखिममा पर्ने, कामदारको सामाजिक सूरक्षाको विषयलाई बेवास्ता गर्ने, गैरकानूनी रूपमा बालबालिकालाई जोखिमयुक्त कार्यमा लगाउने, व्यवसाय सञ्चालनबाट परेको वातावरणीय प्रभावबाट व्यक्तिको स्वास्थ्य र जीवनमा पर्ने असरको अवमूल्यन गर्ने, आदिवासी जनजातिको परम्परागत स्रोतको प्रयोगको अधिकारमा हस्तक्षेप, उपभोक्ताको अधिकारलाई बेवास्ता तथा हानीकारक वस्तु उत्पादन, सेवाको न्यूनगुणस्तर जस्ता कामकारवाहीहरू पर्दछन् । यस्ता कार्यको नकारात्मक असरहरू देहायका मानव अधिकारका विषयमा गभीर रूपमा पर्दछन्:

- बाँचको लागि आवश्यक पर्याप्त जीवनस्तरको अधिकार
 - न्यायोचित र अनुकूल कार्य अवस्था
 - पानी र स्वच्छता सम्बन्धी अधिकार
 - शिक्षाको अधिकार
 - सूचनामा पहुँचको अधिकार
 - भेदभाव विरुद्धको अधिकार
 - विकासको अधिकार
 - श्रमिकको र आदिवासी जनजातिको अधिकार
४. व्यवसाय र मानव अधिकारसँग सम्बन्धित संयुक्त राष्ट्र संघीय फ्रेमवर्क भन्नाले के बुझिन्छ ?
- अमर्यादित व्यावसायिक क्रियाकलापबाट मानव अधिकारमा पर्ने नकारात्मक असरलाई सम्बोधन गर्न तथा यसबाट प्रभावित व्यक्तिको मानव अधिकारलाई सम्मान, संरक्षण गर्दै उपचार सहितको विकल्प प्रदान गर्ने उद्देश्यका साथ सन् २००८ मा संयुक्त राष्ट्र संघको महासचिवको विशेष प्रतिनिधि, जोन रुग्नीले (special representative of the UN secretary general) विकास गरेको अवधारणालाई व्यवसाय र मानव अधिकारसँग सम्बन्धित संयुक्त राष्ट्र संघीय फ्रेमवर्क भनिन्छ । विशेष गरी व्यवसायलाई घरेलु श्रम कानून र वातावरणीय कानूनपालनकर्ताको परिधिभित्र ल्याउन यस फ्रेमवर्कको परिपत्यना गरिएको थियो । यद्यपि यस फ्रेमवर्कले कानूनी बाध्यता (legal obligation) भन्दा पनि मानव अधिकारसँग सम्बन्धित कानूनी कर्तव्य (legal duty) लाई

सृजना गर्दछ ।

५. व्यवसाय र मानव अधिकारसँग सम्बन्धित संयुक्त राष्ट्र संघीय सिद्धान्त, २०११ भनेको के हो ?

सन् २००८ मा जोन रूग्नीले विकास गरेको व्यवसाय र मानव अधिकारसँग सम्बन्धित फ्रेमवर्कलाई सन् २०११ मा संयुक्त राष्ट्र संघीय मानव अधिकार परिषदले मार्गीनिर्देशक सिद्धान्तको रूपमा सर्वसम्मतिले स्वीकारेको सिद्धान्त नै व्यवसाय र मानव अधिकारसँग सम्बन्धित संयुक्त राष्ट्र संघीय सिद्धान्त हो । यसका मुख्य तीन खम्बा छन् (three pillars of UN guiding principles on BHR) जसअन्तर्गत निम्न विषयहरू समाविष्ट भएका छन्:

- मानव अधिकार संरक्षण गर्ने राज्यको कर्तव्य (state duty to protect)
- मानव अधिकार सम्मान गर्ने व्यावसायिक क्षेत्रको जिम्मेवारी (corporate responsibility to respect)
- उपचारमा पहुँच (न्यायिक तथा गैरन्यायिक (access to remedy) ।

६. व्यवसाय र मानव अधिकारसँग सम्बन्धित संयुक्त राष्ट्र संघीय फ्रेमवर्कमा समावेश मानव अधिकारप्रति प्रयत्नशीलता (human rights due diligence) को सिद्धान्तले के अवधारणालाई प्राथमिकतामा राख्दछ ?

व्यवसायले मानव अधिकारमा पार्ने सम्भावित र वास्तविक प्रतिकूल असरलाई सक्रियताका साथ व्यवस्थापन गर्नुपर्ने अवधारणालाई मानव अधिकारप्रति प्रयत्नशीलताको सिद्धान्तले प्राथमिकतामा राख्दछ । यसलाई पूर्ति गर्नको लागि कम्पनीहरूले निम्न कदमहरू चाल्नुपर्ने भनी उल्लेख भएको पाइन्छ :

- मानव अधिकारमा पर्न सक्ने सम्भावित र वास्तविक प्रतिकूल असरलाई पहिचान गर्ने ।
- प्रासंगिक कम्पनी प्रकृयाहरूभन्दा बाहिर हुने प्रभाव मूल्यांकनबाट पता लागेको तथ्यहरूलाई एकीकृत गरी आवश्यक कार्य गर्ने । (action oriented work)
- कार्य र उपायहरूको प्रभावकारिता पता लगाउने ।
- प्रभावलाई कसरी सम्बोधन गरिने भने सम्बन्धमा सूचना प्रदान गर्ने तथा पर्याप्त नीति र प्रकृयाबारे सरोकारवालाई जानकारी दिने ।

७. व्यवसाय र मानव अधिकारको विषयमा सक्रिय अन्तर्राष्ट्रिय निकायहरू तथा सो सम्बन्धमा भएका थालनीहरू के कस्ता छन् ?
- (क) सन् २०११ मा मानव अधिकार परिषदले व्यवसाय र मानव अधिकारसँग सम्बन्धित पाँच विशेषज्ञ रहने गरी संयुक्त राष्ट्र संघीय कार्य समूह (UN Working Group on BHR) गठन गरेको थियो । मूलत व्यवसाय र मानव अधिकारसँग सम्बन्धित मुद्दा एवम् यससँग सम्बन्धित मार्गीनिर्देशक सिद्धान्तको कार्यान्वयन अवस्थामा रहेका चलन र चूनौतीहरूमा सम्वाद, सहकार्य गर्ने तथा आवश्यकता अनुसार गन्तव्य मुलुक भ्रमण गर्ने लगायतको कार्यादेश यस कार्यसमूहले प्राप्त गरेको थियो ।
- (ख) संयुक्त राष्ट्र संघीय मानव अधिकारसम्बन्धी उच्चायुक्तको कार्यालय (UN Office of the High Commissioner for Human Rights) ले मानव अधिकार संरक्षणको दायित्व पूरा गर्नमा सरकारलाई मदत गर्दछ र आहलेको मानव अधिकार चुनौतीहरूको परिचान गरी प्रतिक्रियाको विकास गर्न मन्च प्रदान गर्दछ ।
- (ग) संयुक्त राष्ट्र संघीय अन्तर्राष्ट्रिय सहमति (UN Global Compact): यस सहमतिले मानव अधिकारको विश्वयापी सिद्धान्त, श्रम तथा वातावरणको विषयमा कम्पनीहरूको रणनीति र कार्यहरूमा समन्वय सुनिश्चित गर्न भूमिका निर्वाह गर्दछ ।
- (घ) अन्तर्राष्ट्रिय वित्त कर्पोरेसन (International Finance Corporation): स्वीकार्य वातावरणीय तथा सामाजिक परिणाम उन्मुख प्रोजेक्टको सुनिश्चितताको लागि वित्तकर्ताहरूको दायित्व सम्बन्धी अन्तर्राष्ट्रिय मापदण्ड तय गर्ने निकायको रूपमा यस कर्पोरेसनले कार्य गर्दछ ।
- (ङ) अन्तर्राष्ट्रिय श्रम संगठन (International Labour Organization): न्यायोचित र सभ्य श्रमलाई प्रोत्साहन गर्ने कार्यादेश बोकको यस निकाय अन्तर्गत अविभेद, समान श्रमको लागि समान पारिश्रमिक, जबरजस्ती एवम् बाल श्रमको निषेध लगायतको विषय समेट्ने आठ मुख्य महासन्धी रहेको छ । उक्त सन्धिहरूको कार्यान्वयनमा व्यवसाय र मानव अधिकारको मूल सार रहने हुँदा अन्तर्राष्ट्रिय श्रम संगठनको विषेश भूमिका रहन्छ ।
- (च) राष्ट्रिय मानव अधिकार संस्थाहरू सम्बन्धी विश्वयापी गठबन्धन

(Global Alliance on National Human Rights Institutions - GANHRI): राष्ट्रिय मानव अधिकार संस्थाको विश्वयापी नेटवर्कको रूपमा रहेको यस निकायको मानव अधिकार संरक्षण, प्रवर्द्धन र अनुगमनमा विषेश भूमिका रहन्छ ।

- (छ) राष्ट्रिय मानव अधिकार संस्थाहरूको क्षेत्रीय नेटवर्कहरूले (Regional Networks of NHRIs) पनि राष्ट्रिय मानव अधिकार संस्थाहरूको गठन, सुदृढीकरण र विकासको लागि अहम भूमिका निवार्ह गरी मानव अधिकार संरक्षणको दायरालाई फराकिलो पार्न मद्दत पुर्याउँदछन् । यस्ता क्षेत्रीय नेटवर्कहरू चारबटा छन् ।
- d. व्यवसायलाई मानव अधिकारप्रति संवेदनशील र जवाफदेही बनाउन राष्ट्रिय मानव अधिकार संस्थाको भूमिका के रहन्छ ?

पेरिस सिद्धान्तको जगमा स्थापना भएका राष्ट्रिय मानव अधिकार संस्थाको मानव अधिकार संरक्षण र प्रवर्द्धनमा मुख्य भूमिका रहन्छ । उक्त भूमिका निवार्ह गर्ने सन्दर्भमा मानव अधिकार उल्लङघन सम्बन्धी उजुरी लिने, मानव अधिकार प्रवर्द्धनको लागि वकालत र सम्वाद गर्ने, साझेदारी गर्ने, अनुगमन, अनुसन्धान गरी आवश्यक कारबाही र क्षतिपूर्तिको लागि सिफारिस गर्ने, नीतिगत सुधारको लागि पहल गर्ने लगायतका कार्यहरू पर्दछन् ।

९. व्यवसाय र मानव अधिकार सम्बन्धमा हालसम्म राष्ट्रिय मानव अधिकार आयोगबाट भएका पहलहरू कै-के हुन् ?

व्यवसाय र मानव अधिकार सम्बन्धमा राष्ट्रिय मानव अधिकार आयोगबाट हालसम्म निम्न विषयगत पहलहरू भएका छन् :

(क) वकालत/सम्वाद:

- सबै आवासी कामदारहरू र निजहरूको परिवारका सदस्यहरूको अधिकारको संरक्षणसम्बन्धी अन्तराष्ट्रिय महासंघिलाई अनुमोदन गर्न सरकारलाई सिफारिस ।
- मानव अधिकाररक्षक, नागरिक समाज, Federation of Nepalese Chambers of Commerce and Industry (FNCCI), होटेल संघ, वैदेशिक रोजगार तथा व्यवसाय र मानव अधिकार सम्बन्धी अधिकारीहरूसँग सम्वाद ।

- व्यवसाय र मानव अधिकार सम्बन्धी संयुक्त राष्ट्र संघीय कार्यसमूहसँग सम्वाद ।

(ख) साफेदारी:

- दक्षिण कोरिया, कतार र मलेशियाको राष्ट्रिय मानव अधिकार आयोगसँग सहमतिपत्र (memorandum of understanding) गरेको ।
- नागरिक समाजसँगको सहकार्यमा आप्रवासी कामदार, बौद्धिक सम्पत्ति सम्बन्धमा संयुक्त जनचेतना फैलाउने कार्य एवं अनुगमन गरेको ।
- व्यावसायिक क्षेत्रबाट बौद्धिक सम्पत्तिको अधिकारमा परेका असर सम्बन्धमा अनुगमन गरी प्रतिवेदन प्रकाशन गरेको ।
- आप्रवासी कामदारहरूको अधिकारको सम्बन्धमा सन् २०१२ र २०१८ मा राष्ट्रिय मानव अधिकार संस्थाहरूको अन्तर्राष्ट्रिय सम्मेलन काठमाडौँमा आयोजना गरेको ।

(ग) अनुगमन र अनुसन्धान:

- विराटनगरमा सञ्चालित कुखुरा व्यवसायबाट फिँगामा भएको वृद्धिले स्वास्थ्यमा परेको प्रभाव सम्बन्धमा अनुगमन र सिफारिस ।
- धादिङ जिल्लामा सडक विस्तारको क्रममा सरस्वती कुमालको हत्या भएको मुद्दामा अनुसन्धान र क्षतिपूर्ति ।
- जनकपुरको थोकविक्रेताहरू (whole-sellers) ले औषधिको कार्टेलिङ्ग गरेको विषयमा अनुगमन र निराकरण ।
- विराटनगरको एक व्यावसायिक घरमा सुरक्षा गार्डको रुपमा कार्यरत व्यक्तिको दुर्घटना भएको विषयमा क्षतिपूर्तिको लागि सिफारिस ।
- सन् २०१५/१६ मा भारतले छ महिनाको लागि नेपालमा लगाएको अघोषित आर्थिक नाकाबन्दीको समयमा देशको मानव अधिकार अवस्था सम्बन्धमा आयोगले स्वेतपत्र (white paper) जारी गरेको ।
- बैकिङ्ग क्षेत्रमा गरिने व्यवस्थालाई लैन्जिक समानता तथा

समावेशीकरणको परिप्रेक्ष्यबाट अनुगमन गरेको ।

- उपभोक्ता, श्रमिक, आप्रवासी कामदार, नेपालमा आइ.एल.ओ. १६९ को अवस्था सम्बन्धमा अनुगमन ।
- कोभिड-१९ महामारीमा पत्रकारहरूको रोजगारको विषय र दूला मिडिया हाउसको भूमिका सम्बन्धमा अनुगमन ।
- प्रेस विज्ञप्तिहरू मार्फत समय समयमा ध्यानाकर्षण गराएको ।

(घ) मध्यस्तता:

- २२० के.भी खिम्टी ट्रान्स्मिसन लाईनको नेपाल सरकार, नेपाल विद्युत प्राधिकरण र आदिवासी जनजाति संघर्ष समूहबीचको मुद्दामा मध्यस्तकर्ताको भूमिका निर्वाह गरेको ।
- विभिन्न प्रादेशिक तहमा निजि बोर्डिङ विद्यालय र शिक्षक संघबीचको विवादमा मध्यस्तकर्ताको भूमिका निर्वाह ।

(ङ) योजना तथा नीतिगत सुधार:

- बर्दिया, ढोरपाटन, चितवन राष्ट्रिय निकुञ्जहरूमा रहेको संरक्षित क्षेत्रमा (buffer zone) बस्ने स्थानीय बासिन्दाको आर्थिक, सामाजिक तथा सांस्कृतिक अधिकार, जीवनको अधिकार संरक्षण गर्न सरकारलाई सिफारिस गरेको ।
- सडक विस्तार एवम् फास्ट ट्रॉयाक सडक निर्माण गर्दा वैकल्पिक समाधान प्रदान नगरी स्थानीय बासिन्दालाई विस्थापन नगर्न सरकारलाई सिफारिस गरेको ।
- सन् २०११ मा उपभोक्ताको मानव अधिकार अनुगमन निर्देशिका लागू गरिएको ।
- पाचौं राष्ट्रिय मानव अधिकार कार्ययोजनामा व्यवसाय र मानव अधिकारको विषय समावेश गर्न सिफारिस गरेको ।
- आयोगको रणनीतिक योजना र वार्षिक कार्यक्रममा व्यवसाय र मानव अधिकारलाई समावेश गरिएको ।

(च) व्यवसाय र मानव अधिकार सम्बन्धमा आयोगबाट निम्न प्रतिवेदनहरू प्रकाशन भएको:

- आप्रवासी कामदारको मानव अधिकार सम्बन्धमा खोज प्रतिवेदन तथा अनुगमन ।
 - आई.एल.ओ. १६९ र मानव अधिकार विषयक अवस्था प्रतिवेदन ।
 - वातावरण र मानव अधिकार सम्बन्धमा अनुगमन प्रतिवेदन ।
 - विश्वव्यापी आवधिक समीक्षाको प्रतिवेदन ।
१०. नेपालमा व्यवसाय र मानव अधिकारको विषयमा हालसम्म के कस्ता विकासहरू भएका छन् ?
- (क) मानव अधिकारलाई थप जोड दिई सन् १९९३ मा भएको भियाना कन्फरेन्सले अपनाएको Vienna Declaration and Plan of Action मा नेपालले हस्ताक्षर गरेको ।
- (ख) नेपाल सरकारले पाचौं राष्ट्रिय मानव अधिकार कार्ययोजनामा व्यवसाय र मानव अधिकारको विषयलाई समेटेको जसमा मानव अधिकार सम्बन्धमा १७ विषयहरू समावेश भएको । यस सम्बन्धमा संघीय, प्रादेशिक, जिल्लास्तरीय र स्थानीय तहमा गरी ४ तहमा गठित समन्वय समिति गठन भएको । संघीय समन्वय समितिमा आयोगको सचिव पदेन सदस्य रहेको ।
- (ग) नेपाल सरकारको मानव अधिकार राष्ट्रिय कार्ययोजनामा व्यवसाय र मानव अधिकारका निम्न विषयहरू समेटिएका छन् :
- श्रमको सम्मान, कार्य गर्ने वातावरणमा सुधार
 - नयाँ रोजगार क्षेत्र, शीप र उद्यमशीलताको विकास
 - व्यवसाय र मानव अधिकार सम्बन्धी निर्देशिका र सिद्धान्तहरूको पालना गर्ने प्रोत्साहन
 - वैदेशिक श्रम प्रवास र युवा रोजगारी
 - समाहित सामाजिक सुरक्षा योजना
 - अनौपचारिक क्षेत्रमा श्रमिकहरूको सामाजिक सुरक्षा
 - शिक्षा, स्वास्थ्य, वासस्थान, खाद्य, उपभोक्तको अधिकार
 - वातावरणीय तथा सामाजिक न्याय
- (घ) विश्वव्यापी आवधिक समीक्षाको कूल तीन चक्रमा (सन् २०११, २०१५ र

२०२०) निम्न विषयगत सिफारिसहरू नेपाललाई प्राप्त भएको:

- समान श्रमको लागि समान पारिश्रमिक
- वैदेशिक श्रम प्रवास
- बाल श्रम, कार्यस्थलमा महिलाको सुरक्षा
- लैन्जिक रूपमा संवेदनशील र उत्तरदायी
- लैन्जिक समानता र सामाजिक समावेशीकरण
- क्षतिपूर्ति, दण्डहीनता
- व्यवसाय र मानव अधिकारको सवालमा कर्पोरेटको दायित्व

११. व्यवसाय र मानव अधिकारको सम्बन्धमा देखा परेका चुनौतीहरू के के छन् ?
व्यवसाय र मानव अधिकारको विषयलाई सम्बोधन गर्ने सिलसिलामा निम्न समस्या एवम् चुनौतीहरू रहेका छन्:
- व्यवसाय र मानव अधिकारसँग समर्पित सरकारी कार्ययोजनाको अभाव ।
 - व्यवसाय र मानव अधिकारको विषयमा व्यावसायिक क्षेत्रको बुझाइको स्तर ।
 - समन्वयमा कमी ।
 - नीतिको अभाव र कार्यान्वयनमा समस्या ।
 - मानव अधिकारको संरक्षण, सम्मान र उपचार सम्बन्धमा संयुक्त राष्ट्र संघीय फ्रेमवर्कमा बुझाइको कमी ।

१२. व्यवसाय र मानव अधिकारलाई सँगसँगै लैजाने सन्दर्भमा राष्ट्रिय मानव अधिकार आयोगको मूल प्राथमिकतामा पर्ने विषय के के हुन सक्छन् ?

व्यावसायिक क्रियाकलापलाई मानव अधिकारमैत्री बनाउने सन्दर्भमा आयोगको विशेष भूमिका रहन्छ जसलाई कार्यान्वयन गर्न आयोगको निम्नबमोजिमका कदमहरूको औचित्यता रहन्छ:

- व्यावसायिक अनियमितताबाट मानव अधिकारमा परेको असरप्रति सरकारको निष्कृयता देखिएको सन्दर्भमा उजुरी ग्रहण गरी आवश्यक जाँच गर्ने ।
- व्यवसाय र मानव अधिकारको मुद्दामा अनुगमन र अनुसन्धान गर्ने ।

- व्यवसाय र मानव अधिकारको विषयमा निरन्तर सकृयता सुनिश्चित गर्न वार्षिक कार्ययोजना बनाई आवश्यकता अनुसार प्रतिक्रिया दिने ।
 - आयोगको छैठौं राणनीतिक योजनामा मानव अधिकारमैत्री व्यवसायको विषयलाई प्राथमिकतामा राख्ने ।
 - व्यावसायिक र सरकारी क्षेत्रमा जनचेतना अभिवृद्धि र वकालतमुखी कार्यक्रम सञ्चालनमा केन्द्रित रहने ।
 - व्यवसाय र मानव अधिकारको विषयमा सकृय राष्ट्रिय तथा अन्तर्राष्ट्रिय संघ संस्थासँग सहकार्यमा काम गर्ने ।
 - अन्य विषयगत मानव अधिकार आयोगसँगको सहकार्य र समन्वयलाई सुदृढीकरण गर्ने ।
 - व्यवसाय र मानव अधिकार परिवर्तित समयको मागसँगै विस्तारित हुँदै जाने विषय भएको हुँदा सो सम्बन्धमा मानव अधिकारमुखी खोजकार्य (research work) लाई प्राथमिकतामा राख्ने ।
 - मानव अधिकारको संरक्षण, सम्मान र उपचार सम्बन्धमा संयुक्त राष्ट्र संघीय फ्रेवर्कको वकालत गर्ने ।
१३. श्रम आप्रवासनको सन्दर्भमा व्यवसाय र मानव अधिकारको विषयलाई सम्बोधन गर्न अन्तर्राष्ट्रियस्तरमा कस्तो संयन्त्र रहेको छ ?

श्रम आप्रवासनमा उठेका समस्यालाई राष्ट्रिय संयन्त्रको परिधिभित्र मात्र सीमित राख्नी सम्बोधन गर्न जटिल एवम् चुनौतीपूर्ण हुन जान्छ । त्यसैले श्रम आप्रवासनमा उत्पन्न व्यवसाय र मानव अधिकार सम्बन्धी मुद्दाहरूको सम्बोधन गर्न अन्तर्राष्ट्रिय संयन्त्रको उत्तिकै महत्व रहन्छ । यस सन्दर्भमा आर्थिक सहकार्य र विकासको लागि सन् १९६१ मा स्थापित अन्तर्राष्ट्रिय संस्था (Organization for Economic Co-operation and Development, OECD) ले राष्ट्रिय अनुभवहरू आदान प्रदान गरी साभा आर्थिक तथा सामाजिक समस्याको समाधान खोज्न विभिन्न देशका सरकारहरूलाई फोरम प्रदान गर्दछ । सन् २००१ मा नेपाल पनि यस संस्थाको सदस्य बनेको थियो । बहुराष्ट्रिय उद्यमहरूलाई मानव अधिकारको विषयमा जवाफदेही बनाउने उद्देश्यका साथ सन् २०११ मा यस संस्थाले निर्देशिका (OECD Guidelines) बनाएको थियो । विषेशगरी जिम्मेवार व्यवसाय सञ्चालनमा बहुराष्ट्रिय उद्यमहरूलाई निर्देशन गर्ने प्रयोजनार्थ

सरकारहरूको सिफारिसको समष्टिगत रूप नै ओ.इ.सी.डी. निर्देशिका हो । यसले मानव अधिकार, श्रमिकहरूको अधिकार र वातावरणीय विषयमा जिम्मेवार व्यावसायिक क्रियाकलापको लागि मापदण्ड निर्धारण गर्दछ । गैरजिम्मेवार व्यावसायिक क्रियाकलापबाट नकारात्मक रूपमा प्रभावित व्यक्तिहरूको गुनासो लगायत कम्पनीबीचको गुनासोलाई सम्बोधन गर्ने प्रयोजनार्थ यस निर्देशिकाले विशिष्ट, सरकार समर्थित अन्तर्राष्ट्रिय गुनासो सुन्ने संयन्त्रको सृजना गरेको छ । निर्देशिकाको पालना नगर्ने कम्पनीविरुद्ध उजुरी सुन्नको लागि प्रत्येक देशमा राष्ट्रिय सम्पर्क केन्द्र (National Contact Points, NCPs) को स्थापना गरि नुपर्ने व्यवस्था यस निर्देशिकामा छ । यसरी प्राप्त भएका उजुरीहरूको सम्बोधन मध्यस्थिता तथा अरु मेलमिलापको अभ्यासहरूमार्फत आपसी समझदारीमा गर्ने गरिन्छ ।

अनुसूचीहरू

अनुसूची-१

तेपालको संविधानमा राष्ट्रिय मानव अधिकार आयोगसम्बन्धी व्यवस्था

धारा २४८. राष्ट्रिय मानव अधिकार आयोगः

- (१) नेपालमा एक राष्ट्रिय मानव अधिकार आयोग रहनेछ, जसमा अध्यक्ष र अन्य चार जना सदस्य रहनेछन् ।
- (२) राष्ट्रपतिले संवैधानिक परिषद्को सिफारिसमा राष्ट्रिय मानव अधिकार आयोगका अध्यक्ष र सदस्यको नियुक्ति गर्नेछ ।
- (३) राष्ट्रिय मानव अधिकार आयोगको अध्यक्ष र सदस्यको पदावधि नियुक्ति भएको मितिले छ वर्षको हुनेछ ।
- (४) उपधारा (२) बमोजिम नियुक्त अध्यक्ष तथा सदस्यको पुनः नियुक्ति हुन सक्ने छैन । तर सदस्यलाई अध्यक्षको पदमा नियुक्ति गर्न सकिनेछ र त्यस्तो सदस्य अध्यक्षको पदमा नियुक्ति भएमा निजको पदावधि गणना गर्दा सदस्य भएको अवधिलाई समेत जोडी गणना गरिनेछ ।
- (५) उपधारा (३) मा जुनसुकै कुरा लेखिएको भए तापनि देहायको कुनै अवस्थामा राष्ट्रिय मानव अधिकार आयोगका अध्यक्ष वा सदस्यको पद रित्त हुनेछ :
 - (क) निजले राष्ट्रपतिसमक्ष लिखित राजीनामा दिएमा,
 - (ख) निजको विरुद्ध धारा १०१ बमोजिम महाभियोगको प्रस्ताव पारित भएमा,
 - (ग) शारीरिक वा मानसिक अस्वस्थताको कारण सेवामा रही कार्य सम्पादन गर्न असमर्थ रहेको भनी संवैधानिक परिषद्को सिफारिसमा राष्ट्रपतिले पदमुक्त गरेमा र
 - (घ) निजको मृत्यु भएमा ।

- (६) देहायको योग्यता भएको व्यक्ति राष्ट्रिय मानव अधिकार आयोगको अध्यक्ष वा सदस्य पदमा नियुक्तिका लागि योग्य हुनेछः
- (क) अध्यक्षको हकमा मानव अधिकारको संरक्षण र संवर्द्धनको क्षेत्रमा विशिष्ट योगदान पुऱ्याएका प्रधान न्यायाधीश वा सर्वोच्च अदालतको न्यायाधीशको पदबाट सेवानिवृत्त व्यक्ति वा मानव अधिकारको संरक्षण र संवर्द्धन वा राष्ट्रिय जीवनका विभिन्न क्षेत्रमा कम्तीमा २० वर्ष क्रियाशील रही विशिष्ट योगदान पुऱ्याई ख्याति प्राप्त गरेको,
- (ख) सदस्यको हकमा मानव अधिकारको संरक्षण र संवर्द्धन, बालबालिकाको हकहितको क्षेत्रमा कार्यरत वा राष्ट्रिय जीवनका विभिन्न क्षेत्रमा कम्तीमा बीस वर्ष क्रियाशील रही विशिष्ट योगदान पुऱ्याई ख्यातिप्राप्त गरेको,
- (ग) मान्यता प्राप्त विश्वविद्यालयबाट स्नातक उपाधि हासिल गरेको,
- (घ) पैतालिस वर्ष उमेर पूरा गरेको,
- (ड) नियुक्त हुँदाका बखत राजनीतिक दलको सदस्य नरहेको र
- (च) उच्च नैतिक चरित्र भएको ।
- (७) राष्ट्रिय मानव अधिकार आयोगका अध्यक्ष र सदस्यको पारिश्रमिक र सेवाका शर्त सझीय कानूनबमोजिम हुनेछ । राष्ट्रिय मानव अधिकार आयोगका अध्यक्ष र सदस्य आफ्नो पदमा बहाल रहेसम्म निजहरूलाई मर्का पर्ने गरी पारिश्रमिक र सेवाका शर्त परिवर्तन गरिने छैन । तर चरम आर्थिक विश्रृद्धखलताका कारण सङ्कटकाल घोषणा भएको अवस्थामा यो व्यवस्था लागु हुने छैन ।
- (८) राष्ट्रिय मानव अधिकार आयोगको अध्यक्ष वा सदस्य भइसकेको व्यक्ति अन्य सरकारी सेवामा नियुक्तिका लागि ग्राह्य हुने छैन । तर कुनै राजनीतिक पदमा वा कुनै विषयको अनुसन्धान, जाँचबुझ वा छानवीन गर्ने वा कुनै विषयको अध्ययन वा अन्वेषण गरी राय, मन्तव्य वा सिफारिस पेश गर्ने कुनै पदमा नियुक्त भई काम गर्न यस उपधारामा लेखिएको कुनै कुराले बाधा पुऱ्याएको मानिने छैन ।

धारा २४९. राष्ट्रिय मानव अधिकार आयोगको काम, कर्तव्य र अधिकारः

- (१) मानव अधिकारको सम्मान, संरक्षण र संवर्द्धन तथा त्यसको प्रभावकारी कार्यान्वयनलाई सुनिश्चित गर्नु राष्ट्रिय मानव अधिकार आयोगको कर्तव्य हुनेछ ।
- (२) उपधारा (१) मा उल्लिखित कर्तव्य पूरा गर्ने लागि राष्ट्रिय मानव अधिकार आयोगले देहायबमोजिमका काम गर्नेछः
- (क) कुनै व्यक्ति वा समूहको मानव अधिकार उल्लङ्घन वा त्यसको दुरुत्साहन भएकोमा पीडित आफै वा निजको तर्फबाट कसैले आयोगसमक्ष प्रस्तुत वा प्रेषित गरेको निवेदन वा उजुरी वा कुनै स्रोतबाट आयोगलाई प्राप्त भएको वा आयोगको जानकारीमा आएको विषयमा छानबिन तथा अनुसन्धान गरी दोषीउपर कारबाही गर्ने सिफारिस गर्ने,
- (ख) मानव अधिकारको उल्लङ्घन हुनबाट रोक्ने जिम्मेवारी वा कर्तव्य भएको पदाधिकारीले आफ्नो जिम्मेवारी पूरा नगरेमा वा कर्तव्य पालन नगरेमा वा जिम्मेवारी पूरा गर्न वा कर्तव्य पालन गर्न उदासीनता देखाएमा त्यस्तो पदाधिकारीउपर विभागीय कारबाही गर्ने सम्बन्धित अधिकारीसमक्ष सिफारिस गर्ने,
- (ग) मानव अधिकार उल्लङ्घन गर्ने व्यक्ति वा संस्थाका विरुद्ध मुद्दा चलाउनुपर्ने आवश्यकता भएमा कानूनबमोजिम अदालतमा मुद्दा दायर गर्न सिफारिस गर्ने,
- (घ) मानव अधिकारको चेतना अभिवृद्धि गर्न नागरिक समाजसँग समन्वय र सहकार्य गर्ने,
- (ङ) मानव अधिकारको उल्लङ्घनकर्तालाई विभागीय कारबाही तथा सजाय गर्ने कारण र आधार खुलाई सम्बन्धित निकायसमक्ष सिफारिस गर्ने,
- (च) मानव अधिकारसँग सम्बन्धित कानूनको आवधिक रूपमा पुनरावलोकन गर्ने तथा त्यसमा गर्नुपर्ने सुधार तथा संशोधनका सम्बन्धमा नेपाल सरकारसमक्ष सिफारिस गर्ने,
- (छ) मानव अधिकारसँग सम्बन्धित अन्तर्राष्ट्रिय सन्धि वा सम्झौताको नेपाल पक्ष बन्नुपर्ने भएमा त्यसको कारणसहित नेपाल सरकारलाई सिफारिस

गर्ने र नेपाल पक्ष बनिसकेका सन्धि वा सम्झौताको कार्यान्वयन भए वा नभएको अनुगमन गरी कार्यान्वयन नभएको पाइएमा त्यसको कार्यान्वयन गर्न नेपाल सरकार समक्ष सिफारिस गर्ने,

- (ज) मानव अधिकारको उल्लङ्घनका सम्बन्धमा राष्ट्रिय मानव अधिकार आयोगले गरेको सिफारिस वा निर्देशन पालन वा कार्यान्वयन नगर्ने पदाधिकारी, व्यक्ति वा निकायको नाम कानूनबमोजिम सार्वजनिक गरी मानव अधिकार उल्लङ्घनकर्ताको रूपमा अभिलेख राख्ने ।
- (३) मानव अधिकार आयोगले आफ्नो कार्य सम्पादन गर्दा वा कर्तव्य पालन गर्दा देहायबमोजिमको अधिकार प्रयोग गर्न सक्नेछः
- (क) कुनै व्यक्तिलाई आयोगसमक्ष उपस्थित गराई जानकारी वा बयान लिने वा बकपत्र गराउने, प्रमाण बुझ्ने, दशी प्रमाण दाखिला गर्न लगाउने सम्बन्धमा अदालतलाई भए सरहको अधिकार प्रयोग गर्ने,
- (ख) मानव अधिकारको गम्भीर उल्लङ्घन हुन लागेको वा भइसकेको सूचना आयोगले कुनै किसिमबाट प्राप्त गरेमा कुनै व्यक्ति वा निजको आवास वा कार्यालयमा बिना सूचना प्रवेश गर्ने, खानतलासी लिने तथा त्यसरी खानतलासी लिँदा मानव अधिकारको उल्लङ्घनसँग सम्बन्धित लिखत, प्रमाण वा सबुत कब्जामा लिने,
- (ग) कुनै व्यक्तिको मानव अधिकार उल्लङ्घन भइरहेको कुरा जानकारी भई तत्काल कारबाही गर्नुपर्ने आवश्यक देखिएमा बिना-सूचना सरकारी कार्यालय वा अन्य ठाउँमा प्रवेश गर्ने र उद्वार गर्ने र
- (घ) मानव अधिकारको उल्लङ्घनबाट पीडितलाई कानूनबमोजिम क्षतिपूर्ति दिन आदेश दिने ।
- (४) राष्ट्रिय मानव अधिकार आयोगले आफ्नो काम, कर्तव्य र अधिकारमध्ये कुनै काम, कर्तव्य र अधिकार सो आयोगको अध्यक्ष, कुनै सदस्य वा नेपाल सरकारको कर्मचारीलाई तोकिएको शर्तको अधिनमा रही प्रयोग तथा पालन गर्ने गरी प्रत्यायोजन गर्न सक्नेछ ।
- (५) राष्ट्रिय मानव अधिकार आयोगको अन्य काम, कर्तव्य र अधिकार तथा कार्यविधि सङ्घीय कानूनबमोजिम हुनेछ ।

अनुसूची-२

मानव अधिकारको विश्वव्यापी घोषणापत्र, १९४८

प्रस्तावना:-

मानव परिवारका सबै सदस्यहरूमा अन्तर्निहित प्रतिष्ठा तथा सम्मान र अबिछिन्न अधिकारहरूको मान्यता नै विश्वमा स्वतन्त्रता, न्याय र शान्तिको आधार भएकाले, मानव अधिकारहरूको अवहेलना र अनादरको परिणामस्वरूप मानव जातिको अन्तस्करणलाई नै आहत गर्ने बर्बरतापूर्ण कामहरू भएका र मानव जातिले आस्था र वाक् स्वतन्त्रताको तथा भय र अभावबाट मुक्तिको उपभोग गर्न पाउने विश्वको सिर्जना सर्वसाधारण जनताको घोषित सर्वोच्च आकाङ्क्षा भएकोले,

अत्याचार र दमनको विरुद्ध अरु उपाय नपाएर विद्रोह गर्नु नै अन्तिम उपाय ठान्न मानिस बाध्य नहोस् भन्ने हो भने मानव अधिकारहरू कानूनी शासनद्वारा संरक्षित रहनु अति आवश्यक भएकाले, राष्ट्रहरूका बिच मैत्रीपूर्ण सम्बन्ध वृद्धि गर्ने आवश्यक भएकोले,

संयुक्त राष्ट्र सङ्घका जनताहरूले मौलिक अधिकारहरूमा, व्यक्तिको मान तथा प्रतिष्ठामा र नर-नारीहरूको समान अधिकारहरूमा विश्वास प्रकट गरेको र बढी स्वतन्त्रतामा सामाजिक प्रगति एवम् बढी राम्रो जीवनस्तर सम्वर्द्धन गर्न सङ्कल्प गरेकाले,

सदस्य राष्ट्रहरूले संयुक्त राष्ट्रसङ्घको सहयोगमा मानव अधिकार र मौलिक स्वतन्त्रताहरूप्रति विश्वव्यापी सम्मानको वृद्धि गर्ने एवम् परिपालन गर्ने प्रतिज्ञा गरेकाले, र यो प्रतिज्ञा पूरा गर्न यी अधिकारहरू र स्वतन्त्रताहरूको समान समझदारी हुनु अत्यन्त ठूलो महत्वको कुरा भएकोले । महासभा मानव अधिकारहरूको यो विश्वव्यापी घोषणापत्रलाई सदस्य राष्ट्रहरू र ती राष्ट्रहरूका अधिकारमा रहेका प्रदेशका जनताहरूमा समेत ती अधिकार र स्वतन्त्रताहरूको विश्वव्यापी र प्रभावशाली मान्यता प्राप्त गर्नको लागि प्रत्येक व्यक्ति र समाजको अझगले यस घोषणापत्रलाई निरन्तर मनमा राखी राष्ट्रिय र अन्तर्राष्ट्रिय प्रगतिशील उपायहरूद्वारा यी अधिकार र स्वतन्त्रताहरूको शिक्षादीक्षाद्वारा यी अधिकारहरूप्रति श्रद्धा बढाउने प्रयत्न गर्नु भनी सबै जनता र राष्ट्रको निमित्त एउटा साभा मापदण्डको रूपमा जारी गर्दछ ।

धारा १: सबै व्यक्तिहरू जन्मजात स्वतन्त्र हुन्, ती सबैको समान प्रतिष्ठा र अधिकार छ । उनीहरू विवेक, शक्ति र अन्तःकरणले युक्त भएकाले र प्रत्येकले

पारस्परमा भ्रातृत्वको भावना लिएर व्यवहार गर्नुपर्छ ।

- धारा २: जाति, वर्ण, लिङ्ग, भाषा, धर्म, राजनीतिक वा अन्य मत, राष्ट्रिय वा सामाजिक उत्पत्ति, सम्पत्ति वा अरु कुनै मर्यादाको आधारमा भेदभाव नगरी प्रत्येक व्यक्तिलाई यस घोषणामा उल्लेखित अधिकार र स्वतन्त्रताको अधिकार हुनेछ । यसको अतिरिक्त चाहे कुनै देश स्वतन्त्र होस् वा संरक्षित, स्वशासनराहित वा सीमित प्रभुसत्ता भएको होस् त्यहाँका व्यक्तिहरूमा राजनीतिक, क्षेत्रिय वा अन्तर्राष्ट्रिय स्थितिको आधारमा भेदभाव गरिने छैन ।
- धारा ३: प्रत्येक व्यक्तिलाई वैयक्तिक स्वतन्त्रता र आत्मसुरक्षाको अधिकार हुनेछ ।
- धारा ४: दास बनाई कसैलाई पनि राखिने छैन । दासत्व र दास/दासीको व्यापार पूर्णरूपमा निषेध गरिएको छ ।
- धारा ५: कुनै व्यक्तिलाई पनि शारीरिक यातना दिइने छैन । क्रूर, अमानवीय वा अपमानजनक व्यवहार वा सजाय गरिने छैन ।
- धारा ६: कानूनको दृष्टिमा प्रत्येक व्यक्तिलाई सर्वत्र एक व्यक्तिको रूपमा मान्यता पाउने अधिकार हुनेछ ।
- धारा ७: कानूनको दृष्टिमा सबै समान छन् र बिना-भेदभाव सबै कानूनको समान संरक्षणको अधिकारी हुनेछन् । सबै यस घोषणालाई उल्लङ्घन गरी गरिएको भेदभाव वा त्यस्तो भेदभाव गर्न गरिएको उक्साहटविरुद्ध समान संरक्षणको अधिकारी हुनेछन् ।
- धारा ८: सबैलाई सर्विधान वा कानूनद्वारा दिइएको मौलिक अधिकारहरूको उल्लङ्घनविरुद्ध सक्षम राष्ट्रिय अदालतको प्रभावकारी उपचारको अधिकार हुनेछ ।
- धारा ९: कसैलाई पनि मनोमानी ढङ्गले देश निकाला वा गिरफ्तार वा नजरबन्द गरिने छैन ।
- धारा १०: कुनै व्यक्तिउपर लगाइएको फौजदारी अभियोगविरुद्ध निजको अधिकार र दायित्व निरोपण गर्दै स्वतन्त्र र न्यायपूर्ण अदालतबाट निष्पक्ष सुनुवाइको हक प्रत्येक व्यक्तिलाई समान रूपले हुनेछ ।
- धारा ११: (१) दण्डनीय अपराधको आरोप लागेको प्रत्येक व्यक्तिलाई बचाउको सबै

आवश्यक प्रत्याभूति भएको खुला अदालतको कानूनअनुसार अपराधी नठहराउञ्जेल निरपराध मानिने अधिकार हुनेछ ।

(२) कुनै व्यक्तिले गरे वा नगरेको कुनै काम उक्त समयमा राष्ट्रिय वा अन्तर्राष्ट्रिय कानूनअन्तर्गत अपराध मानिदैन भने त्यस्तो कामको लागि कुनै पनि व्यक्ति दोषी ठहराइने छैन । कुनै पनि व्यक्तिलाई अपराध गर्दा उक्त समयमा दिन सकिने सजायभन्दा बढी सजाय दिइने छैन ।

धारा १२: कुनै पनि व्यक्तिको गोपनियता, परिवार, घर वा पत्र व्यवहारमा मनोमानी हस्तक्षेप गरिने छैन । कसैको सम्मान तथा प्रतिष्ठामा हस्तक्षेप गरिने छैन र त्यस्तो हस्तक्षेप वा प्रहारको विरुद्ध प्रत्येक व्यक्तिलाई कानूनी संरक्षणको अधिकार हुनेछ ।

धारा १३: (१) प्रत्येक व्यक्तिलाई प्रत्येक देशको सीमानाभित्र स्वतन्त्रतापूर्वक विचरण र बसोबास गर्ने अधिकार हुनेछ ।

(२) प्रत्येक व्यक्तिलाई आफ्नो देश वा अरु कुनै देशबाट बाहिर निस्कने र आफ्नो देशमा फर्की आउने पूर्ण अधिकार छ ।

धारा १४: (१) प्रत्येक व्यक्तिलाई उत्पीडनबाट उम्किन अरु देशमा शरण खोज्ने र लिने अधिकार छ ।

(२) संयुक्त राष्ट्रसङ्घको उद्देश्य र सिद्धान्तको विपरीत कार्यहरू वा अराजनीतिक अपराधहरूको वास्तविक अभियोगको सम्बन्धमा यो अधिकार लागु नहुन सक्नेछ ।

धारा १५: (१) प्रत्येक व्यक्तिलाई राष्ट्रियताको अधिकार छ ।

(२) कसैलाई पनि मनोमानी ढाइयले उसको राष्ट्रियताबाट वञ्चित गरिने छैन, न त राष्ट्रियता परिवर्तन गर्ने अधिकारबाट वञ्चित गरिने छ ।

धारा १६: (१) जाति, राष्ट्रियता वा धर्मको भेदभावबिना वयस्क स्त्री पुरुषहरूलाई आपसमा विवाह गर्ने र परिवार बसाउने अधिकार छ । विवाहको विषयमा वैवाहिक जीवनमा तथा विवाह सम्बन्ध विच्छेदमा तिनीहरूलाई समान अधिकार हुनेछ ।

(२) विवाहको इच्छा राख्ने स्त्री पुरुषको पूर्ण र स्वतन्त्र सहमतिबाट मात्र विवाह हुनेछ ।

(३) परिवार समाजको स्वाभाविक र मौलिक सामूहिक एकाई हो र यसलाई समाज र राज्यबाट संरक्षण पाउने अधिकार छ ।

धारा १७: (१) प्रत्येक व्यक्तिलाई एकलै वा अरुसँग मिलेर सम्पत्ति राख्ने अधिकार हुनेछ ।

(२) कसैलाई पनि मनोमानी ढङ्गाले सम्पत्तिबाट वञ्चित गरिने छैन ।

धारा १८: प्रत्येक व्यक्तिलाई विचार, अन्तःस्करण र धार्मिक स्वतन्त्रताको अधिकार हुनेछ । धर्म वा आस्था बदल्ने स्वतन्त्रता हुनेछ र सार्वजनिक वा व्यक्तिगत रूपमा एकलै वा सामूहिक रूपमा आफ्नो धर्म वा आस्थालाई शिक्षण, व्यवहार, पूजा र परिपालनद्वारा प्रकट गर्ने स्वतन्त्रतासमेत यसअन्तर्गत सम्मिलित छ ।

धारा १९: प्रत्येक व्यक्तिलाई विचार, स्वतन्त्रता र अभिव्यक्तिको अधिकार छ । यस अधिकारमा विना कुनै हस्तक्षेप आफ्ना मतहरू बनाउने र बिना-रोकटोक कुनै पनि सञ्चारमाध्यमद्वारा सूचना प्राप्त गर्ने, खोज्ने र प्रसार गर्ने अधिकार समावेश छ ।

धारा २०: (१) प्रत्येक व्यक्तिलाई शान्तिपूर्ण तरिकाले सभा गर्ने तथा संस्था खोल्ने अधिकार हुनेछ ।

(२) कसैलाई कुनै संस्थाको सदस्य बन्न कर लगाइने छैन ।

धारा २१: (१) प्रत्येक व्यक्तिलाई आफ्नो देशको सरकारमा प्रत्यक्ष रूपले वा स्वतन्त्र रूपले चुनिएका प्रतिनिधिमार्फत् भाग लिने अधिकार हुनेछ ।

(२) प्रत्येक व्यक्तिलाई उसको देशको सरकारी जागिरहरूमा समान प्रवेशाधिकारको हक्क हुनेछ ।

(३) जनताको इच्छा सरकारको सत्ताको आधार हुनेछ र यस्तो इच्छा आम समान मतदानद्वारा समय समयमा गरिने निष्पक्ष चुनावमार्फत अभिव्यक्त गरिनेछ र त्यस्तो चुनाव गोप्य मतदान वा त्यस्तै स्वतन्त्र मतदान प्रणालीद्वारा गरिनेछ ।

धारा २२: समाजको सदस्यको हैसियतमा प्रत्येक व्यक्तिलाई सामाजिक सुरक्षाको अधिकार छ र प्रत्येक व्यक्तिलाई राष्ट्रिय प्रयत्न र अन्तर्राष्ट्रिय सहयोगमार्फत् तथा प्रत्येक राज्यको सङ्गठन र साधन अनुरूप उसको प्रतिष्ठा र

व्यक्तित्वको स्वतन्त्र विकासका लागि अपरिहार्य आर्थिक, सामाजिक र सांस्कृतिक अधिकारहरू उपभोग गर्ने अधिकार छ ।

धारा २३: (१) प्रत्येक व्यक्तिलाई काम गर्ने, स्वेच्छाले रोजगारी रोजने र काम गर्नको निमित्त उचित र अनुकूल परिस्थिति प्राप्त गर्ने र बेकारीबाट सुरक्षा पाउने अधिकार हुनेछ ।

(२) प्रत्येक व्यक्तिले विनाभेदभाव समान कार्यको लागि समान पारिश्रमिक पाउने अधिकार हुनेछ ।

(३) काम गर्ने प्रत्येक व्यक्ति र निजको परिवारको लागि मानवीय प्रतिष्ठाअनुरूप आफ्नो जीविकाको बन्दोबस्तको लागि उचित र अनुकूल पारिश्रमिक पाउने र आवश्यक भए सामाजिक संरक्षणद्वारा वा अन्य उपायद्वारा त्यसमा भरथेगको अधिकार हुनेछ ।

(४) प्रत्येक व्यक्तिलाई उसको हितको रक्षाको निमित्त ट्रैड युनियन स्थापना गर्ने र त्यसमा सम्मिलित हुने अधिकार हुनेछ ।

धारा २४: प्रत्येक व्यक्तिलाई मनासिव कार्य समयको मुनासिव सीमा सबैतनिक आवधिक विदासहित आराम र विश्रामको अधिकार हुनेछ ।

धारा २५: (१) प्रत्येक व्यक्तिलाई उसको र उसको परिवारको स्वास्थ्य र कल्याणको लागि पर्याप्त जीवनस्तरको अधिकार छ र यसअन्तर्गत खाना, कपडा, घर तथा औषधोपचारको सुविधाहरू र आवश्यक सामाजिक सेवाहरू पनि सम्मिलित छन् । बिरामी, असमर्थता, विधवा, बुढेसकाल वा निजको नियन्त्रणबाहिरको अरु कुनै परिस्थितिमा साधन अभाव भएमा सुरक्षाको अधिकार हुनेछ ।

(२) आमा र शिशुहरूलाई विशेष हेरचाह, सहायता पाउने अधिकार हुनेछ । सबै बालकलाई समान सामाजिक संरक्षणको उपभोग गर्ने अधिकार हुनेछ ।

धारा २६: (१) प्रत्येक व्यक्तिलाई शिक्षा पाउने अधिकार छ । शिक्षा, कमसेकम प्रारम्भिक र आधारभूत अवस्थामा निःशुल्क हुनेछ । प्रारम्भिक शिक्षा अनिवार्य हुनेछ । प्राविधिक र व्यवसायिक शिक्षा सबै सुलभ हुनेछ र उच्चस्तरको शिक्षा योग्यताको आधारमा सबैलाई समान रूपले उपलब्ध हुनेछ ।

(२) शिक्षाको लक्ष्य मानवको व्यक्तित्वको पूर्ण विकास र मानव अधिकार तथा मौलिक स्वतन्त्रताप्रतिको आदरलाई बलियो गर्नुहुनेछ । शिक्षाले सबै राष्ट्र, जाति र धार्मिक समूहहरूबिच समझदारी, सहिष्णुता र मैत्रीको विकास गर्नेछ र शान्ति कायम गर्नको लागि संयुक्त राष्ट्रसङ्घको प्रयत्नहरूलाई अधि बढाइने छ ।

(३) छोराछोरीलाई दिइने शिक्षा रोज्ने प्राथमिक अधिकार आमा-बाबुलाई हुनेछ ।

धारा २७: (१) प्रत्येक व्यक्तिलाई स्वतन्त्रतापूर्वक समाजको सांस्कृतिक जीवनमा भाग लिने, कलाहरूको आनन्द लिने तथा वैज्ञानिक प्रगति र विज्ञानले प्रदान गरेको सुविधाहरूको उपभोग गर्ने अधिकार हुनेछ ।

(२) प्रत्येक व्यक्तिलाई उसले रचना वा सिर्जना गरेको कुनै वैज्ञानिक, साहित्यिक वा कलात्मक कृतिबाट प्राप्त भएको नैतिक र भौतिक स्वार्थहरूको संरक्षणको अधिकार हुनेछ ।

धारा २८: प्रत्येक व्यक्तिलाई यस्तो सामाजिक र अन्तर्राष्ट्रिय व्यवस्था पाउने अधिकार हुनेछ, जसमा यस घोषणामा उल्लेख गरिएका अधिकार र स्वतन्त्रताहरू पूर्णरूपले प्राप्त गर्न सकियोस् ।

धारा २९: (१) प्रत्येक व्यक्तिको समाजप्रति कर्तव्यहरू हुन्छन् र त्यस्तो समाजमा बसेर मात्र व्यक्तिको स्वतन्त्र र पूर्ण विकास सम्भव छ ।

(२) आफ्नो अधिकार र स्वतन्त्रताको उपयोग गर्दा प्रत्येक व्यक्तिले अरुको अधिकार र स्वतन्त्रताप्रति पनि आदर गर्नुपर्नेछ । र प्रजातान्त्रिक समाजको नैतिकता, सार्वजनिक सुव्यवस्था र सर्वसाधारणको कल्याणको लागि चाहिने उचित आवश्यकताहरू हासिल गर्ने उद्देश्यले कानूनद्वारा निर्धारित सीमाभित्र रहनुपर्नेछ ।

(३) यी अधिकार र स्वतन्त्रताहरू कुनै अवस्थामा पनि संयुक्त राष्ट्र सङ्घको सिद्धान्त र उद्देश्यको विपरीत उपभोग गर्न सकिने छैन ।

धारा ३०: कुनै राष्ट्र, वर्ग वा व्यक्तिले यस घोषणापत्रमा उल्लेख गरिएका अधिकार र स्वतन्त्रताहरूलाई कुठाराघात गर्ने उद्देश्यले वा त्यस्तो किसिमको काम गर्न पाउने गरी यस घोषणापत्रमा उल्लिखित कुनै कुराको व्याख्या गर्न हुँदैन ।

अनुसूची-३

नेपाल पक्ष भएका मानव अधिकारसम्बन्धी अन्तर्राष्ट्रिय महासन्धिहरू

नेपाल पक्ष भएका मानव अधिकारसम्बन्धी अन्तर्राष्ट्रिय महासन्धिहरू

| क्र. सं. | नेपाल राज्यपक्ष भएका सन्धिहरू | सं. रा.स.बाट पारित मिति | अनुमोदन / सम्मिलन गरेको मिति |
|-------------|--|--------------------------------|---------------------------------|
| १. | दासत्व महासन्धि, १९२६ | २५ सेप्टेम्बर, १९२६ | ७ जनवरी, १९६३ |
| २. | दासत्व महासन्धिलाई संशोधन गर्ने आलेख, १९५३ | २५ सेप्टेम्बर, १९२६ १९५३ | ७ जनवरी, १९६३ |
| ३. | जातिहत्या अपराधको रोकथाम र सजायसम्बन्धी महासन्धि, १९४८ | ९ डिसेम्बर, १९४८ | १७ जनवरी, १९६९ |
| ४. | जीउ मास्नेबेच्ने तथा अरुको वेश्यावृत्तिको शोषणको दमनका लागि व्यवस्था भएको महासन्धि, १९४९ | २ डिसेम्बर, १९४९ | २७ डिसेम्बर, १९९५ |
| ५. | नारीको राजनीतिक अधिकारसम्बन्धी महासन्धि १९५२ | २० डिसेम्बर, १९५२ | २६ अप्रिल, १९६६ |
| ६. | दासत्व, दास व्यापार र दासत्व समानका संस्था र अभ्यासहरूको उन्मूलनसम्बन्धी पूरक महासन्धि, १९५६ | ७ सेप्टेम्बर, १९५६ | ७ जनवरी, १९६३ |
| ७. | बलात् श्रम उन्मूलन विषयक महासन्धि, १९५७ | १७ जनवरी, १९५९ | ३ जनवरी, २००२ |
| ८. | सबै किसिमका जातीय भेदभाव उन्मूलन गर्ने सम्बन्धी अन्तर्राष्ट्रिय महासन्धि, १९६५ | २१ डिसेम्बर, १९६५ | ३० जनवरी, १९७१ |
| ९. | आर्थिक, सामाजिक तथा सांस्कृतिक अधिकारसम्बन्धी अन्तर्राष्ट्रिय प्रतिज्ञापत्र, १९६६ | १६ डिसेम्बर, १९६६ | १४ मे, १९९१ |

| क्र. सं. | नेपाल राज्यपक्ष भएका सन्धिहरू | सं. रा.स.बाट पारित मिति | अनुमोदन / सम्मिलन गरेको मिति |
|----------|---|-------------------------|------------------------------|
| १०. | नागरिक तथा राजनीतिक अधिकारसम्बन्धी अन्तर्राष्ट्रिय प्रतिज्ञापत्र, १९६६ | १६ डिसेम्बर, १९६६ | १४ मे, १९९१ |
| ११. | नागरिक तथा राजनीतिक अधिकारसम्बन्धी अन्तर्राष्ट्रिय प्रतिज्ञापत्रको स्वेच्छक आलेख, १९६६ | १६ डिसेम्बर १९६६ | १४ मे, १९९१ |
| १२. | रझगभेद अपराधको दमन र सजायसम्बन्धी अन्तर्राष्ट्रिय महासन्धि, १९७३ | ३० नोभेम्बर, १९७३ | १२ जुलाइ, १९७७ |
| १३. | महिलाविरुद्धका सबै प्रकारका भेदभाव उन्मूलन गर्ने सम्बन्धी महासन्धि, १९७९ | १८ डिसेम्बर, १९७९ | २२ अप्रिल, १९९१ |
| १४. | यातना तथा अन्य क्रूर, अमानवीय वा अपमानजनक व्यवहार वा दण्डविरुद्धको महासन्धि, १९८४ | १० डिसेम्बर, १९८४ | १४ मे, १९९१ |
| १५. | खेलकूदमा रझगभेद विरुद्धको अन्तर्राष्ट्रिय महासन्धि, १९८५ | १० डिसेम्बर, १९८५ | १ मार्च, १९८९ |
| १६. | स्वतन्त्र देशहरूका आदिवासी जनजातिसम्बन्धी अन्तर्राष्ट्रिय श्रम सङ्गठन महासन्धि, १९८९ | ७ जुन, १९८९ | २२ अगष्ट, २००७ |
| १७. | मृत्युदण्ड उन्मूलन गर्ने उद्देश्यले व्यवस्था भएको नागरिक तथा राजनीतिक अधिकारसम्बन्धी अन्तर्राष्ट्रिय प्रतिज्ञापत्रको दोस्रो स्वेच्छक आलेख, १९८९ | १५ डिसेम्बर, १९८९ | ४ मार्च १९९८ |
| १८. | बाल अधिकारसम्बन्धी महासन्धि, १९८९ | २० नोभेम्बर १९८९ | १४ सेप्टेम्बर, १९९० |

| क्र. सं. | नेपाल राज्यपक्ष भएका सन्धिहरू | सं. रा.स.बाट पारित मिति | अनुमोदन / सम्मिलन गरेको मिति |
|------------------------|--|-------------------------|------------------------------|
| १९. | महिला विरुद्धका सबै प्रकारका भेदभाव उन्मूलन गर्ने सम्बन्धी महासन्धिको स्वेच्छक आलेख, १९९९ | ६ अक्टुबर, १९९९ | १५ जुन, २००७ |
| २०. | सशस्त्र द्वन्द्वमा बालबालिकाको संलग्नताका सम्बन्धमा व्यवस्था भएको बाल अधिकारसम्बन्धी महासन्धिको स्वेच्छक आलेख, २००० | २५ मे, २००० | ३१ अक्टोबर, २००५ |
| २१. | बालबालिकाको बेचबिखन, बाल वेश्यावृत्ति तथा बाल अशिल्ल चित्रण सम्बन्धमा व्यवस्था भएको बाल अधिकारसम्बन्धी महासन्धिको स्वेच्छक आलेख, २००५ | २५ मे. २००५ | २० जनवरी, २००६ |
| २२. | अपाइगता भएका व्यक्तिहरूका अधिकारसम्बन्धी महासन्धि, २००६ | १३ डिसेम्बर, २००६ | २७ जनवरी, २०१० |
| २३. | अपाइगता भएका व्यक्तिहरूका अधिकारसम्बन्धी महासन्धिको ऐच्छिक आलेख, २००६ | १३ डिसेम्बर, २००६ | २७ जनवरी, २०१० |
| सार्कसम्बन्धी महासन्धि | | ग्रहण गरिएको मिति | लागु भएको मिति |
| १. | दक्षिण एशियामा बाल कल्याण प्रबद्धन गर्नका लागि क्षेत्रीय प्रबन्ध गर्ने सम्बन्धी सार्क महासन्धि, २००२ | ५ जनवरी, २००२ | १५ नोभेम्बर, २००५ |
| २. | वेश्यावृत्तिको लागि महिला तथा बालबालिकाको जीउ मास्ने बेच्ने काम रोकथाम गर्ने र सो विरुद्ध सङ्घर्ष गर्ने सम्बन्धमा व्यवस्था भएको सार्क महासन्धि, २००२ | ५ जनवरी, २००२ | १५ नोभेम्बर, २००५ |


तेपाल पक्ष भएका श्रमसम्बन्धी अन्तर्राष्ट्रिय महासंघिहरू

| क्र.सं | संघिको नाम | अनुमोदन मिति |
|--------|--|--------------|
| १. | औद्योगिक प्रतिष्ठानमा साप्ताहिक बिदा लागु गर्ने सम्बन्धी महासंघिहरू, १९२१ | सन् १९८८ |
| २. | बलयुक्त श्रमसम्बन्धी महासंघिहरू, १९३० | सन् २००२ |
| ३. | सझाठित हुने र सामूहिक रूपमा सौदाबाजीसम्बन्धी महासंघिहरू, १९४९ | सन् १९९६ |
| ४. | समान पारिश्रमिकसम्बन्धी महासंघिहरू, १९५१ | सन् १९७६ |
| ५. | बलयुक्त श्रमको उन्मूलनसम्बन्धी महासंघिहरू, १९५७ | सन् २००७ |
| ६. | विभेद (रोजगारी र पेशा)-सम्बन्धी महासंघिहरू, १९५८ | सन् १९७४ |
| ७. | विकासोन्मुख मुलुकहरूमा न्यूनतम ज्याला, १९७० निर्धारणसम्बन्धी महासंघिहरू | सन् १९७४ |
| ८. | रोजगारीमा संलग्न हुन पाउँने न्यूनतम उमेरसम्बन्धी महासंघिहरू, १९७३ | सन् १९९७ |
| ९. | अन्तर्राष्ट्रिय श्रम कानूनको स्तर कार्यान्वयनको स्तर प्रवर्द्धन गर्न पारित त्रिपक्षीय परामर्शसम्बन्धी महासंघिहरू, १९७६ | सन् १९९५ |
| १०. | आदिवासी र जनजातिको अधिकारसम्बन्धी महासंघिहरू, १९८९ | सन् २००७ |
| ११. | निकृष्ट प्रकारको बालश्रम उन्मूलनसम्बन्धी महासंघिहरू, १९९९ | सन् २००२ |


सन् १९४९ को चार जेनेभा महासन्धिहरू

| क्र.सं. | सन्धिको नाम | अनुमोदन मिति | |
|---------|--|----------------------|------------------------|
| १. | युद्धमैदानमा घाइते तथा बिरामी भएका सैनिकहरूको अवस्था सुधारसम्बन्धी १२ अगष्ट १९४९ को जेनेभा महासन्धि | ७ फेब्रुवरी, १९६४ | पहिलो जेनेभा महासन्धि |
| २. | समुद्रमा घाइते तथा बिरामी र सड्कटग्रस्त जहाजका सशस्त्र सेनाका सदस्यहरूको अवस्था सुधारसम्बन्धी १२ अगष्ट १९४९ को जेनेभा महासन्धि | ७ फेब्रुवरी, १९६४ | दोस्रो जेनेभा महासन्धि |
| ३. | युद्धबन्दीहरूसँग गरिने व्यवहारसम्बन्धी १२ अगष्ट १९४९ को जेनेभा महासन्धि | ७ फेब्रुवरी, १९६४ | तेस्रो जेनेभा महासन्धि |
| ४. | युद्धको समयमा गैरसैनिक व्यक्तिहरूको संरक्षणसम्बन्धी १२ अगष्ट १९४९ को जेनेभा महासन्धि | ७ फेब्रुवरी, १९६४ | चौथो जेनेभा महासन्धि |

नेपाल पक्ष भएका मानव अधिकारसम्बन्धी महत्वपूर्ण महासन्धिहरू (नेपालीमा)



नेपाल पक्ष भएका मानव अधिकारसम्बन्धी
महत्वपूर्ण महासन्धिहरू (अड्डेजीमा)



अनुसूची-४

राष्ट्रिय मानव अधिकार आयोगको उजुरी फाराम



राष्ट्रिय मानव अधिकार आयोग
(उजुरी कारबाही तथा क्षमतापूर्ति निधारण) नियमावली २०६९

अनुसूची : १ उजुरी ढाचा



उजुरी फाराम (गाप्य रहने छ)

१. पीडितको विवरण

| | |
|--|------------------------------------|
| (क) नाम | |
| (ख) बुवाको नाम | |
| (ग) आमाको नाम | |
| (घ) पति/पत्नीको नाम | |
| (ङ) संस्थाको नाम (आवश्यकको हकमा) | |
| (च) ठेगाना | |
| स्थानीय ठेगाना | |
| प्रदेश | जिल्ला..... स्थानीय तह..... |
| बडा नं..... | गाँउ/टोल..... |
| फोन/मोबाइल नं..... | ई-मेल..... |
| हालको ठेगाना | |
| प्रदेश | जिल्ला..... स्थानीय तह..... |
| बडा नं..... | गाँउ/टोल..... |
| फोन/मोबाइल नं..... | ई-मेल..... |
| (छ) लिङ्ग पुरुष <input type="checkbox"/> महिला <input type="checkbox"/> अन्य <input type="checkbox"/> (यदि अन्य हो भने खुलाउनुहोस्) | |
| (ज) वैवाहिक स्थिति विवाहित <input type="checkbox"/> अविवाहित <input type="checkbox"/> सम्बन्ध विच्छेद भएको <input type="checkbox"/> एकल <input type="checkbox"/> | |
| (झ) राष्ट्रियता | (ञ) उमेर |
| (ञ) जाति | (ट) वोलीचालीको भाषा/मातृभाषा |
| (ठ) धर्म | (ण) शिक्षा |
| (त) अपाङ्गता छ <input type="checkbox"/> छैन <input type="checkbox"/> (यदि अन्य हो भने खुलाउनुहोस्) | |
| (थ) कूनै संगठनको सदस्यता (ऐच्छिक) | |

२. उजुरीकर्ताको विवरण (यदि उजुरीकर्ता पीडित होइन भने)

| | |
|-----------------------------------|-----------------------------|
| (क) नाम/संगठन | |
| (ख) पूरा ठेगाना | |
| प्रदेश | जिल्ला..... स्थानीय तह..... |
| बडा नं..... | गाँउ/टोल..... |
| फोन/मोबाइल नं..... | ई-मेल..... |
| (ग) पीडितसंगको नाता/सम्बन्ध | वोलीचालीको भाषा |

३. आरोपित पीडितको विवरण (यदि तपाईं चिन्ननुहुन्छ भने)

| | |
|--|-----------------------------|
| (क) आरोपित पीडितको नाम | |
| (ख) कार्यालय/संगठन | पद/दर्जा |
| (ग) पूरा ठेगाना | |
| प्रदेश | जिल्ला..... स्थानीय तह..... |
| बडा नं..... | गाँउ/टोल..... |
| फोन/मोबाइल नं..... | ई-मेल..... |
| (घ) यदि पीडितकालै चिन्ननुहुन्छ भने पीडितको पर्हचानका चिन्ह तथा विवरण (जस्तै: लुगा, हुनिया, हतियारको प्रकार आदि) खुलाउनुहोस्। | |

४ मानव अधिकार उल्लंघनको विषय

५. उजुरीको विस्तृत विवरण

(क) घटनाको मिति समय.....

(ख) घटना भएको स्थान
प्रदेश जिल्ला स्थानीय तह

वडा नं गाँउ/टोल

(ग) कृपया के कसरी घटना घटयो र सो घटनाले कस्तो असर पायो विस्तृत रूपमा लेख्नुदैस्।

(घ) के उत्तर घटनावाट तपाईं विस्थापित हुन भएको छ? छ छैन

(ङ) के तपाईलाई शान्ति सुरक्षाको चुनौती छ? छ छैन (यदि छ भने, को बाट हो उल्लेख गर्नुहोस)

(च) के तपाइले उत्तर घटनाको सम्बन्धमा कुनै निकाय/संगठन (जस्तै : नेपाल सरकार, अदालत, जिल्ला प्रशासन, प्रहरी, शास्त्र

प्रहरी बल, रेडकस, गैर सरकारी संस्था आदि) मा उजुरी गर्नुभएको छ।

छ छैन (यदि छ भने, कहा उजुरी गर्नुभएको छ र सो सम्बन्धमा के भइरहेको छ उल्लेख गर्नुहोस)

६. उजुरीसँग सम्बद्ध अन्य प्रमाणहरु

(क) के यो घटनाका कुनै साक्षी छन्? छन् छैन (कृपया एकमन्दा बडी साक्षी भएमा पाना थनुहोस)

साक्षीको नाम

ठेगाना

प्रदेश

जिल्ला

स्थानिय तह

बडा/नं..

गाउँ/टोल

ई-मेल

फोन/मोबाइल नं

साक्षीले दिनसम्म सम्भावित सूचना

(ख) उजुरीलाई सहयोग पत्ताउने लिखत वा दस्ती प्रमाणहरु

१ २

३ ४

(ग) उजुरीसँग राखिएका प्रमाणहरु

१ २

३ ४

७. माग गरिएको उपचार

आयोगसँग कस्तो किसिमको उपचारको माग गर्नुहुन्छ?

८. उजुरीकर्ताको हस्ताक्षर (मलाई याहा भएसम्म यसमा लेखिएको व्यहोग ठीक, साचो हो।)

हस्ताक्षर

नाम

मिति

कार्यालय प्रयोजनको लागि

उजुरीको विषय :

CMRS Number :

उजुरी दर्ता नं (CRO No):

उजुरी ग्रहणकर्ताको नाम र पद :

महत्वपूर्ण जानकारीहरु

- ✓ कृपया यस फारामका सबै प्रश्नहरूको विवरण उल्लेख गर्नु भएको छ, छैन जाँच गर्नुहोस् ।
- ✓ यो फारामसँग सम्बद्ध प्रमाणहरू राखिएका छन् छनैन सुनिश्चित गर्नुहोस् ।
- ✓ घटनाका सम्बद्धमा नयाँ सूचना पाउनुभएमा राष्ट्रिय मानव अधिकार आयोगमा सम्पर्क गर्नुहोला ।
- ✓ यदि तपाईंको ठेगाना वा सम्पर्क नम्बर परिवर्तन भएमा राष्ट्रिय मानव अधिकार आयोगलाई सूचित गर्नुहोस् ।
- ✓ उजुरी दर्ता नम्बर लिनुहोस् र सुरक्षित साथ राख्नुहोस् ।

उजुरी फाराम बझाउने सकिने आयोगका कार्यालयहरु

केन्द्रीय कार्यालय

हैरिहर भवन, पुल्चोक, ललितपुर

फोन : ०१-५०९००९५, (हटलाइन : ०१-५०९००००)

फ्याक्स : ०१-५४४७४४७३, पोष्ट बक्स नं. ४९८२, काठमाडौं, नेपाल । ई-मेल : nhrc@nhrcnepal.org

प्रदेश कार्यालयहरु :

प्रदेश नं. १ कार्यालय, चाँडीनी चोक, विराटनगर

फोन : ०१-४६५५३१, ४६१०५३, फ्याक्स : ०१-४६११००

ई-मेल : nhrcbrt@nhrcnepal.org

प्रदेश नं. २ कार्यालय, देवीचोक, जनकपुरधाम, धनुषा

फोन : ०४१-५४५०३१३/१४, फ्याक्स : ०४१-५४५०३१५

ई-मेल : nhrcjnk@nhrcnepal.org

बागमती प्रदेश कार्यालय, सानेपा, ललितपुर

फोन : ०१-५४३०३६२, ५४३४५७२, फ्याक्स : ०१-५४३०३६२

ई-मेल : nhrcsnp@nhrcnepal.org

गण्डकी प्रदेश कार्यालय, जनप्रिय मार्ग, पोखरा

फोन : ०६१-४६२७११/४६३२२१, फ्याक्स : ०६१-४६५०४२

ई-मेल : nhrcpkr@nhrcnepal.org

प्रदेश नं. ४ कार्यालय, देवीनगर, बुटवल, रुपदेही

फोन : ०७१-४९०९७५, फ्याक्स : ०७१-४९०९७६

ई-मेल : nhrcbtl@nhrcnepl.org

कर्णाली प्रदेश कार्यालय, सुर्खेत

सुदूरपश्चिम प्रदेश कार्यालय, तारानगर, धनगढी, कैलाली

फोन : ०४१-५२४६२१, ५२४६२२, फ्याक्स : ०४१-५२४६२३

ई-मेल : nhrcdhn@nhrcnepal.org

प्रदेश शाखा कार्यालयहरु

प्रदेश नं. १ शाखा कार्यालय, दिक्षेत्र, खोटाङ

फोन : ०३६-४२०२८

ई-मेल : nhrckht@nhrcnepal.org

प्रदेश नं. ४ शाखा कार्यालय, शान्तिनगर, नेपालगञ्ज

फोन : ०८१-५२६७०७, ५२६७०८

ई-मेल : nhrcnpj@nhrcnepal.org

कर्णाली प्रदेश शाखा कार्यालय, जुम्ला बजार, जुम्ला

फोन : ०८७-५२०२२१

ई-मेल : nhrcjum@nhrcnepal.org

आयोगका कार्यालयहरू

केन्द्रीय कार्यालय

हसिहर भवन, पृत्योक, ललितपुर

फोन : ०१-५०९००९५, (हटलाइन : ०१-५०९००००)

फैक्स : ०१-५५४८७८७३, पोस्ट बक्स नं. ५१८२, काठमाडौं, नेपाल

ई-मेल : nhrc@nhrcnepal.org

प्रदेश कार्यालयहरू :

प्रदेश नं. १ कार्यालय, विराटनगर

फोन : ०२१-४६९४६३१, ४६१०४३, फैक्स : ०२१-४६११००

ई-मेल : nhrcbrt@nhrcnepal.org

प्रदेश नं. २ कार्यालय, जनकपुर

फोन : ०४१-५४०३१३/१४, फैक्स : ०४१-५४०३७५

ई-मेल : nhrcjnk@nhrcnepal.org

बागमती प्रदेश कार्यालय, सानेपा, ललितपुर

फोन : ०१-५४२४१७२, ५४३०३६२, फैक्स : ०१-५४३०३६२

ई-मेल : nhrcsnp@nhrcnepal.org

गण्डकी प्रदेश कार्यालय, पोखरा

फोन : ०६१-४६२८११/४६३८२२, फैक्स : ०६१-४६५०४२

ई-मेल : nhrcpkr@nhrcnepal.org

लुम्बिनी प्रदेश कार्यालय, बुटवल

फोन : ०७१-४९०९७५, फैक्स : ०७१-४९०९७६

ई-मेल : nhrcbtl@nhrcnepal.org

सुदूरपश्चिम प्रदेश कार्यालय, धनगढी

फोन : ०४१-५४४६२१, ५४४६२२, फैक्स : ०४१-५४४६२२

ई-मेल : nhrcdhn@nhrcnepal.org

प्रदेश शाखा कार्यालयहरू

प्रदेश नं. १ शाखा कार्यालय, दिक्तेल

फोन : ०३६-४२०३८

ई-मेल : nhrckht@nhrcnepal.org

लुम्बिनी प्रदेश शाखा कार्यालय, तेपालगञ्ज

फोन : ०८१-५२६७०७, ५२६७०८

ई-मेल : nhrcnpj@nhrcnepal.org

कर्णाली प्रदेश शाखा कार्यालय, जूम्ला

फोन : ०८७-५२०२२२

ई-मेल : nhrcjum@nhrcnepal.org